

UTL AT DOWNSVIEW



D RANGE BAY SHLF POS ITEM C  
39 14 12 24 05 001 0

**PLEASE DO NOT REMOVE  
CARDS OR SLIPS FROM THIS POCKET**

---

**UNIVERSITY OF TORONTO LIBRARY**

---

DS  
102  
.5  
M5  
1920  
v.3  
C.1  
R0RA







Digitized by the Internet Archive  
in 2010 with funding from  
University of Toronto



די פאָלגענדע באַמערקונג איז אַרױסגעפאלען פון טעקסט:  
„פון וואָסן שטאַמט רעליגיע“ איז אין דעם הױפּטגעדאַנקענגאַנג געשריבען  
נאָך הערבערט ספּענסער, אַ חוץ די ציטאַטען פון דעם תלמוד, און אַנדערע אידישע  
ספרים, ווי אויך די משלום פון די אידישע מנהגים, וועלכע זענען, ווי עס  
שױנט, ספּענסער'ן נישט געווען באַקאַנט.



יעקב מילך

פון וואנען שטאמט רעלוגיע  
און אנדערע עסעיס.

פערלאג „אמעריקא“  
ניו יארק.



Copyright 1920  
by  
Farlag America

יעקב מילך

*Fun varem*

פון וואַנען שטאַמט

---

רעליגיע

---

און אנדערע עסעיס

דריטער באַנד



DS  
102  
.5  
M5  
1920  
V.3



פּוּרְטִיקוּל בִּיבְלְיוֹת



פון וואנען שטאמט רעליגיע



## איז רעליגיאָן איינגעבוירען?

איז רעליגיאָן אן אנגעבוירענעם געפיהל? — דיזע פראגע מוז פארענטפערט ווערען איידער מיר קענען איבערגעהן צו אונזער הויפטפונקט. פון גייסטליכע און איבערהויפט רעליגיעזע מענשען איז שוין גאָר אָפּגערעדט — זיי האָבען זיך גאָר ניט גע-קענט פאַרשטעלען, אז מענשען זאָלען קענען עקזיסטירען אָהן א געפיהל אָדער א באגריף וועגען עפעס א העכערען וועזען, א גאָט. נאָר זאָגאר פרייע נאָכפאַרשער האָבען געוועהנליך אויסגעדריקט די איינגעוואָרצעלטע מיינונג, אז מענשען ווערען געבאָרען מיט א רעליגיעזען געפיהל. דיזע מיינונג האָט די לעצטע צייט באקור-מען א שטארקען קלאפ דורך די נייע פאקטען, וואָס געלעהרטע האָבען אַרויסגעבראַכט.

ווען עס זאָל אמת זיין, אז דער מענש ווערט געבוירען מיט א רעליגיעזען אינסטינקט, מיט איינגעבוירענע באגריפען וועגען גאָטהייט, וואָלט דאָך אויסגעקומען, אז ווען מיר זאָלען, למשל, נעמען א קינד פון עטליכע וואָכען און איינשפארען אין א בא-זונדערען צימער אזוי, אז עס זאָל קיין מאָל ניט האָבען די גע-לעגנהייט צו הערען עטוואָס וועגען גאָט אָדער רעליגיאָן, וועט דיזעס קינד, פון דעסטוועגען, אויסוואקסענדיג, האָבען א בא-גריף פון א גאָט, וועט פיהלען, אז עס איז עפעס דאָ ערגעץ-וואו אן אלמעכטיגער, וואָס האָט באשאפען די וועלט און אלעס אין איהר. עס וואָלט זיך אויך ניט באדארפט געפינען איין פאָלק אויף דער וועלט אָהן באגריפען וועגען א גאָט. עס זיינען אָבער פאראן פילע פאקטען, וועלכע באווייזען גראָד דעם געגענטייל אין ביידע פאלען:

דער טויבער דאָקטאָר קיטא אין זיין בוך „די פארלירענע חושים“, ברענגט די עדות פון אן אמעריקאנער טויב-שטומער לייד, וועלכע האָט ערקלערט, דאָס „די אידעע, אז די וועלט האָט



געמוזט האָבען א באשעפער איז ניט איהר, ניט אנדערע אינ-טעליגענטע טויב-שטומע פון דעמזעלבען עלטער, ווען עס איז אויף דעם געדאנק ארויפגעקומען". רעוורענד סאמיועל סמיט, וועלכער האָט זיך גאנצע 28 יאָהר, כמעט יעדען טאָג, צוזא-מענגעטראָפּען מיט טויב-שטומע, שרייבט וועגען איינעם פון זיי: „ער האָט קיין אידעע פון זיין אונשטערבליכקייט, און מען קען איבערהויפט ניט אָנצייגען איין ביישפּיל, אז אפילו איין אינטעליגענטער טויב-שטומער האָט ווען עס איז געהאט וועל-כען עס איז באגריף פון דער עקזיסטענץ פון א העכערען וועזען אלס באשעפער און באהערשער פון דער וועלט".

ווי מען קען זעהן פון דיזע ביישפּילען, וואָלט א קינד, וואָס האָט ניט געהאט די געלעגנהייט צו קומען אין בארירונג מיט עלטערע מענשען און ניט הערען עטוואָס וועגען א גאָט, פונקט ווי דיזע טויב-שטומע דורך זייערע געבוירענע פעהלערען — וואָלט עס ניט געקענט האָבען דעם מינדעסטען באגריף פון א גאָט. דאָס איז אָבער ניט אלעס. עס זיינען נאָך היינט דאָ וויל-דע פעלקער, וועלכע האָבען ניט קיין באגריף פון וועלכען עס איז גאָט, און אין זייער שפראך געפינט זיך אפילו ניט אזא וואָרט, וואָס זאָל אויסדריקען עטוואָס עהנליכעס צו דעם, וואָס מיר דריקען אויס מיט דעם וואָרט גאָט.

סער דזשאהן לאַמבאָק אין זיין בוך „דער אורשפרונג פון צי-וויליאַציאָן“, ברענגט א גרויסע צאָהל באווייזען פון פילע אזעלכע ווילדע פעלקער. דער פלאץ דאָ ערלויבט ניט איבער-צוגעבען דיזע אלע פאקטען, מיר וועלען דאריבער ברענגען נאָר עטליכע: ווען מען האָט געפרעגט אן אכאפירא, צי ער גלויבט אין דער אומשטערבליכקייט פון דער זעלע, האָט ער געענט-פערט: „קיין אכאפירא איז נאָך ניט צוריקגעקומען נאָכ'ן טויט, מיר ווייסען דעריבער נאָר ניט פון א צוקינפטליגען לעבען, און דאָס איז דאָס ערשטע מאָל וואָס מיר הערען אזעלכעס“. „ווען דער גלח דזשוניפּעראַ סעראַ“, דערזעהלט באנקראַפט, „האָט געגרינדעט א מיסיאָן צווישען די אינדיאנער אין קאליפאָרניא אין 1776, זיינען די ברעגעס לעבען סאן-פראנציסקא געווען גע-דיכט באזעצט פון ווילדע שבטים. אין זייערע שפראכען גע-פינט זיך ניט א וואָרט פאר גאָט, מלאך אָדער טייוועל. גארפא-

לאססא זאגט, אז די טשיריהונאס האבען קיין נייגונג צו דינען אדער צו פארהייליגען וועלכע עס איז זאך. באלבאא ערינערט פילע שבטים, וועלכע ער האט געטראפֿען אהן שום רעליגיאן" א. א. וו.

די רעליגיעזע אידעען האבען אלזא נישט דיווען איבערנא- טירליכען אורשפרונג, וועלכע מען האט זיי צוגעשריבען. די אפשיטאמונג מוז זיין א נאטירליכע — וויזשע זיינען זיי ענט שטאנען?

צו געבען אן אנטווארט אויף דיזער פראגע איז נישט אזוי לייכט, ווי מאנכע מיטגלידן קענען מיינען. עס איז נישט אמת, וואס אנדערע רעדען זיך איין, אז די רעליגיאן איז אויסגעקלערט געווארען פון שיינדרלער פאר זייערע אייגענע צוועקען. אזעלכע זאכען ווי רעליגיאנען קלערט מען נישט אויס. עס איז א נאטיר- ליכע און נויטווענדיגע ערשיינונג אין מענטשליכע לעבען; און מען קען זיך גאר נישט פארשטעלען ווי עס האט געקענט אנדערש זיין. אין א צייט, ווען מען האט זיך קיין ערשיינונג נישט געקענט ערקלערען אויפ'ן נאטירליכען וועג, איז די רעליגיאן געווען די איינציגע לאגישע און נאטירליכע ערקלערונג. אין דעם אבער, ווי אזוי מענטשען האבען זיך גאר אין אָנפאנג ערקלערט די נא- טירליכע ערשיינונגען און זיינען דאדורך געקומען צו א רעלי- גיאן ווי מיר קענען זי היינט, זיינען דא חלקי דעות. און עס איז גאר קיין וואונדער נישט. די באציאָלאָגיע, ד. ה. די וויסענ- שאפט, וועלכע האנדעלט איבער דעם צוואמענלעכען פון מענ- שען, איבער זיינע לעבענס-באדינונגען, געזעלשאפטליכע פאר- העלטניסע, זיין ענטוויקלונג, פארשידענע פילאָזאָפישע אנזיכ- טען, רעליגיאן, קונסט און אזוי ווייטער — דאָס זיינען אלץ זעהר פארוויקעלטע פראגען. עס איז גאנץ נאטירליך, אז אין דיזע פראגען זאל זיין מעהר מיינונגס-פארשידענהייטען ווי אין ווייניגער פארוויקעלטע פראגען. מיר דארפֿען אָבער נישט פאר- צווייפלען: מיר האבען שוין היינט אזוי פיל מאטעריאל — און גראד דורך דיזע מיינונגס-פארשידענהייטען — וועלכעס גיט אונז די מעגליכקייט אויסצוגעפינען און אָנצונעמען די אנט- זיכטען, וועלכע זיינען אס נענטסטען צו דער ווארהייט. דער פלאץ אין דיזען זשורנאל ערלויבט נישט אריינצולאָזען

זיך אין איינצעלהייטען און נאָכצופאָרשען יעדע מיינונג. וועגען דעם דארף מען שרייבען גאנצע ביכער. פאר אונז וועט דאָ גע- נוג זיין איבערצוגעבען די לעהרע, וועלכע דער גרויסער פילאָזאָף הערבערט ספענסער האָט אנטוויקעלט אויף דעם גרונד פון פילע גרינדליכע נאָכפאָרשונגען.

### וואַהרשיינליכע אידעען.

פאר אלעם דארף מען געדענקען איין זאך: מען דארף גע- דענקען, אז מיר האָבען ניט קיין באריכטען אין קיין היסטאָריע פון די ווירקליך אורשפרינגליכע מענשען מיר זאָלען קענען ריכ- טיג באשטימען זייערע אידעען. אלע טעאָריען זיינען נאָר גע- בויט אויף פאקטען, וואָס מען נעמט פון די ווילדע שבטים, וועלכע לעבען נאָך היינט, און עס איז נאָך ניט פעסטגעזעצט, אז די אוראלטע מענשען זיינען געשטאנען גראָד אויף דערזעל- בער שטופע ווי די היינטיגע ווילדע שטעלען.

אויסער דיעזען איז דאָ נאָך א שוועריגקייט: אום זיך צו קענען מאכען א ריכטיגען באגריף פון די אידעען, וועלכע די ארומיגע וועלט האָט געקענט באשאפען אין דעם מח פון א פריי- מיטיווען (אוראלטען) מענשען, מוזען מיר קענען באטראכטען די וועלט פון זיין שטאנדפונקט; מען מוז זיך קענען ענטזאנען פון אלע באגריפען, וועלכע א היינטיגער מענש האָט, און זיך אין גאנצען פארזעצען אין דעם ווילדען מענשען'ס צושטאנד. דיעזעס איז אָבער א זאך, וואָס קיין מענש קען ניט עררייכען פאָלשטענדיג, און נאָר ווייניגע קאָנען עס טאָן טיילווייז. ווען מען באטראכט ווי עלטערען און לערער באגעהען זיך מיט קינדער; ווען מען זעהט, צום ביישפיל, ווי מען צווינגט קליינע קינדער צו לערנען גראמאטיק נאָך איידער זיי פארשטעהען די שפראך; ווען מען זעהט ווי מען שלאָגט קינדער, ווייל זיי קאָנען ניט באגרייפען די אבסטראקטע אידעען, וואָס די גרויסע פאר- שטעהען, קאָן מען זעהען ווי שווער עס איז פאר א מענשען זיך צו פארזעצען אין דעם קינד'ס געדאנקען, אָדער בעסער, צוריק צו דענקען ווי ער אליין האָט אמאָל געדענקט; היינט ווי שווער איז שוין צוריק צו דענקען, ווי מענשען האָבען געדענקט מיט



צעהנדליגע טויזענדער יאָהרען צוריק. און דאָס איז טאקע די אורזאך, וואָס מיר קאָנען ניט פארשטעהן, ווי אזוי מענשען האָבען א מאָל געקאָנט גלויבען אין בוימער, העלצער, בהמות, חיות א. ז. וו.

טראָץ דיזע שוועריגקייטען אָבער, מוזען מיר זיך באַמיינען, אויף וויפיל מעגליך, זיך פאַרצושטעלען די וועלט, ווי דער ווילדער מענש האָט זי געזעהען.

מיר וועלען דיזעס קאָנען טאָן ביז א געוויסען גראַד, ווען מיר וועלען נאָר האַלטען אין זינען, אז די געזעצע פון דענקען זיינען איבעראַל די זעלבע. מיר וועלען דאן קאָנען זעהן, אז דעו ווילדער מענש, אין זיין צושטאנד פון אנטזויקלונג, האָט גע דענקט גאנץ לאַגיש און ריכטיג.

ווי אזוי דענקט א מענש?

יעדער מענש, ווי ווילד אָדער ווי ציוויליזירט ער זאָל ניט זיין, קען נאָר דענקען אין פאַרכינדונג מיט וואָסער־עס־איז גע־ענשטאנד. עס איז ניט מעגליך קיין געדאנק, וואו מען זאָל ניט דענקען וועגען וועלכער־עס־איז זאך, און דאן קאָנען מיר נאָר דענקען פון א זאך אָדער פון איהרע אייגענשאפטען אין פאַר גלייך מיט אנדערע זאכען, וועלכע מיר קאָנען שוין פון פריהער. דעם מענשען'ס דענקען איז אַלזאָ די טעטיגקייט פון קלאַסיפֿיצירען (איינטיילען, פאַרגלייכען) זאכען און שייכות'ן פון זאכען. ווען מיר דענקען וועגען א „מענש ווי א בויס“, הייסט עס, אז מיר האָבע פאַרגלייכען איין אייגענשאפט פון א מענשען צו דער אייגענשאפט פון א בויס, וועלכען מיר קאָנען שוין פון פריהער — אין הויכקייט און גלייכקייט. ווען מיר דענקען פון איינעם וואָס „רעדט זיס“ הייסט עס, אז מיר פאַרגלייכען אן אייגענ־שאפט פון דיזען מענשען — זיין רעדען, צו דער אייגענשאפט פון אן אנדער זאך, פון צוקער, למשל, וועלכע מיר קאָנען שוין פון פריהער; מיר דענקען, אז דיזען מענשען'ס רעדען מאכט אויף אונז גראַדע אזא ווירקונג, ווי זיסקייט מאכט אויף אונז. דאָ האָבען מיר קלאַסיפֿיצירט צוויי פאַרשידענע אייגענשאפט־טען און פאַרגלייכען איינער מיט דער צווייטער. ווען מיר דענקען פון א „מענש ווי א חיה“ הייסט עס, אז מיר האָבען פאַרגלייכען

מאנכע אייגענשאפטען פון א מענשען — זיין פיהלען, זיין יושר — צו דער אייגענשאפט פון א חיה, א. ז. וו. זאכען, וועלכע זיינען איינפאך און שטעהען אין נאָהענ-טער שייכות איינע צו די אנדערע, קאָנען פארגליכען און קלא-סיפֿיצירט ווערען פון איינפאכע קעפ. יענע זאכען אָבער, וועלכע זיינען מעהר פארוויקעלט אין זייער שייכות און ניט אזוי נאָ-הענט איינע צו די אנדערע, קאָנען נאָר פארגליכען ווע-רען פון מעהר אנטוויקעלטע קעפ. ווען ווייניגער אנטוויקעלטע מענשען נעמען זיך צו פארגלייכען מעהר פארוויקעלטע זאכען, וועלען זיי כאטשן גרויסע פעלערען, ווייל זיי פארגלייכען נאָר שטריכען, וואָס זענען אויבערפֿלעכליך אים מייסטען ענליך, און ניט אימער זענען די מייסט ענליכע שטריכען די, וועלכע מען קאָן פארגלייכען און פון וועלכע מען קאָן ציהען שליסע.

אייניגע ביישפֿילען וועלען קלאָר מאכען דעם גאנצען ענין. אין אלטע ביכער פון נאטור-וויסענשאפט ווערט דער וואל-פיש גערעכענט אלס א פיש. לעבענדיג אין וואסער און אויס-זעהענדיג ווי א פיש — וואָס קאָן ער זיין עטוואָס אנדערס ווי א פיש? אין דער אמת'ן אָבער איז דער וואל-פיש א זויג-טהיר. פון וואנען איז געקומען דיזער טעות? ווייל די דאמאָלסדיגע געלעהרטע האָבען ניט געהאט גענוג פאקטען און גענוג וויסען איבער אלע חיות, וואָס לעבען אין וואסער, און זיינען אלזאָ ניט געווען גענוג אנטוויקעלט אין דיזער פראגע, האָבען זיי דעם וואל-פיש פארגליכען מיט דער זאך, צו וועלכער ער איז אויבערפֿלעכליך אים מייסטען ענליך. ווידער, ווער ווייס דאָס ניט די מעשה פון דעם פויער, וועלכער האָט צוהאקט א גאָל-דענעם זייגערל אויף שטיקלעך אום צו דער'הרג'ענען דעם טייוועל, וואָס האָט אינעוועניג געקלאפט? איז דיזער פויער געווען משוגע? געוויס ניט. ער האָט געדענקט גאנץ לאָגיש; ניט זייענדיג אָבער באקאנט מיט דער מעכאניק און ניט וויסענ-דיג, פארוואָס דאָס זייגערל קלאפט און שאַקעלט זיך אינעוויי-ניג, איז דאָס געווען דער איינציגער שלום, צו וועלכען ער האָט געקאנט קומען. ער האָט נאָר פארגליכען די אייגענשאפט פון א געוויסען געגענשאטאנד צו דער מייסט ענליכער אייגענשאפט פון אן אנדער געגענשאטאנד, נעמליך, די באוועגונג פון א מענ-

שען צו דער באוועגונג פון דעם זייגערל, און איז געקומען צום שלום, אז אין דעם „שאכטעלע לעבט עטוואָס“. קיין מענטש איז דיוועס נישט, דאָס האָט ער ווידער אויסגעפינען פון פאר-גלייכונגען פון אנדערע אייגענשאפטען פון א מענטשען און א זייגערל; פון טייוואָלים אָבער ווייס ער שוין פון פריהער, אז זיי לעבען און באוועגען זיך, נאָר מען קאָן זיי נישט זעהן, האָט ער דאן פארגליכען די אייגענשאפט פון דעם זייגערל מיט יענע און איז געקומען צום שלום, אז דאָ איז נישט אנדערס ווי א טייוועל.

לאָמיר נעמען נאָך א ביישפּיעל: ווען נאָך א לאנגען, שטארקען פּראָסט, ווען די לופט, זייענדיג געדיכט אָנגעפילט מיט וואסער, קומט אין באריהרונג מיט א גלאטער און קאלטער זאך, צום ביישפּיל, א וואנד, און נאָך דעם ווי דאָס וואסער האָט זיך דאָרט גענוג אָנגעזאמעלט און עס הויבט אָן אראָפּצו-טריפען, הערט מען די באמערקונג: „די וואנד שוויצט“, ווייל נישט זעהענדיג ווי דאָס וואסער איז ארויפגעקומען אויף דער וואנד, מאכט עס דעם איינדרוק ווי עס וואָלט ארויסגעקומען פון דער וואנד, אקוראט ווי שווייס קומט ארויס פון א מענטשען. וואָס האָט מען דאָ געטאָן? מען האָט פארגליכען די אויבער-פלעכליכע, מיטט־ענהליכע שייכות פון איין זאך צו אן אנדער-דער, און עס איז ארויסגעקומען א גרויסער טעות.

ווען אזעלכע פעלערען טרעפען נאָך מיט היינטיגע מענ-שען, קאָנען מיר זיך שוין פאַרשטעלען וואָס'ערע פעלערען די אוראלטע מענטשען, וועלכע האָבען פיל, פיל ווייניגער גע-וואוסט, האָבען געמאכט מיט זייערע פארגלייכונגען, אָדער בע-סער, מיט זייער דענקען. אָט איז א ביישפּיל: געוויסע אינדיאנער גלויבען נאָך היינט, אז טוי איז די שפייטע פון שטערען. כאטראכט דעם אורשפּרונג פון דיווען גלויבען: טוי איז א קלאָרע פליסיגע זאך, וועלכע ליגענדיג אויף די בלעטער מאכט דעם איינדרוק ווי זי וואָלט געקומען פון אויבען, אקוראט ווי שפייטע פון מיטל. אראָפּקומענדיג אָבער אין א קלאָרע נישט וואָלקענדיגע נאכט, האָט זי נאָר געמוזט קומען פון דער איינציגער זאך, וועלכע מען קאָן זעהען — פון די שטער-ען.

איצט האָבען מיר זיך געוויסערמאסען צוגעפערטיגט צו פארשטעהן די אורשפרינגליכע אידעען. מיר ווייסען שוין, אז דענקען איז א פראצעס פון פארגלייכען זאכען מיט אנדערע, וואָס מען קאָן שוין פון פריהער; מיר ווייסען אויך, אז ניט זייענדיג באקאנט מיט גענוג פאקטען, קומט די פארגלייכונג ארויס א פאלשע. לאָמיר איצט טאָן א בליק אויף די אומד-שמענדען, אונטער וועלכע דער ווילדער מענש האָט זיך געפונען און וואָס'ערע אידעען עס האָבען זיך ביי איהם געמוזט אנט-וויקלען.

### די נאטירליכע ערשיינונגען און דער ווילדער מענש.

אויף דעם הימעל האָט א ווילדער מענש געזעהן א וואָל-קען, וועלכער וואקסט פון מינוט צו מינוט און האלט זיך אין איין באוועגען; אן אנדערס מאָל, ווען ער קוקט זיך צו צו דיזער באוועגליכער מאסע, זעהט ער ווי טיילען רייסען זיך אָפּ פון דעם וואָלקען, פליהען אוועק און פארשווינדען, און אָט איז די נאנצע מאסע אוועק. וואָס קאָן זיך דער ווילדער דענקען וועגען דיזען פאל? וואָס א וואָלקען איז, ווייס ער ניט. ער ווייס נאָר, אז ער האָט געזעהען א זאך, וועלכע ער האָט פריהער ניט גע-קאָנט זעהן, און וועלכע איז איצט ווידער פארשוואונדען. אין דעם זעלבען רוים, איבער זיין קאָפּ, פאסירען נאָך אנדערע זאכען, וועלכע ער קאָן זיך ניט ערקלערען.

ווען דער טאָג הויבט אן אונטערצוגעהן און עס הויבט אן צו ווערען דונקעל, צייגען זיך אין דער הויף בלישטשענדע פינטעלעך, און וואָס פינסטערע עס ווערט, אלץ מעהר פינ-טעלעך באווייזען זיך און זיי שיינען אלץ העלער. אין דער פריה פארשווינדען זיי ביסלעכווייז, איינס נאָך איינס, אקוראט ווי זיי זיינען געקומען, ביז די לעצטע. זייענדיג גאנץ פארשידען פון די וואָלקענעס אין אלע הינזיכטען, זיינען זיי אָבער גלייך אין דעם, וואָס דאָ באווייזען זיי זיך און דאָ פארשווינדען זיי. אז א שוואכערע ליכטיגקייט ווערט פארדונקעלט פון א העלערע און אז די שטערען שיינען אויך ביי טאָג, כאַטש מען זעהט זיי ניט, דאָס זיינען האָבען, וועלכע דער אורשפרינגליכער מענש

קאן זיך ניט פארשטעלען און אויך ניט באגרייפן. אלץ וואָס ער זעהט און באגרייפט איז, אז דיזע אלע זאכען באווייזען זיך און פארשווינדען. דאָס זעלבע איז אויך מיט דער זון און מיט דער לבנה: אלע זיינען פארשידען איינע פון די אנדערע, אָבער אלע זיינען גלייך אין דעם, וואָס זיי ערשיינען און פארשווינדען אין באשטימטע צייטען.

אויסער די געווענהליכע זאכען, וואָס ער זעהט כמעט יעדען טאָג, קומען נאָך צו די אונגעווענהליכע זאכען, וואָס פארסירען ניט אלע טאָג, ווי א קאָמעט, א מעטעאָר, א בליץ, א רענע-בויגען א. ז. וו. אלע דיזע זאכען האָבען דזעלבע אייגענשאפט: זיי באווייזען זיך און באהאלטען זיך. זייענדיג פאָלשטענדיג אונזיסענד, אָבער האָבענדיג צו דעזעלבער צייט א זכרון צו געדענקען די זאכען וואָס ער זעהט, מוז ביי איהם אויסקומען, אז „אויף דעם הימעל איז א יריד“, אז דער הימעל איז עפעס א זאמעל פלאץ פאר פארשידענע זאכען, וועלכע האלטען אין איין קומען און אין איין געהן, אייניגע ביסלעכווייז, אנדערע מיט אמאָל, אָבער אלע גלייך אין דעם, וואָס מען ווייס ניט פון וואנען זיי קומען און וואוהין זיי געהען אוועק.

און ניט נאָר דער הימעל, אויך די ערד'ס אויבערפלעכע ניט איהם געלעגענהייט צו באמערקען פילע אזעלכע ערשיינונגען. אָט האָט ער נאָר וואָס געזעהען א רעגען. מיט א מאָל האָט זיך אָנגעהויבען צו גיסען וואסער, ער ווייס ניט פון וואו נען. דאָס וואסער זאמעלט זיך אויף דער ערד, און אין פארלויף פון עטליכע שטונדען איז עס פארשוואונדען. עס איז אוועק און ער ווייס ניט וואו עס איז אהינגעקומען.

וואָס איז א ווינד? ווער קאן דאָס דעם ווילדען ערקלערען? פלוצלונג אין דעם פלאץ, וואָס איז, דוכט זיך, ליידג פון אלע זייטען, קומט עפעס א זאך, וועלכע ער קאן ניט זעהן, און טרייסעלט די בוימער, טרייבט די בלעטער, צורודערט דאָס וואסער און מאנכעס מאָל טרייבט עס איהם אליין, אז ער קאן זיך נאָר מיט שוועריגקייט צוריקהאלטען. די נאטור פון דיזער ערשיינונג קאן איהם קיינער ניט ערקלערען. אין איין זאך איז ער אָבער איבערצייגט: אז אלע זאכען ארום איהם באוועגען זיך



און ער אליין ווערט געשטופט פון אימיצען, וועלכען ער קאן  
ניט זעהן.

וואס'ערע אידעען קאן זיך דיזער ווילדער מענש מאכען  
פון דיזע אלע זאכען? ווי קאן ער זיך דאס אלעס ערקלערען?  
די אלע וויסענשאפטליכע ערקלערונגען וואס מיר האבען היינט,  
ווייס ער ניט, וויזשע באגרייפט ער דיזע אלע ערשיינונגען?  
א תירוץ אויף דיזער פראגע קאן מען געפינען, ווען מיר  
וועלען באטראכטען געוויסע באמערקונגען פון קינדער. ווייזט  
א קינד א סטערעאָפּטישע בילד און איהר וועט זעהען, אז  
יערעס מאָל וואָס א בילד פארשווינדעט, שרייט דאָס קינד אז  
דאָס בילד איז אוועקגעגאנגען. די אידעע וואָס דאָס קינד האָט  
איז ניט, אז דיזע זאך וואָס עס האָט נאָר וואָס געזעהען, האָט  
אויפגעהערט צו עקזיסטירען, נאָר אז דאָס איז אוועק אויף א  
צייט. דאָס זעלבע פאסירט אויף מיט דעם ווילדען. ער ווייס  
אויך פון פארשידענע זאכען ארום איהם, וואָס געהען אוועק  
און עקזיסטירען ווייטער, און ער גלויבט, אז די אנדערע  
זאכען עקזיסטירען אויך און געהען אוועק נאָר אויף א צייט.  
ווען מען בארעכענט נאָך, אז זיינע ערפאחרונגען פון ווינד  
זאָגען איהם, אז עס זיינען פאראן זאכען, וועלכע מען קאן ניט  
זעהן און באזיצען פון דעסטוועגען קראפט, וועט מען איינזעהן,  
אז דיזער גלויבען ביים ווילדען איז גאנץ נאטירליך.

אן אנדער מין ערשיינונגען פיהרען דעם ווילדען צום  
גלויבען אין מעטאָמאָרפּאָזען (פארוואנדלונגען), אז איין זאך  
קאן פארוואנדעלט ווערען אין א צווייטע, אז פון א מענש קאן  
ווערען א ציג, אן אָקס אָדער א שטיין, און אויך פארקערט.  
דער פלאץ איז דאָ באשרענקט צו בריינגען אלע פאקטען,  
וועלכע ספענסער האָט צוזאמענגעקליבען. איך וועל דאָ נאָר  
אויפמערקזאם מאכען אויף דער מעשה מיט לוט'ס ווייב. אידען  
גלויבען נאָך ביז היינטיגען טאָג, אז פון לוט'ס ווייב איז געוואָרען  
א שטיק זאלץ און וואשען נאָך ביז היינטיגען טאָג מים אחרונים  
מטעם מלח סדומית.

מיר האָבען ערשיינונגען, וועלכע קאָנען זאָגאר נאָך היינט  
א גאנץ אנטוויקעלטען מענשען מאכען גלויבען אין פארוואנד-  
לונגען. בארעכענט דעם גרויסען אונטערשיד פון די זריעה, וואָס



מען לייגט אין דער ערד, און די פרוכטען וואָס וואקסען ארויס. ווי פארשידען זיינען די אייער פון די הינדעלעך, וואָס קומען פון זיי ארויס! בארעכענט נאָר דיוועס, און איהר וועט איינ-זעהען, אז פאר א ווילדען איז זעהר לייכט צו גלויבען אין פאר-וואנדלונג. עס איז נאָך גאָר ניט לאנג צוריק ווי געבילדעטע מענטשען האָבען געגלויבט, אין דער פראָסטער עולם גלויבט נאָך היינט, אז אין פארפוילטע פלייש קומען אריין ווערים פון זיך זעלבסט, אָדער אז די ווערימלעך אין קעז קומען פון קעז גופא, דאָס הייסט, אז דאָס פארפוילטע פלייש אָדער קעז האָט זיך פארוואנדעלט אין לעבעדיגע ווערים.

ווען דיוועס איז מעגליך, ווען פון פלייש אָדער פון קעז קאָן ווערען ווערים, ווען פון אן איי קאָן ווערען א הון, ווארום קאָן ניט א מענש ווערען א פערד, אן אייזעל, א שטיין? און ווארום קאָן ניט א פערד ווערען א מענש? דער ווילדער האָט דאָס טאקע געגלויבט.

וואָס איז א שאַטען? וואָס קאָן זיך דער ווילדער רענקען וועגען דיווע ערשיינונג?

דער וואָס האָט נאָך ניט פארגעסען זיינע קינדערשע גע-דאנקען, וועט זיך עראינערען מיט וואָס'ער אינטערעס ער פלעגט באטראכטען א שאַטען, ווי ער באוועגט די הענט און די פיס, ווי ער לויפט, געהט, שטעלט זיך אָפּ א. ז. וו. אָט האָט ער זיך אויסגעצויגען, אָט האָט ער זיך איינגעקארטשעט, דאָ לויפט ער אויף דער וואנד און דאָ אויף דער ערד א. ז. וו. קינדער באטראכטען א שאַטען פאר אן עקזיסטירענדע זאך. היינט וויי-סען מיר, אז דער שאַטען שטאמט פון דעם וואָס די ליכטיגקייט קומענדיג אין שטראהלען, לאָזט איבער דיווע פלעצער, וואָס זיי נען פארשטעלט פון אן אונדורכדרינגליכע זאך, ניט באלויכטען. דער ווילדער ווייס דערפון גאָרניט. עס איז אויך ניטאָ קיינער וואָס זאָל איהם זאָנען: „עט, דאָס איז נאָר א שאַטען“. ער זעהט דעם פאקט, און מוז קומען צום שלום, אז א שאַטען איז אַן ע ק ז י ס י ר ע נ ד ע ז א ד. ער זעהט אָבער אז דער שאַטען איז נאָר דאָ וואו ער איז דאָ, אז ער געהט ווען ער געהט, און שטעהט ווען ער שטעהט. ער קומט דארום צום שלום, אז דער שאַטען איז א טייל פון איהם.

ווי ווייט עס איז אמת, אז ווילדע מענשען באטראכטען דעם שאַטען אלס אן עקזיסטירענדע זאך, זיינען דאָ פילע באַ ווייזע: די בענין-נעגער באטראכטען דעם שאַטען אלס זייער נשמה; אנדערע האָבען מורא פאר זייער שאַטען; אנדערע גלויבן בען, אז זייער שאַטען שפירט נאָך אלץ וואָס זיי טוען און זאָגט נאכדער עדות געגען זיי. די גרינלענדער זאָגען, אז אַ מאַן'ס שאַטען איז איינער פון זיינע נשמות — דיזע וועלכע געהט ארויס פון זיין קערפער ביי נאכט. אידישע קינדער גלויבן בען, אז ווען זיי זעהען ניט דעם שאַטען, איז אַ סימן, אז זיי וועלען שטארבען. אויב איך האָב ניט קיין טעות, געפינט זיך דיזער אבערגלויבען אין ספר זכירה.

דער שאַטען איז אלזאָ אַ זאך, וואָס אַ מאַל באווייזט ער זיך און אַן אנדערש מאַל פארשווינדעט ער; קומען קומט ער פון דעם מענשען גופא. דאָס ווידער ברענגט ארויף אויף דעם רעיון, אז דער מענש איז אַ ט א פ ע ל ט ע ר; איינער וועלכען מען זעהט און אַ צווייטער, וועלכער באווייזט זיך נאָך צייטענווייז. אז דאָס איז אזוי, האָט דער ווילדער נאָך אנדערע באווייזע. יעדעס מאַל וואָס ער קוקט אין וואסער אריין, זעהט ער אַ מענש'שען גראַד ווי ער, אַ מענש וואָס טוט נאָך אלעס וואָס ער טוט. ער ווייס ניט וואָס הייסט „אָפּשפיגלען“, ער ווייס ניט ווי אזוי דאָס אָפּשפיגלען קומט, ער זעהט נאָר דעם פאקט. גאנץ טיף אין וואסער זעהט ער נאָך אנדערע זאכען; ער זעהט דאָרט וואַלקענס גראדע ווי איבער זיך. די וואַלקענס פון אויבען קומען און פארשווינדען. אונטען זיינען אויך דאָ וואַלקענס. האָבען ניט די וואַלקענס פון אויבען אַ שייכות מיט די וואַלקענס פון אונטען? ביי נאכט, זעהט ער אין וואסער שטערען, וואָס פינקלען גראדע ווי די פון אויבען. זיינען פאראן צוויי פלעצער פאר שטערען? זיינען אפשר דיזע וואָס זיינען פארשוואונדען ביי טאָג אַרונטערגעגאנגען צו יענע וואָס זיינען טיף אונטער דעם וואסער?

אָט איז אַ בוים, פון וועלכען ער ברעכט צווייגען צום פייער — איז דיזער בוים אויך אַ טאָפּעלטער? האָט דאָס, וואָס די צווייג פארשווינדעט אין דעם פייער, עפעס אַ צוואַר-מענהאנג מיט דעם זעהבארען און אונזעהבארען צושטאנד,

וואָס ער באַמערקט אין אנדערע זאכען? עס זיינען טאקע דאָ פֿעלקער וואָס גלויבען אין דיזע אלע זאכען. גאנץ דאָס זעלבע איז מיט א ווידער-קול. דיזעלבע ערשיינונג, דיזעלבע שליסע.

### די אידעע פון טויט און תּחית המתים.

בײַ אײַצט האָבען מיר געזעהען ווי די אויסערליכע אומד שטענדען ברענגען דעם ווילדען מענשען צום געדאנק, אז יעדע זאך איז א טאָפֿעלטע. לאָמיר איצט איבערגעהן צו דעם מענשען גופא.

וואָס איז אַ חלום? וואָס'ערע געדאנקען ערוועקען אין איהם אַ חלום? הונגער און פּוּלכלוטיגקייט — ביידע אַ גע-וועהנליכע זאך ביי דעם ווילדען — רופֿען ארויס זעהר לעבע-דיגע חלומות. נאָך אַן אונגעלונגענע יאָגר און אַ לאַנגען הונ-גער, פאלט דער ווילדער אוועק מיר און מאַט און שלאָפט איין; מיט אַ מאָל געפינט ער זיך אויף אַ זעהר גליקליכער יאָגר, ער טויטעט, שינדט, קאָכט אָפּ זיין רויב און — כאַפט זיך אויף גראַדע אין דער מינוט, ווען ער וויל ארייננעמען דעם ערשטען ביסען אין מויל. ער קאָן ניט זאָגען: „עט, דאָס איז נאָר אַ חלום“, ווייל ער האָט קיין באַגריף פון דעם, וואָס מען רופֿט „כח הדמיון“. ער נעמט די פאקטען ווי זיי פאסירען. ער געדענקט גאנץ דייטליך אלעס וואָס ער האָט געזעהען, ווי ער האָט זיך פארמאָסטען, ווי ער האָט געשינדען די הויט א. ז. וו. אמת, ער געפינט זיך מיט אַמאָל גאנץ רוהיג ליגענדיג אויף דעם זעלבען אָרט, וואו ער האָט זיך אוועקגעלעגט, ער פאר-שטעהט ניט פון וואנען דיזע ענדערונג קומט, אָבער וואָס מאכט דאָס אויס? קנאפּ זאכען זעהט ער, וועלכע ער קאָן ניט באַגרייפֿען און וועלכע ער פארשטעהט ניט? אין דער אַרומיגער וועלט זעהט ער פילע זאכען וואָס באַווייזען זיך און פאר-שווינדען. וואָרום זאָל דאָס אויף ניט זיין איינס פון דיזע זאכען? עס זיינען פאראן פילע פאקטען, וועלכע באַווייזען, אז דער ווילדער באַטראַכט טאקע דעם חלום אלס אַ ווירקליכע פאסירונג.

צו וואָס פאר אַ שלום קאָן דער ווילדער קומען? ווען ער

כאפט זיך אויף, דערצעהלט ער די פאסירונג אין זיין אונפאל-קאמענער שפראך צו אנדערע. ער געדענקט יעדע איינצעלהייט; ער איז איבערצייגט, אז ער איז געווען אוועק. זיינע חברים ווידער זאגען, אז ער איז די גאנצע צייט געלעגען אויף איין אָרט, און ער זעהט טאקע זיך ליגען אויף דעם פלאץ. ער איז אלזא איבערצייגט אין ביידע זאכען: אז ער איז דא געלעגען און אז ער איז צודערזעלבער צייט געווען אנדערסוואו. דאס לייכטעסטע, דאס איינפאכסטע פאר איהם איז צו גלויבען, אז ער איז א טאָפּעלטער, אז ער איז אין אמת'ן צוויי, איינער וועלכער געהט אוועק אויף א צייט ווען דער צווייטער בלייבט איבער.

פילע ווילדע פעלקער גלויבען נאך ביז'ן היינטיגען טאָג אין דעם. מיר דארפען אָבער גאָר ניט געהן צו די ווילדע, מיר געפינען עס אויך נאך היינטיגען טאָג ביי אונז אירען. יעדער פרומער איד, איידער ער געהט שלאָפּען, זאָגט מיט גרויס כונה: „בירך אפקיד רוחי“ — אין דיין האנט גיב איך איכער מיין נשמה; און נאך דעם שלאָף: „מודה אני לפניך מלך חי וקים שהחזרת בי נשמתי בחמלה, רבה אמונתך“ — איך דאנק דיר לעבעדיגער און שטארקער קעניג וואָס דו האָסט מיר צוריק אָנגעגעבען מיין נשמה, ביזט א גרויסער עהרליכער מאן.

ווען דיזע אלע זאכען, וואָס דער ווילדער טוט אין חלום זיינען ווירקליכע זאכען, זיינען דאך די מענשען, חיות אָדער זאכען, וואָס ער זעהט אין חלום, אויך ווירקליכע זאכען. דער ווילדער גלויבט דאָס טאקי, און פון דעם קומען ארויס גאנץ אנדערע גלויבענס. ספענסער ברענגט זעהר פילע פאקטען פון די ווילדע און וואָס עס קומט ארויס פון דעם גלויבען אין חלומות. מיר דארפען אָבער זיך ניט אוועקלאָזען צו די ווילדע, מיר געפינען דאָס אלעס ביי זיך אין דער היים: די גאנצע איר דישע נבואה איז געקומען בחלום ליל; שלמה המלך האָט זיך אויסגעקליבען חכמה אין חלום; יעדער איד ווייס פון הטבת חלום. און יעדע אידענע ווייס, אז א חלום מוז מען אויסלעגען צו גוטען. דער תלמוד ווייס אונז אויך צו דערצעהלען א סך גוטע זאכען פון חלומות, אפילו יעדער היינטיגער איד ווייס געוויס עפעס א מעשה וואָס האָט זיך געטראָפּען מיט א חלום.

מען קאן פון דיזען פארשטעהן, וויפיעל דער גאנץ אורשפרונג ליכער מענש האט געקאנט גלויבען אין חלומות און ציהען דעם שלום, אז ער איז א טאפעלטער.

דיזער גלויבען אין א צווייטען „איד“ שטימט פאלשטענדיג מיט אלע אנדערע זאכען וואס ער קאן. אלע זאכען זיינען דאך טאפעלטע. אלע זאכען באווייזען זיך, ווערען פארשוואונדען און באווייזען זיך ווידער; איז ער ניט עהנליך צו דיזע אלע זאכען? האבען דיזע זאכען ניט זייער שאטען? האט ער ניט קיין שאט טען? ווערט ניט זיין שאטען פארשוואונדען ביי נאכט? זעהט מען ניט באשיינפערליך, אז דיזער שאטען איז זיין צווייטער „איד“, וועלכער וואנדערט אוועק ביי נאכט? די גרינלעכער וואס גלויבען דאס, זיינען פון זייער ווילדען שטאנדפונקט גאנץ לאגיש.

לאמיר יעצט איבערגעהן צו אנדערע פאקטען.

ווען א מענש שלאפט איז ער גאנץ אונבאוועגליך. דיזע אונבאוועגליכקייט געהט איבער אין טעטיגקייט, ווען דער שלאף ווערט געשטערט. אמת, די שטערונג איז ניט אימער גלייך. א מאל איז גענוג נאך צו רעדען א ווארט, אן אנדערס מאל מוז מען שרייען הויך, אנאנדערס מאל ווידער דארף מען שטופען אדער גאר רייסען דעם שלאפענדען, דאך ווייס דער ווילדער פון ערפאהרונג, דאס ווען ער ליגט און קען זיך ניט ריהרען, הויבט ער זיך אן צו ריהרען און הויבט אן צו ווערען טעטיג, ווען מען רופט זיין נאמען, אדער ווען מען גיט איהם א שטופ. אמאל טרעפט זיך אבער, אז דער ווילדער ווערט פארוואונדעט און פאלט אין חלשות; מען שרייט, מען רופט זיין נאמען, מען רייסט און מען קנייפט, אבער עס העלפט ניט. ענדליך, נאך א שטיי קעל צייט, איז ער אויפגעוואכט. אפאפלאקסיע איז אין זעהר פילע הינזיכטען עהנליך צו חלשות, דער מאן איז אנדער-געפאלען, מען שרייט, מען רייסט, אבער עס העלפט נישט.

פון דיזען קומט ארויס דער גלויבען, אז דער צווייטער „איד“ געהט אוועק א ויף פארשידענע צייטען. אמאל קומט ער צוריק ווען מען גיט נאך א פיפס, אנאנדערס מאל מוז מען העכער שרייען, אמאל דויערט עס א ביסעל לענגער, און טיילמאל קומט ער גארניט צוריק.



דיזען אורשפרונגליכען גלויבען קאן מען באמערקען נאך היינט פון אונזער שפראך: מיר זאגען נאך היינט אויף איינעם וואָס האָט גע'חלש'ט: „ער איז געקומען צו זיך“.

וואָס פאר א פאַרשטעלונג קאן דער ווילדער זיך מאכען פון טויט? ער זעהט פארשיידענע פאַרמען פון אונבאוועגליכקייט, ווי שלאָף, חלשות, אפּאָפּלעקסיע א. ז. וו. נאָך דיזע אלע פא-סירונגען ווערט דער מענש צוריק באוועגליך; קאן ניט געמאָלט זיין, מען זאָל אויך ווערען לעבעדיג נאָך'ן טויט? די גאנצע זאך איז דאָך נאָר וואָס דער צווייטער „איד“ איז אוועק; נו, דיזער „איד“ קומט דאָך אָפּט צוריק נאָך א געוויסער צייט, פאר וואָס זאָל ער ניט קאָנען צוריקומען נאָך א לענגערע צייט?

אז שטארבען איז ניט מעהר ווי דאָס, וואָס דער צווייטער „איד“ איז אוועק, דארף מען אידען ניט באווייזען. יעדער איד ווייס, אז די נשמה געהט ארויס, ווען א מענש שטארבט. אי-דען גלויבען זאָגאר, אז אפילו דאן איז דער קערפער ניט טויט; מיר געפינען: „קשה רימה למת כמחט בבשר החי“ (ווערים שטעכען דעם טויטען גראדע ווי שפילקעס שטאכען א לעבעדי-גען); אידען גלויבען דאָס דעם טויטענ'ס קולות הערען זיך פון איין עק וועלט ביז צום צווייטען, און ווען מען זאָל אויפרייסען די שוועל פון טיר וואו דער מת ליגט, וואָלט מען געקאָנט הע-רען די קולות.

ווען שטארבען איז ניט מעהר ווי דאָס וואָס דער צווייטער „איד“ געהט אוועק, איז דאָך אויך מעגליך, מען זאָל זיך ביי דעם צווייטען „איד“ איינבעטען, ער זאָל נאָך בלייבען. ער קומט דאָך אמאָל צוריק, ווען מען רופט איהם. דאָס ערשטע וואָס די ווילדע טוען איז — אָ ב צ ו ר פ ע נ ד ע ס ט ו י ט ע נ. איהר וועט זיך שוין אליין ערינערען, אז אידען רופען אויך אָפּ טויטע. אלע ווייסען ווי א אידענע באקלאָגט איהר נאָר וואָס פארשטאָר-בענעם מאן, ווי זי שרייט: „פאר וואָס געהסטו אוועק? וואו לאָזסטו מיך מיט די קינדער אליין? א. ז. וו.“ אזוי ווי דאָס ריר פער העלפט אָבער „ווי א טויטען באנקעס“, דעם טויטען ארט דאָך ניט ווי ער לאָזט איבער דאָס ווייב מיט די קינדער, בעט מען איהם נאכהער מחילה, ער זאָל כאַטש זיין א מליץ יושר און זיך מיהען

אז אירען גלויבען אז מען קאן מחיה מתים זיין, ווייסען מיר אויך פון דער מעשה מיט אלישה און דאָס קינד וואָס ער האָט לעבעדיג געמאכט, אויף דער בקשה פון קינד'ס מוטער שונמית.

דיזע אלע זאכען געפינען מיר ביי די ווילדע. נאָכדעם ווי זיי האָבען גערופען דעם צווייטען „איך“, און ער קומט ניט, נעמען זיי מאנכעס מאָל און שלאָגען דעם ערשטען „איך“ מכת רצח. די האָטענטאָטען זידלען, שימפפען און שלאָגען די שטערבענדע, אָדער די וואָס זיינען נאָר וואָס געשטאָרבן, דער פאר וואָס זיי געהען אוועק. די פירזשענס דענקען, אז רופען דעם טויטען ביים נאָמען איז א סגולה בדוקה ער זאָל ניט אוועקגעהן; די פאנטיעם רעדען צו זייערע טויטע, מאנכעס מאָל אין א טאָן פול מיט פאָרווירפע ווייל זיי געהען אוועק; אנדערע בעטען זיך ביי די נשמה, זי זאָל זיי אָבהיטען און באשיצען; די קארביס בעטען „די טויטע זאָלען זיי ערקלערען, ווארום זיי געהען אוועק פון דער וועלט“. אויף די סאמאָא אינזלען זיינען דעם טויטענס פריינדע געגאנגען צום גייסטליכען מיט א מתנה און איהם גע- בעטען, ער זאָל פועל'ן ביים טויטען זיך מתודה צו זיין אויף די זינד דורך וועלכע ער איז געשטאָרבן, א. ז. וז.

דיזע זאכען טוען זיי ניט נאָר וועגען די וואָס זיינען נאָך וואָס געשטאָרבן, נאָר אויך וועגען דיזע וואָס זיינען שוין פון לאנג טויט. מיר דארפען דאָ אויך ניט געהן צו די ווילדע: אירען געהען נאָך היינט אויף קבר אבות. ווען א יתום אָדער א יתומה האָט חתונה, געהט ער אָדער זי בעטען די פארשטאָרבנע על-טערען אויף דער חתונה. ווען יעמאנד איז שטארק קראנק, אָדער ווען עס ברעכט אויס אן עפידעמישע קראנקהייט, לויפט מען בעטען ביי די טויטע, זיי זאָלען זיך מיהען. אירען גלויבען איבערהויפט, אז די טויטע ווייסען אלעס וואָס קומט פאָר און וואָס וועט פאָרקומען אויף דער וועלט.

די גמרא דערצהל'ט אזא מעשה: א געוויסער חסיד האָט אמאָל אויסגעגעבען זיין גאנצע געלט אויף צדקה. די ווייב איז געווען אן ארורה האָט ער מורא געהאט צו געהן שלאָפען א היים. הושענא רבה ביינאכט איז עס געווען, איז ער געגאנגען שלאָפען אויפ'ן בית עולם.



דאָרט האָט ער געהערט, ווי צוויי מתים זיינען זיך צוזאמענגע-  
קומען און גענומען שמועסען וועגען אונזער זינדיגער וועלט. פון  
זיי האָט ער אויסגעפונען, אז אלע די וואָס וועלען פארזייהען  
אין די ערשטע צייט, וועלען האָבען א געראַטענעם יאָהר, ווע-  
רענר די וואָס וועלען פארזייהען אין די אנדערע צייט וועלען  
האָבען א ניט געראַטענעם יאָהר. ער איז געקומען אין שטאָרט  
אריין און האָט דערצעהלט די מעשה צו אייניגע, און די וואָס  
האָבען איהם געפאלגט, זיינען גליקליך געוואָרען. איבער א יאָהר  
אין דער זעלבער צייט איז ער ווידער געגאנגען אויף דעם זעלבען  
פלאץ. די צוויי טויטע זיינען זיך ווידער צוזאמענגעקומען האָבען  
ווידער גענומען שמועסען פאָליטיק און ער האָט אויסגעפונען,  
אז היי-יאָהר, ווער עס וויל האָבען א געראַטענעם יאָהר מוז  
פארזייהען אין די צווייטע צייט און — כך הוה.

פון דעם גלויבען, אז דער טויט איז נאָר דאָס וואָס דער  
צווייטער „איך“ איז אוועק פאר א לענגערע צייט, קומט ארויס  
נאָך א זאך: דער מנהג וואָס מען גיט מיט די טויטע עסענ-  
ווארג. אנדערע ווילדע גיבען זאָגאר מיט ווייבער און שקלאפען;  
אייניגע, ווי די איראַקעזען (א געוועזענער אינדיאנער שטאַם),  
לאָזען ברענגען פייער אויף דעם קבר, צו געבען די נשמה א מעג-  
ליכקייט אָנצוקאָכען די שפיז. די פאנטיעס שטעלען אוועק  
פלייש און וויין לעבען דעם טויטען קערפער; די נייזילענדער,  
וועלכע גרייטען אויך אַן עסענווארג פאר געשטאָרבענע, בא-  
הויפטען אז ביי-נאכט קומען די נשמות און עסען. ביי אידען,  
אין מאנכע מקומות, לעגט מען אוועק א שטיקעל ברויט מיט  
זאלץ אויף דעם טויטען גוף, און איבעראל שטעלט מען אוועק  
א גלאָז מיט וואסער מיט א טיכעל, „ווייל די נשמה קומט זיך  
טובל זיין“.

דאָס מיטגעבען שפיז די טויטע איז אזוי אלגעמיינ, אז  
מען קאן עס געפינען אין אלע טיילען פון דער וועלט און ביי  
אלע פעלקער.

אום דער טויטער זאָל ווערען צוריק לעבעדיג, ער זאָל  
אויפֿשטעהן תחית המתים, ווי מען זאָגט אויף אידיש, מוז מען  
זעהען אז דער קערפער זאָל בלייבען ניט געריהר. די  
קבורה איז דורך דעם געוואָרען ביי פיעלע ווילדע פעלקער א

הייליגע און וויכטיגע זאך. די גרעסטע שטראף פאר די עניפטער איז געווען דאס פארניכטען פון דעם קערפער, ווייל ווי האָבען פעסט געגלויבט, אז אָהן דעם קערפער איז נישט מעגליך קיין תחית המתים. דאָס איז אָהן צווייפל די אור-זאכע, ווארום דאָס באלזאמירען האָט זיך ענטוויקעלט אין מצרים צו אזא הויכע שטופע.

געוויסע נעגערקעס, פארקערט ווידער, ווארפען אין וואסער די קערפערס פון זייערע פארשטאָרבנע מענער, גלויב בענדיג דערמיט צו דערטרינקען די נשמות, וועלכע וועלען זיי שוין מעהר נישט קאָנען אָנמאכען קיין צרות. די אביסיניער באד-נראָבען נישט זייערע פארברעכער אלס שטראף.

דאָס איז אין פעלע, ווען מען וויל נישט די טויטע זאָלען האָבען א תקומה. פאר אועלכע טויטע, וואָס מען וויל זיי זאָלען אויפשטעהן תחית המתים, גיבען זיך די ווילדע די גרעסטע מיה, אז דער גוף זאָל נישט צו שאַנדען ווערען; זיי געהען אזוי ווייט, אז די קברים ווערען אויך אָבגעהיט. און דאָס ווערט געטאָן אויף פארשיידענע אופנים. נאטירליך, וואָס טייערער דער טויטער איז ביים לעבען אלץ מעהר מיה גיט מען זיך צו פארהיטען זיין קערפער און זיין קבר נאָך'ן טויט. אייניגע פעלקער שיטען אָן גרויסע בערג מיט ערד, און זיי האלטען עס פאר אן עהרע ארויפצושיטען א ביסעל ערד, אנדערע לייגען אָן שטיינער, א. ז. וו. פון דעם זיינען אוראי נעקומען די גרויסע פיראמידען אין מצרים.

זיי געהען נאָך ווייטער, די ווילדע, אום צו פארהיטען דער קערפער זאָל נישט פארניכטעט ווערען. די פארצייטיגע מעקסיקאנער, למשל, פלעגען זייערע טויטע אריינלעגען אין א קאָרב און אויפהענגען אויף א צווייג פון א בויס, „כדי זיי זאָלען זיי נישט דארפן זוכען אין צייט פון תחית המתים“. די פערואנער פלעגען באהאלטען די נעגעל און די האָר „כדי זיי זאָלען עס נישט דארפן זוכען אין געטומעל פון תחית המתים“.

און ווידער ווילט זיך דאָ עראינערען אונזערע אחינו בני ישראל. איהר ווייסט אלע, וואָס עס מיינט ביי אידען „קומען צו קבר ישראל“; איהר ווייסט אז אן אפיקורוס פלעגט מען

„באגראָבען ביים פארקען“ — קבורת חמור; אויף א צדיק'ס קבר שטעלט מען אן אוהל; אין קבר אריין גיט מען מיט ארץ ישראל ערד, כדי דער גוף זאל ניט אין גאנצען פארפוילט ווערען און ריטלעך גיט מען אין די הענט אריין מטעם גלגל מחילות, אזוי ווי מען שיקט פון אמעריקא א שיפס-קארטע, — דער גוף זאל האָבען מיט יואם צו עמיגרירען קיין ארץ ישראל. פון דעם וואָס די ווילדע האָבען געגלויבט אין תחית המתים זיינען ארויסגעקומען נאָך אנדערע מנהגים: דאָס קא-ליעטשען זיך און דאָס אָבשניידען די האָר צו עהרע פון דעם טויטען. ביי פיעלע ווילדע עקזיסטירט אזא מנהג נאָך ביז היינטיגען טאָג. אז דאָס האָט ביי אירען אויך עקזיסטירט, קען מען זעהען פון דעם פארבאָט אין דער תורה: „לא יקרחו קרחה בראשיכם ולא ישרטו שרטת“, (איהר זאָלט זיך ניט אָפגאלען די קעפ, און איהר זאָלט ניט צוקראצען אייערע לייבער). דאָס קריעה רייסען איז אָהן צווייפעל אן איבערבלייבעכץ פון דיוען מנהג.

די אלע אויבענדערמאָנטע מנהגים און גלויבענס פיהרען צו דעם שלום, אז דער ווילדער האָט געגלויבט, דאָס שטארבען איז ניט מעהר ווי דאָס, וואָס דער צווייטער „איך“ איז אוועק אויף א צייט. דיזער גלויבען איז ביז היינטיגען טאָג נאָך איינ-געפלאַנצט אפילו ביי ציוויליזירטע פעלקער. די אירען געהען אזו ווייט, אז זיי גלויבען זאָגאר דאָס אייניגע מענשען זיינען איבערהויפט ניט געשטארבען. אזוי געפינען מיר: חנוך איז ארויף אין הימעל לעבעדיגעהייט און איז געוואָרען דער מלאך מטטרון; אליהו הנביא איז ניט געשטארבען; „יעקב אבינו לא מת“; „דוד מלך ישראל חי וקים“. די גאנצע קריסטליכע רע-ליגיען איז געבויט אויף תחית המתים. נאָך דעם מאָהאמערא-נער גלויבען, „שטארבען נביאים, מארטירער און הייליגע אי-בערהויפט ניט, און זייער אייגענטום בלייבט אימער זייער“, און גאָר ניט לאנג צוריק, אין דעם לעצטען יאָהרהונדערט, האָט מען געגלויבט, אז נאפאלעאָן דער ערשטער וועט צוריק-קומען נאָך דעם טויט.

## די אידעען פון נשמות, רוחות און מוזיקים.

איך וויל דאָ נאָך אמאָל ערינערען דעם לעזער, אז די אלע פאקטען ווערען דאָ נאָר געבראכט אום צו באווייזען, אז דער ווילדער מענש האָט אנדערש ניט געקאָנט דענקען, נאָר אויף דעם אופן ווי עס איז אויבען אָנגעצייגט געוואָרען. ער האָט נאָך דאָן פון קיין גאָט ניט געוואוסט; די אלע גלויבענס האָט ער זיך געמוזט באשאפען, ווי ווייט זיין פארשטאנד האָט זיך ביסלעכווייז אנטוויקעלט. ער האָט געזעהן ערשיינונגען און האָט זיי ניט געקאָנט ערקלערען, און ער איז זיך ביסלעכ- ווייז אזוי געגאנגען אויף דעם פאלשען וועג, ביז ער האָט בא- שאפען פריהער א וועלט מיט געטער און נאכהער ווייטער, ווייטער, ביז עס איז ניט מעהר געבליבען ווי איין הויפט-גאָט. דאָס מיינט אָבער ניט, אז עס האָט זיך שטענדיג גראדע אנטוויקעלט אויף אזא אופן. ווי שוין באמערקט, קאָן מען די זאכען באשטימט ניט וויסען. אָבער ווען מיר באטראכטען די אלע פאקטען ניט פון אונזער שטאנדפונקט, נאָר פון דעם ווילדענ'ס, ווען מיר געהען צוריק נאָר צו דעם אָנפאנג און שטעלען זיך פאָר, ווי אזוי דער ווילדער האָט געקאָנט דענקען, און ווען מיר אונטערזוכען דאָן די פאקטען, די פארשידענע גלויבענס און מנהגים, ווי זיי זיינען אויבען אָנגעגעבען געוואָר- דען, מוזען מיר קומען צום שלוס, אז אזוי האָט עס געמוזט פאסירען.

אלוא, יעדע זאך אין דער וועלט איז א טאָפעלטע, האָט א צווייטען „איך“, וועלכער געהט אוועק און קומט צוריק. וואָס'ער פנים האָט דיזער „איך“? ווי זעהט ער אויס און וואָס טוט ער, ווען געהט ער אוועק, פון וואָס מאכט ער א לעבען, אזוי צו זאָגען?

דיזע פראגע וועט יעצט זיין גאנץ לאָגיש פון דעם ווילד- דענ'ס שטאנדפונקט. און ער האָט די פראגע געשטעלט און פארענטפערט.

עס זיינען פאראן פילע באווייזע, דאָס דער ווילדער, מענש באטראכט דעם צווייטען „איך“ ניט אנדערש ווי דעם ערשטען; זיי גלויבען, אז דער צווייטער „איך“ קאָן געהן,

שטעהן, עסען א. ז. וו. ספענסער ברענגט א באווייז פון סער, דזשארדזש גרעי, וועמען אן אויסטראלישע פרוי האָט דער-קאָנט און געלאסעט אלס איהר פארשטאָרבענעם זון, וואָס איז צוריקגעקומען פון קבר. א געוויסע מיסעס טהאָמפסאָן האָט בען די אויסטראליער באטראכט אלס איינע פון זייערע מיט-גלידער וואָס איז ניט לאנג צוריק געשטאָרבען, און זיי פלעגן גען איהר שטארק באדויערען און זאָגען: „אַרימע נעכעך! זי איז נאָך ניט — נאָך א שאָטען“.

אידען ווייסען אויך, אז מאנכע געהן ארום אויף דעם עולם התהו, און אז מען זאָל ביי אזא איינעם אויפדעקען די פאַלע, ווערט ער פארשוואונדען.

מאנכע פערזאנער פלעגען אויסשיטען קוקורוזע צו זעהן נאָך די טריט צו דער טויטער איז צוריקגעקומען. די גמרא זאָגט, ווער עס וויל זעהען די מזיקים, זאָל נעמען ריינע אש און אויסשיטען פאר דער טיר, וועט ער זעהען טריט פון הינערשע פיסלעך. אידען גלויבען, דאָס ווען א טויטער קומט צו חלום, טאָר מען איהם קיין זאך ניט מיטגעבען, ווייל דאן וועט זיכער געשעהן אן אומגליק.

די עניפטער פלעגען גלויבען, אז א מענש באשטעהט פון עטליכע חלקים — די נשמה, דער גייסט, א. ז. וו. די גמרא זאָגט: דריי שותפים האָט א מענש איבער זיך: דעם רבשׁׁע, דעם פאָטער און די מוטער. די פאָטער און מוטער באשאפען דעם גוף און גאָט די נשמה; ווען עס קומט די צייט פון שטאר-בען, נעמט זיך גאָט אָפ זיין חלק און לאָזט איבער די עלטערען זייער חלק.

דער גלויבען אז די נשמה קאָן לעבען אָהן א גוף איז איי-נענטליך ביי אידען נאָך שטארקער ווי ביי די ווילדע. איינס פון די צעהן זאכען וואָס זיינען באשאפען געוואָרען ערב שבת בין השמשות, זאָגט דער פרק, איז געווען די מזיקים. וואָס איז מזיקים? מאכט דער פירוש: דאָס זיינען געווען די נשמות, צו וועלכע מען האָט ניט אוספייט צוצומאכען קערפערס; און דינע נשמות אהן קערפערס פילען אָן די גאנצע וועלט; מיליאָ-נען און מיליאָרען זיינען זיי דאָ; אין בית המדרש, זאָגט די גמרא איז ענג געווען פון „יענע לייט“, די קליידער פון די



תנאים זיינען צופוללט געוואָרען פון „יענע לייט“, און ווען דאָס אויג וואָלט זיי אלע געקאָנט זעהן, וואָלט מען א מינוט ניט געקאָנט ביישטעהן. די אידען וואָס פיהרען זיך על פי כתבי האר"י, לאָזען פרייטאָג צונאכט די ברעקלעך אויף דעם טיש צוגעדעקטערהייט; מים אחרונים טאָר מען ניט אויסגיסען אין מיטען שטוב, אלץ צוליב „יענע לייט“.

פון א דיבוק ווייסען אלע אידען, און אז א בעל מופת קאָן ארויסטרייבען א דיבוק, איז אויך ניט קיין נייעס. וואָס איז א דיבוק? איינעם'ס א נשמה, וועלכע קאָן זיך ניט געפונען קיין מקום מנוחה, געהט אריין אין א צווייטען מענשען. א דיבוק געהט ארויס ענטוועדער דורך דעם קוימען אָדער דורך דעם פענסטער, דאן צוברעכט ער אָבער די שויב. דער גלויבען איז אלזאָ, אז די נשמה פארנעהמט א געוויסען פלאץ, אז זי קאָן ניט ארויס פון שטוב ביז זי ברעכט ניט אויס קיין שויב. די איראָקעזען לאָזען טאקי איבער א קליינע עפנונג אין קבר, כדי די נשמה זאָל קאָנען צוריק אריינגעהן.

דער ערשטער צייכען פון טויט איז וואָס דאָס הארץ הערט אויף צו קלאפען און מען הערט אויף צו אָטעמען. איז ניט אמאָל דאָס הארץ די נשמה און אפשר גאָר דער אָטעם? די ווילדע גלויבען ביידע זאכען. ביי אידען געפינט מען עט וואָס עהנליכעס. אין דער תורה שטעהט: לא תאכלו את הדם כי הדם הוא הנפש (איהר זאָלט ניט עסען קיין בלוט, ווייל דאָס בלוט איז די נשמה).

ווען דער ווילדער איז געקומען אזוי ווייט, האָט ער שוין געמוזט געהן א טריט ווייטער.

פיער פיסניגע חיות און פויגעל אָטעמען אויך. היינט ווען א מענשען'ס אָטעם איז דאָס דער צווייטער „איד“, וואָס געהט אוועק ווען ער שטארבט, מוז דאָך די חיה'ס אָטעם, וואָס געהט אויך אוועק ווען זי שטארבט, זיין איהר צווייטער איד, האָבען דאָך חיות אויך נשמות. אזוי גלויבען זיי טאקע. דיזע ווילדע, וואָס גלויבען אז דער שאָטען איז די נשמה, גלויבען זאָנאר, אז פלאנצען, בויער, שטיינער און אלע אנדערע זאכען האָבען נשמות. דיזע אלע זאכען ווארפען דאָך אויך א שאָטען.

פון דיזע אלע פארשיידענע גלויבענס איז מיט דער צייט



ארויסגעקומען א גאנצע „סיסטעמע“: פריהער די נשמות פון פארשטאָרבענע עלטערען און קרובים, די וואָס זיינען שוין פון לאנג געשטאָרבען, און די וואָס זיינען ערשט ניט לאנג גע-שטאָרבען, דאן קומען די נשמות וואָס זיינען אוועק אויף א צייט בעת דער מענש שלאָפט. דיזע אלע נשמות זיינען אָבער ניט אלע גוטע נשמות; עס זיינען פאראן נשמות פון פריינד און נשמות פון שונאים, נשמות פון גוטע מענשען און נשמות פון שלעכטע, פון אייגענע און פון פרעמדע, פון חיות און פון פלאנצען. די נשמות פארמערען זיך, וואָס אמאָל קומט מער צו. די פראגע איז איצט גאנץ נאטירליך: ווי האלטען זיך דיזע אלע נשמות אויף? געהען די גוטע נשמות ארום צוזאמען מיט די שלעכטע? וואָהנען זיי, זאָ צו זאָגען, אין די זעלבע טענע-מענט הייזער, אָדער האָבען זיי פארשיידענע וואוינונגען. מאכט איין שפרייז פון דיזער פראגע, און איהר קומט אריין אין א „צווייטער וועלט“.

### די אידעע וועגען עולם הבא.

דער גלויבען אין תחית המתים שליסט אין זיך איין דעם גלויבען אין א לעבען נאָכ'ן טויט. דער אורשפרינגליכער מענש, אומפעהיג ווי ער איז זיך צו פארטיפען אין געדאנקען, אָהן א פאסענדער שפראך אויסצודריקען טיפע געדאנקען, פאר-פלאַנטערט זיך נאטירליך אין זיינע באגריפע און פון דעם קומט ארויס א כאָס פון געדאנקען וועגען דעם צוקינפטיגען לעבען, און פון דעם קומען אויך ארויס פיעלע ווידערשפריכע. צווישען די ווילדע שבטים וואָס גלויבען, אז מיט דעם טויט ווערט דער מענש אין גאנצען פארניכטעט, געפינען מיר פון דעסמוועגען אזעלכע, ווי די וואָס דער ריזענדער שוויינפורטה האָט באגע-גענט אין אפריקא, וואָס האָבען אויסגעמידען געוויסע היילען אויס מורא פאר די בייזע גייסטער פון די וואָס זיינען דאָרט געשטאָרבען.

אונבאשטימט ווי דיזער גלויבען אין א צוקינפטיגען לעבען איז אין אָנפאנגס, קען מען פון דעסמוועגען באמערקען די הויפט-ציגע און די שטאפלען, ווי אזוי ער האָט זיך אנטוויקעלט צו א

דערווייטערט אין געדאנק: די ווייטקייט און די ריכטונג ווערען אלץ מער אומבאשטימט, ביז דער פלאץ פארשווינדט אין גאנצן פון דער וועלט.

אלע דיזע באגריפען, וועלכע שטאמען פון די אורשפרינגליכע אידעען וועגען טויט, געהן גלייכצייטיג דורך די זעלבע ענדערונגען. דאס צוריקלעבעדיגווערען, וואס פלעגט ערווארטעט ווערען יעדען טאג, ווערט ביסלעכווייז אפגעלעגט אויף אן אומבאשטימטער צייט; די גייסטער, וואס זענען אמאל געווען באטרעפט אלס ווירקליכע, לעבעדיגע זאכען, פארשווינדען און ווערען רוחניהזאכען; דאס צווייטע לעבען, וועלכעס איז אגאנצט געווען א ווידערהאלונג פון דעם ערשטען לעבען, ווערט אלץ מער און מער פארשידען פון דיזען לעבען; און דער פלאץ, וואו דאס צווייטע לעבען עקזיסטירט, אגנאנצט א גאנץ באוואוסטער, באשטימטער, דערבייאנער פלאץ, ווערט אלץ ווייטער, אן אומבאשטימטער, אומבאוואוסטער און אומדענקבארער ערגעצוואו, ווייט אין הימעל.

אין די לאנגע ריזע וואס מיר האבען געמאכט, זיינען מיר ענדליך אָנגעקומען אויף יענער וועלט; אויך דאָרט קען מען נאָך אלץ גאָט ניט געפינען. אום צו געפינען גאָט, וועלען מיר מוזען ווייטער ריזען; מיר וועלען פריהער מוזען געהענטער באקאנט ווערען מיט די „גרויסע נשמות“, וואס קומען גלייך אין גן עדן אריין, מיט דעם וואס זיי קענען אויפטהאן, א. ז. וו. דיזע ריזע וועלען מיר מאכען אין די ווייטערע קאפיטלעך.

### איבערנאטירליכע קרעפטען.

מיט דער הויך־אנטוויקעלטער שפראך וואס מיר באניצען היינט איז שווער אויסצודריקען די געדאנקען פון די ווילדע מענשען. זעהר אפט ווערען זייערע געדאנקען מיסרעפרעזענטירט. ווען מען זאגט היינט, צום ביישפיעל, „איבערנאטירליכע קרעפטען“ פארשטעהט מען, אז עס זענען אויך דא נאטירליכע קרעפטען. נאך מער: איידער מען באגרייפט וואס הייסט נאטירליך איז גאר ניט מענליך קיין אידעע פון „איבערנאטירליך“. אידעען מוז אבער געברויכען דאס וואָרט, ווייל עס איז ניטאָ קיין

בעסערס. דער לעזער דארף זיך אָבער היטען צוצושרייבען דעם ווילדען דיזע באגריפען, וואָס מיר פארשטעהען היינט אונטער דעם וואָרט „איבערנאַטירליך“.

נאָך דיזער הקדמה לאָמיר זיך אָבמאַלען, אויף ווי פיעל עס איז מעגליך, די איינגעבילדעטע אומגעבונג, וואָס דער ווילדער באשאפט פאר זיך פון די אידעען, וואָס זענען געווען באַשריבען אין די פריהערדיגע קאפיטלעך.

מיט יעדען טויט, וואָס טרעפט פון צייט צו צייט ביי א ווילדען שבט, קומט צו א גייסט ווי די פילע גייסטער, וואָס זיינען פריהער געשטאַרבען. ווי מיר האָבען געזעהן, איז אָנפאַנגס געווען דער גלויבען, אז דיזע גייסטער זיינען ניט ווייט אַוועק, אז זיי באזוכען אָפט די אַלטע היימאט, דרעהען זיך אַרום דעם קבר און וואַנדערן אין די דאכיאַיגע וועלדלאך. דיזע גייסטער, פארמערענדיג זיך כסדר, בילדען מיט דער צייט א גאנצע באפעלקערונג.

אין א פריהעריגע קאפיטל איז שוין באוויזען געוואָרען, אז פיעלע פעלקער, די אידען אריינגעבראכט, האָבען געגלויבט, און מאַנכע גלויבען נאָך היינט, אז די וועלט איז פול מיט רוחות און מוזיקים. נאָך אייניגע פאקטען וועלען פון דעסטוועגען דאָ זיין אַם פלאץ.

„ביי די ניקאַבאַרס איז אַ מנהג, דאָס איין מאָל אין יאָהר, אָדער אין צייט פון עפידעמישע קראַנקהייט, בויען זיי אַ גרויסע שיף, און זייער מינלאָווען (דער פריסטער), לאָזט אַרומשלעפען די שיף פון הויז צו הויז, מיט זיין געשריי צווינגט ער אַלע שלעכטע גייסטער אַרויסצוקומען פון די הייזער און אַריין אין שיף; מענער, ווייבער און קינדער העלפֿען ביי דיזער אַרבייט. נאָכהער פארמאכט מען פעסט די טירען, די לייטערס ווערען אַוועקגענומען, און די שיף ווערט אַוועקגעשלעפט צו די ברעגס פון ים, וואו זי ווערט באַלד פארשלונגען פון די כוואליעס מיט די גאנצע מחנה טיוואָאָלים“.

אַן עהנליכען מנהג געפינען מיר אין די מאָלדיווע אינזלען. מאַנכע אינדיאנער אין קאליפֿאָרניאַ פארטרייבען יעדעס יאָהר די טיוואָאָלים וואָס האָבען זיך אָנגעקליבען דורך דעם יאָהר. די אידען, וואָס ווייסען אז פון יעדע עבירה ווערט געבוירען אַ מַזִּיקָה-

וועלען זעהן אין די אידישע תשליך עפעס א שייכות מיט דעם מנהג פון די ניקאבאָרס. ביי קיין פאָלק, שיינט מיר, איז ניטאָ אזוי פיעל טייוואָלים ווי ביי אידען. וואָס שטעהט אין פסוק: „יפול מצדך אלה ורבבה ממניך“ — פון דיין זייט זאָל אָפפאלען טויזענד, און פון דיין רעכטער צעהנער טויזענד — זאָגט די גמרא, מיינט מען דאָס „יענע לייט“. אין רוסישע קליינע שטעטער לעך זעהט מען נאָך היינט ארומגעהן דעם גלח אין א געוויסען טאָג „שווענטשען“.

די קערפערלאָזע נשמות האָבען נאטירליך ניט אימער דעם זעלבען געשטאלט, זיי בייטען אָפט די פאָרמע. מיט דער צייט פארגעסט מען דעם סדר הדורות, זיי זאמלען זיך אָן אזוי פיל אז מען קען מעהר קיין רעכנונג ניט האַלטען, אלעס וואָס מען ווייס איז, אז עס איז פאראן אן אונגעהייערע מאסע נשמות; דאָן קומען שוין אויך אויף נייע ערקלערונגען וועגען זייער ענטשטעהונג. עס איז אָבער קלאָר, אז אורשפרינגליך קומען זיי ארויס פון דעם גלויבען אין די נשמות פון די טויטע.

און דיזע אומגעהייערע צאָל פון קערפערלאָזע נשמות זענען דעם ווילדען שטארק צוניץ געקומען, ער האָט זיי באדארפט, אזוי צו זאָגען, אין זיין געשעפט, איצט האָט זיך פאר איהם געעפענט א נייע וועלט. פיעלע ערשיינונגען אויף דעם הימעל אויף דער ערד, די אלע ענדערונגען, וואָס ער האָט זיך פריהער בשום אופן ניט געקענט ערקלערן, ווערען ביי איהם יעצט לייכט פארענטפערט. די וואַלקענס וואָס זאמלען זיך אָן און ווערען פארשוואונדען, די שיס-שטערן, וועלכע צייגען זיך און פארנעהן, א שטורם, אן ערד ציטערנים, אן אויסברוך פון א וואולקאן — אלע דיזע זאכען זענען אים איצט פארשטענדליך. דיזע ברואים, וועלכע האָבען דעם כח זיך צו צייגען און זיך צו מאַכען אונזיכט באר, דיזע חברה-לייט זענען דאָס אומעטום און זיי באזאָרגען דאָס דיזע אלע זאכען. און דיזעס ווידער פארשטארקט דעם גלויבען אין די עקזיסטענץ פון די נשמות. אזוי ווי קיין ריכטיגע ערקלערונג וועגען די ענדערונג אין די נאטור קען דער ווילדער זיך ניט פאָרשטעלען, קומט ער צום שלום, אז דאָס אלעס ווערט געטאָן פון די נשמות פון די טויטע. היינט ווען זיי קענען דאָס אלץ אויפטאָן, איז דאָך א סימן, אז די נשמות עקזיסטירען.

נאך דעם טויט. אויף דיזען סאָרט דענקען דאָרף מען זיך ניט וואונדערן, מען געפינט דאָס ביי אנדערע מענשען אויסער די ווילדע. די גאנצע זאָגענאנטע רעליגיאָנס „פילאָזאָפיע“ געהט צו אויף אזא אופן. דער גריכישער פילאָזאָף סאָקראַטעס האָט גראָד אויף אזא אופן „באוויזען“ די אומשטערבליכקייט פון דער נשמה.

דיזע ערקלערונג פון די נאטור ערשיינונגען איז אייגענט־ליך די בעסטע וואָס מען האָט געקענט געבען, איידער מענשען האָבען געוואוסט די וויסענשאַפטליכע ערקלערונגען. דער ריי־זענדער לייווינגסטאָן דערציילט פון געוויסע פעלזענשטיינער וועלכע, ווערענדיג שטארק אָנגעהייצט פון דער זון, און דאן מיט אמאָל אָפגעקילט, צוקנאקען מיט א גרויסען גערויש. דיזע קנאקעריי זאָגען די איינגעבוירענע ווילדע, קומען פון די שדים, וואָס צוברעכען די שטיינער. ווי קענען זיי דאָס אנדערש ער־קלערען אומציוויליזירטע מענשען קענען ניט באגרייפן ווי אזוי א שטיין קען קנאקען פון אונגלייכמעסיגע צוואַמענציהונג; און ניט האָבענדיג דיזען באגריף, וואָסער אנדער ערקלערונג פאר דעם קנאקען פון דעם שטיין קען זיין, ווי נור, אז דאָס איז די ארבייט פון יענע ביזווייליגע חברה, וועלכע זענען פול אומעטום?

האָרריס, אין זיין באשרייבונג פון די דאנקילס, דערציילט: יעדעס מאָל ווען עס טרעפט א שטורם־ווינד, קען מען זעהן א דוצענד ווילדע נאָכלויפֿען מיט זייערע וואַפֿען אין די הענד, און שטעכען עס אריין גראדע אין די מיט, וואו דער שטויב הויבט זיך אויף, צו פארטרייבען די מזיקים, וואָס רייטען אויף דעם ווינד.

טהאָמסאָן זאָגט: די אראקאניאנער גלויבען, דאָס א שטורמ־ווינד ווערט פאראורזאכט פון די מלחמות, וואָס די נשמות פון זייערע לאַנדס־לייט פיהרען מיט זייערע שונאים. די גמרא אין ברכות זאָגט: דאָס וואָס דער ווינד הייבט זיך א מאָל אָן צו דרעהען און דרעהען, קומט פון די שדים וואָס טאַנצען דאן, און ווען מען זאָל דאן אריינװארפֿען א מעסער מיט דעם שפיץ אראָפּ, וועט מען זעהן בלוט. נאטירליך, דאָרף מען דאָס ניט טאָן,



ווייל ס'איז א סכנה, מען קען דאן אליין ניזוק ווערען. אידען גלויבען דאס ביז דעם היינטיגען טאג.

דער אונטערשיד פון די גאנץ אורשפרינגליכע מענשען ביז די מער אנטוויקעלטע, ווי אין די צייטען פון דער גמרא, אדער דיזע ווילדע וואס גלויבען עס נאך היינט, באשטעהט נאך אין דעם, וואס די ערשטע שרייבען דאס אלעס צו דירעקט צו די נמשות פון זייערע פארשטאנדענע עלטערען, ווערענדיג ביי די מער אנטוויקעלטע מענשען, נעמען דיזע נשמות און א זעלבסטשטענדיגע, אומבאשטימטע געשטאלט און עקזיסטענץ.

אין דעם טייך איז א מאָל איינער פון די ווילדע דער טרונקן געוואָרען און האָט זיך מעהר ניט געצינגט. דאָס האָט אוראי געטראָפּען גאנץ אָפּט אין דעם זעלביגען טייך. ניט ווייט פון דעם אָרט, זעהט מען אמאָל די כוואליעס שלאָגען, די שטיקלעך האָלץ וואָס שווימען דאָרט ארום נעמען זיך דרע-הען מיט א גרויסער שנעליגקייט, ביז זיי ווערען איינגעשלאָנגען און פארשוואונדען. וואָס קען נאָך זיין זעלבסטשטענדיגער ווי, אז דער „צווייטער איך“ פון דעם דערטרונקענעם — להכעיס'ני-קעס ווי די צווייטע „איך'ס“ זיינען — וואָהנט אין די געגענד און שלעפט אריין אין וואסער דיזע אלע זאכען. נאָך מעהר: ער שלעפט אויך א מאָל אריין מענשען וואָס וואָנען זיך צוצור-קומען צו נאָהענט. שטרענגט זיך א ביסעל אָן און איהר וועט זיך עראינערען, דאָס ניט לאַנג צוריק האָט איהר דאָס אליין געגלויבט; איהר גלויבט עס נאָך אפּשר היינט אויך. ווען די וואָס האָבען געקענט דעם דערטרונקענעם זיינען צושטאָרבען, ווען די איינצעלהייטען פון דער פאסירונג זענען, אין פארלוירן פון די יאָרען, פארגעסען; און ספּעציעל, ווען דיזער שטאם ווערט באזיגט פון א צווייטען, וועלכער ווייס גאָר ניט פון זיין פארגאנגענע היסטאָריע — דאן בלייבט נאָר די מעשה פון א וואסער-טייוועל, וואָס באזוכט דעם פלאץ און מאכט אן אלערליי צרות. און אזוי געהט עס כסדר. אין פארלוירן פון דער צייט פארלירט מען דעם רעכנונג און דעם סדר היחוס פון די אלע נשמות; אלץ וואָס בלייבט, איז די טראדיציע; די מעשיות ווערען אימער אנדערש דערזעהלט; די ענדערונגען אין דער נאטור הערען ניט אויף, קיינע וויסענשאפטליכע ערקלערונגען



ווייס מען ניט, און אזוי ענטשטעט א וועלט פון שדים רוחות און מוזיקים, מיט פארשידענע איינבילדונגען וועגען זייער אנט-שטעהונג און וואָס זיי קענען אויפטאָן.

אז די גייסטער פון די טויטע, ווערענדיג, אמת, וואָס מעהר אומבאשטימט, באהאלטען אָבער א פערזענליכען געשטאלט, זיינען דאָס די לייטע וואָס מאַכען אַלע ענדערונגען אין די אוי-סערליכע נאטור, קענען זיי נאטירליך אויך מאַכען ענדערונגען אין די מענשליכע אנגעלעגענהייט. זייענדיג צו יעדער צייט ביי דער האַנד, און האַנדלענדיג לויט פערזענליכע פיינדשאפט אָדער פריינדשאפט, איז גאנץ אונגלויבליך זיי זאָלען זיך ניט מישען אין די מענשליכע האַנדלונגען. די נשמה פון א שונא שפּירט אַלע מאָל נאָך אַנצומאַכען צרות, ווערענדיג די נשמה פון א פריינד אָדער א קרוב איז אַלע מאָל פערטיג אויסצוהייטען פון אַן אונגליק, אָבער אויך אַנצומאַכען א שאַדען, ווען מען דערצערענט איהר. ביי אַלע פעלקער געפינען מיר טאקי אויף דיזען אופן ערקלערט די אורזאכע פון ערפאָלג אָדער מיערפאָלג. דעם ערפאָלג בריינגען די גוטע נשמות און דעם מיערפאָלג — די שלעכטע; און דער אונטערשיד אין די גלויבענס ביי די פארשידענע פעלקער איז נאָר אין זייער גראד פון אנטוויקלונג. ביי אידען, למשל, גלויבט מען ניט אזוי פיל אין דירעקטע נשמות. הגם די נשמות האָבען ביי אידען א גרויסען כח, אָבער אין גוטע מלאכים און אין מלאכי הבלה. יעדע זאך וואָס געשעהט א אידען קומט פון א גוטען אָדער א שלעכטען מלאך. פון יעדע עבירה וואָס א איד טהוט ווערט געבוירען א מוֹזיק, און פון יעדע מצוה — א מליץ; די איינע ווילען איהם טהאָן שלעכטס און די אנדערע גוטעס, און צווישען דיזע צוויי מחנות איז כסדר א מחלוקה. זיי טרעטען איהם ניט אָפּ אפילו נאָכ'ן טויט. דארום טאָר מען ניט געהן פון פאָרענט ביי א לוייה. פרייטאג צו נאכט, ווען א איד קומט א היים פון שול, באגעגענען איהם נאָר גוטע מלאכים, דארום זאָגט ער: „שלום עליכם“; אין מצוה סוכה זיצען מיט איהם אַלס געסט די גוטע מלאכים; איבערהויפט, ווען א איד טוט א מצוה, קאָן איהם קיין שלעכט ניט געשעהן. דאָס האָט שוין די גמרא באוואָרענט. זי זאָגט: שלוחי מצוה אינן

ניזוקין, (צו די וואָס געהן טאָן אַ מצוה געשעהט קיין שלעכטס) פארקערט, שלעכט קומט נאָר פון די „ניט גוטע“.

אין דער אידישער שפראך געפינט מען אַנדייטונג אויף דיזען גלויבען. אַ געלט שאַדען הייסט א „היזיק“ ווען איינעם געשעט אן אומגליק צו זיין גוף, זאָגט מען, ער איז „ניזוק“ געוואָרען, וועלכעס האָט אַ גרויסעם שייכות מיט דעם וואָרט „מזיק“. דאָס זעלבע זעהט מען ביי אַנדערע פעלקער.

איצט, אַז מיר האָבען שוין געזעהן, ווי אזוי דער ווילדער איז געקומען צום געדאנק, אַז יעדע טעטיגקייט אין זיין אומגעבונג ווערט קאָנטראָלירט פון די גייסטער פון די טויטע; ווי אזוי דיזע גייסטער ענטוויקלען זיך, מיט דער צייט, צו גייסטער, מער אָדער וועניגער פארשידען פון די אורשפּרינגליכע נשמות; לאָמיר איצט באַטראַכטען, ווי אזוי דער ווילדער הויבט אָן אויף דעם זעלבען אופן צו דענקען, אַז דיזע גייסטער קאָנטראָלירען אויך די טעטיגקייט אין זיין גוף און אין די גופים פון אַנדערע מענשען.

\* \* \*

מיר מוזען איצט אָנהויבען פון דאָס ניין. די ערשיינונגען, וועלכע באַווייזען די אַנטוויקלונג פון דער מענשהייט, קומען ניט פאָר איינע נאָך די אַנדערע אין אָרדנונג, אַז מען זאָל זיי קענען ארויסשטעלען אין אַ רייהע; די אַנטוויקלונג געהט ווי אַ זיג-זאג, אַ מאָל געהט עס פאָראַויס און אַ מאָל ריקווערטס. די אונטערזוכונג מוז דאָדורף צוגעהן אויף דעם זעלבען אופן. מיר האָבען אָנגעהויבען מיט די אורשפּרינגליכע אידעען פון די מענשהייט, ווי זיי האָבען באַטראַכט דעם שלאַף, די באַוואוסטלאָזיג-קייט און דעם טויט; פון דיזע אידעען, האָט זיך ביי זיי אַנטוויקעלט געדאנקען פון השארת הנפש (אומשטערבליכקייט פון דער זעלע) און פון עולם הבא; מיר האָבען אויך געזעהן, אַז פון די זעלבע אורשפּרינגליכע אידעען האָט זיך אַנטוויקעלט דער גלויב בען אין שדים, רוחות און מזיקים וועלכע זיינען פול אין דער גאַנצער וועלט און וואָסער איבערנאטירליכע קראַפט זיי באַזיצען. מיר וועלען איצט באַטראַכטען ווי אזוי עס האָט זיך גלייכצייטיג אַנטוויקעלט אן אַנדער רייהע פון אידעען פון דיזעלבע אור-שפּרינגליכע מיינונגען וועגען טויט.

אין צייט פון שלאָף, חלשות אָדער אפּפּאַלעקסיע, איז דער קערפּער כמעט גאַנץ רוהיג; ביים טויט איז די רוהיגקייט פאַל־שטענדיג. עס קומט אַלזאָ אויס, דאָס ווען דער צווייטער „איך“ געהט אוועק, ליגט דער קערפּער שטיל און טוט גאָר ניט. עס טרעפט אָבער אַ מאָל דאָס דער קערפּער ליגענדיג אויף ד'רערד מיט פארמאכטע אויגען, נעמט זיך ווארפען און דרייען און שרייען; און נאָכדעם, ווען דער מענש איז אויפגעוואַכט, ווייס ער פון גאָר ניט צו זאָגען; ער לייקענט נאָך אָב, אז ער האָט זיך געוואָרפען אָדער געשריען, ווערענד די אנדערע האָבען עס אַליין געזעהן מיט זייערע אויגען. ווי קען מען דיזעס ערקלער־רען? אז דער צווייטער „איך“ איז אוועק איז זיכער. ווי קומט אָבער וואָס דער קערפּער האָט געמאכט אוועלכע משוגענע הויות?

דער ענטפער וואָס דער ווילדער האָט געגעבען אויף דיזע פראגע, איז די פארנינפטיגע וואָס מען קען זיך דענקען פון זיין שטאַנדפונקט.

אונטער די פארשידענע פאָרמען פון אומבאוועגליכקייט אין צייט פון שלאָף, חלשות, א. ז. וו. געהט די נשמה אוועק שפּאַצירען, און ווען זי קומט צוריק, ווערט דער מענש ווידער באוועגליך — די נשמה קען אַלזאָ ניט גאָר ארויסגעהן פונ'ם גוף, זי קען צוריק אריין אין גוף ווען איר פארווילט זיך. איז אפשר מעגליך, א פרעמדע נשמה זאָל פארבלאָנדזשען אין דעם גוף אריין? דער ווילדער דענקט, עס איז מעגליך.

פון דעם קומט די ערקלערונג וועגען עפילעפסיע (די פאַ־ליגע). די קאָנאָס זאָגען, עפילעפסיע קומט פון אַ דיבוק. צווי־שען די אָסט־אפריקאַנער איז „חולה נופל“ אַ גאַנץ געווענהליכע זאך, און דיזעס האָט פאראורזאכט דער גלויבען אין אַ דיבוק; די קאלמיקען באטראכטען עפילעפטיקער פאר מענשען, אין ווע־מען ביזע נייסטער האָבען זיך באזעצט. אז די אידען גלויבען דאָס זעלבע, דאָרף מען דאָ ניט דערצעהלען; די אַראַבער גע־ברויכען דאָס זעלבע וואָרט פאַר דיבוק און עפילעפסיע. מען דאָרף אָבער גאָר ניט געהן אזוי ווייט. ביז ניט לאַנג צוריק האָט דיזער גלויבען געהערשט און הערשט נאָך יעצט ביז אַ געוויסען גראַד ביי אַלע ציוויליזירטע פעלקער.

באשטימטהייט. אין דעם לעצטען קאפיטעל האָבען מיר געזעהן, דאָס מאַנכע גלויבען, אַז דער קערפּער קען נאָכ'ן טויט נאָך אַ מאָל פאַרניכטעט ווערען, אַז דאָס צווייטע לעבען ווענדט זיך דאָרויף אָן דעם, ווי אזוי דער טויטער קערפּער ווערט אָפּגע- היט און באַוואָרענט. עס זענען פאַראַן אזעלכע, וואָס גלויבען, אַז נור געוויסע מענשען לעבען נאָכ'ן טויט. אין טאָנאָ גלויבט מען, דאָס נור די עלטעסטע האָבען נשמות, אַנדערע ווידער גלויבען, אַז דאָס צווייטע לעבען ווענדט זיך אָן מצוות און מעשים טובים — די וואָס קענען אים בעסטען גנב'ענען פּערד, אָדער הרג'ענען אַ שונא, א. א. וו.

ווען מען רעדט היינט פון עולם הבא, פארשטעהט מען אן אונאויפהערליכעם, אייביגעם לעבען אויף „יענער וועלט“. ניט אזוי איז געווען דער אָנפאַנג פון דיזען גלויבען. ווי פיעלע פאקטען באווייזען, האָט דער אורשפּרינגליכער מענש געגלויבט אַז דאָס צווייטע לעבען איז באַשרענקט, אַז עס קומט אַ סוף צו דעם צווייטען לעבען; נאָך מעהר, די זעלבע איינדריקע וואָס האָבען דעם ווילדען געבראכט צו דעם גלויבען אין אַ לעבען אויף יענער וועלט, האָבען איהם צו דער זעלבער צייט געמאכט דענקען, אַז דאָס לעבען אויף יענער וועלט קומט צו אן ענדע.

ווי מיר ווייסען, שפּילען חלומות אַ גרויסע ראָלע אין דעם ווילדען מענשענס לעבען. דער גלויבען, אַז דער מענש לעבט נאָך דעם טויט, קומט מייסטענס פון דעם, וואָס דער ווילדער האָט געזעהען זיינע געשטאָרבענע קרובים אין חלום; עס איז זעלבסט פארשטענדליך, דאָס די לאַנג פארשטאָרבענע, פון וועלכע מען הערט אויף צו חלום'ן, הערט מען אויף צו באַטראכטען אלס עקזיסטירענדע.

פון די פארשידענע מנהגים ביי דער קבורה, פון דעם מיטנעבען עסענווארג, קליידער, ווייבער און באדינטע, — וואָס די פארשידענע ווילדע שבטים היטען אָפּ, זעהט מען אַז דער ווילדער האָט זיך פאַרגעשטעלט דאָס צווייטע לעבען גראַדע ווי דאָס ערשטע, און ניט נאָר דענקט דער אורשפּרינג- ליכער מענש, אַז די מאַטעריעלע באַדירפנישע זיינען די זעלבע, נאָר אפילו די מאָראַלע און גייסטיגע באַדירפנישע זיינען אויך



גלייך ווי די, וואָס עקזיסטירען אויף דער וועלט. מיר געפינען דאדורך אין די גלויבענס וועגען הימעל גאנץ די זעלבע אָרגאָניזאציע ווי אויף דער ערד; דיזעלבע הערשער און באהערשטע, די זעלבע משפטים, די זעלבע אונגלייכהייט — „מלכותא דרקיע כמלכותא דארע“ (די הערשאפט אין הימעל איז ווי די הערשאפט אויף דער ערד), ווי די גמרא דריקט זיך אויס קורץ און שארף.

דיזע גלויבענס האָבען זיך אייגענטליך ניט געענדערט ביז דעם היינטיגען טאָג, זיי האָבען נאָר אָנגענומען אַן אנדער פאָרמע, און טראָץ דעם וואָס פיעלע גלויבענס אין יענער וועלט עראינערען זעהר פיעל אָן דעם, וואָס מיר זעהען אויף די וועלט, איז פאָרט דער גלויבען אַ ביסעל אנדערש, ווי אין די אמאָליגע צייטען. מענשען גיבען היינט ניט מיט קיין ווייבער און באדינטע, מען גיט אויך ניט קיין געלט „צו האנדלען ווי ער האָט דאָ געהאנדעלט“, מען גלויבט אויך גיט אז די טויטע געהען ארום אונז, און נאָך פיעלע אנדערע זאכען; דאָס איז אָבער נאָר די אַנטוויקעלטע פאָרמע פון דעם אורשפרינגליכען גלויבען.

דאָס וואָרט „עולם הבא“ האָט אַ טאָפּעלטע באדייטונג: ערשטענס, מיינט „עולם הבא“ אַ צווייטע אָדער אַ צוקינפטיגע וועלט, און ווידער האָט עס די באדייטונג פון אַ ווייטען לעבען, פון אַ לעבען אויף יענער וועלט. די צוויי באגריפען און די רייהען פון אידעען וואָס קומען ארויס דערפון זיינען אזוי ענג פארבונדען, אז עס איז אונמעגליך צו רעדען וועגען איינע אָהן די צווייטע, ווייל גראדע אזוי ווי דער גלויבען אין אַ לעבען נאָך'ן טויט אנטוויקעלט זיך ביסלעכווייז פון די באגריפע פון דעם איצטיגען לעבען, אזוי אנטוויקעלט זיך די אידעע פון אַ צווייטע וועלט, דער פלאץ וואו די טויטע האלטען זיך אויף, פון די וואוינזעלן פאר די לעבעדיגע אויף די וועלט.

אורשפרינגליך, ווי מיר האָבען שוין געזעהען, איז דער גלויבען, אז די טויטע זיינען ביי דער האנט. דאָס וואָס דער ווילדער טראָגט יעדעס מאָל פרישע שפיז אויף דעם קבר, באווייזט, אז ער גלויבט דאָס דער טויטער איז ניט ווייט



אוועק. מאנכע ווילדע, ווי די קאמשאדעלס, געהען אָפּט איבער אין אן אנדער פלאץ און לאָזען דעם טויטען קערפּער אין דעם געצעלט וואו ער איז געשטאָרבען. די לעפטשאס פארלאָזען דאָס הויז וואו יעמאנד איז געשטאָרבען. דאָס זעלבע זעהט מען ביי פיעלע אנדערע שבטים אין אפריקא.

אין דיזע פעלע איז די איבעראיינשטימונג פאָלשטענדיג. פון די אנדערע אורשפרינגליכע אידעען, וועלכע מיר האָבען פריהער באטראכט, קומט לאַגיש ארויס דער גלויבען, אז דאָס צווייטע לעבען ווערט דורכגעמאכט א ו י פ ד ע ס ז ע ל - ב ע נ פ ל א י ז ו ו י ד אָ ס ע ר ש ט ע.

אנדערשוואו קאָן מען שוין באמערקען קליינע ענדערונג-גען. די געגענד, וואו די טויטע האלטען זיך אויף, ווערט א ביסעל דערווייטערט. אָבוואָהל זיי קומען אָפּט צוריק א היים, האלטען זיי זיך אָבער געוועהנליך פון דער ווייטענס. אין ניין קאלעדאָניא גלויבען די איינגעבוירענע, אז די נשמות פון די טויטע האלטען זיך אויף אין די וועלדלעך און בוימער. פון אנדערע מנהגים קאָן מען זעהן, דאָס מאנכע האָבען געגלויבט דאָס די נשמות וואוינען אין די דערבייאַגע בערג, א. א. וו.

אין די ערטער וואו מען פלעגט באגראָבען אין היילען, ווערען היילען דער פלאץ, וואו טויטע וואוינען און פון דיזען אנטוויקעלט זיך דער באגריף פון אן א ו נ ט ע ר א י ר ד י ש ע צ ו ו י י ט ע ו ו ע ל ט. דאָס באגרעבעניס אין די היילען ווי עס שיינט, האָט זעהר פיעל פארשפרייט די אידעע פון א וועלט א ו נ ט ע ר ד ע ר ד. מען דארף ניט פאר-געסען, אז די אורשפרינגליכע מענשען האָבען מייסטענס גע-לעבט אין היילען. דאָס לעבען אין היילען און דאָס באגראָבען אין היילען, האָט זעהר לייכט געקאָנט ברענגען צו דער אידעע „עפר אתה ואל עפר תשוב“ — דו קומסט פון דער ערד און נעהסט צוריק צו דער ערד. אזוי צום ביישפיעל, גלויבען די פאטאגאָניער, דאָס מאנכע פון זיי וועלען נאָך'ן טויט זיך צוריקקערען צו די „הייליגע היילען“ פון וועלכע זיי זיינען באשאפען געוואָרען. ווען מען וויל נאָך בארעכענען, אז אברהם אבינו, למשל, האָט באגראָבען זיין ווייב שרה אין דער מערת המכפלה, אין א הייל, און אז דאָס וואָרט „שואל“, דאָס

גהינם, מיינט ווערטערליך א גרוב, א הייל, וועט מען אויך זעהען א באווייז פון דער תורה וועגען דעם שייכות פון באגרע- בעניסען אין היילען און דעם גלויבען אין אן אונטעראירדישע וועלט.

נאך א זאך האט בייגעטראגען צו דעם, וואס דער אור- שפרינגליכער מענש האט אָנגעהויבען צו גלויבען, אז „יענע וועלט“ איז ווייט א וועק, און דאָס איז — די וואנדערונג. דער ווילדער מענש האט ניט געקאנט זיצען אויף איין אָרט. ניט וויסענדיג פון קיין ערר ארכייט, איז איהם אויס- געקומען זיך צו ערנערען פון יאגד. דזעס האט איהם שטענדיג געצוואונגען צו זוכען נייע געגענדען. אין די שפעטערע צייטען אפילו, ווען מענשען האָבען שוין געוואוסט פון פיה צוכט, האָבען זיי אויך געמוזט האלטען אין איין וואנדערען, צוליב שפיז, אָדער וואסער, אָדער ווילדע חיות, א. א. וו.

די יענערס און פיהפיטערערס, וועלכע האָבען אויף אזא אופן אוועקגעוואנדערט, האָבען נאטירליכערווייזע זעהר אָפט גע'חלום'ט פון די מענשען און פלעצער, וואָס זיי האָבען איי- בערגעלאָזען. וואָס א חלום איז ביי דעם ווילדען, ווייסט איהר שוין: דער צווייטער „איך“ איז אוועק. חלומ'ען פון דער אלטער היימאט, הייסט אלזאָ אז דער צווייטער איך האט געמאכט א רייזע פון וואנען ער איז געקומען. וואָס איז נאָך'ן טויט? גאנץ דאָס זעלבע. דער צווייטער איך איז אוועק ווייט, גאנץ ווייט, און ער קומט ניט מעהר צוריק. ער האט אימער געוואלט אוועקגעהן ווייט, פון וואנען ער איז געקומען, און ער האט ענדליך אזוי געטאָן.

די אידעע פון שטארבען האט זיך דאדורך אנטוויקעלט אלס א לעבען צוזאמען מיט איינעם'ס עלטערען, ווייט אוועק פון דעם פלאץ, וואו ער האט פריהער געלעבט. דזע אידעע געפינען מיר ביי פארשידענע פעלקער: צווישען די פערואנער, ווען אן אינקא (קעניג) פלעגט שטארבען, פלעגט מען זאָגען: „מען האט איהם א היים גערופען צו די וואהנונג פון זיין פאָ- טער, די זון“. ווען די מאנדאנס שטארבען, ערווארטען זיי צוריקצוקערען צו דעם פלאץ פון זייערע אורעלטערען. ווע א סאנדאל שטארבט ווייט פון דעם טייך, נעמט זיין נאָהענע

סטער קרוב אן איבערבלייבעכץ פון דעם טויטען און טראַגט עס אוועק אין טייך, כדי דער שטראָם זאָל עס ברענגען צו דעם ווייטען מוהל-לאַנד, פון וואנען זיינע עלטערען זיינען געקומען. פילע פעלקער רופען שטארבען: „געהן א היים“, „זיך צוריק-קערען צו די עלטערען“. גאנץ דאָס זעלבע געפינען מיר אויך אין חער תורה: ווען עס איז געקומען די צייט פון יעקב אבינו צו שטארבען, האָט ער צוגערופען זיין זון יוסף צום בעט און איהם באפוילען, אז ער זאָל איהם ניט באגראָבען אין מצרים. רש"י זאָגט, אז דאָס איז געווען צוליב „גלגול מחילות“, ער זאָל זיך ניט דארפן קימלען נאָך'ן טויט קיין ארץ ישראל. נאָך דיווען באפעל האָט ער ווייטער געזאָגט: „ושכבתי עם אבותי“ און איך וועל ליגען מיט מיינע על-טערען. (\*) ווען יעקב איז געשטארבען, שטעהט אין פסוק: „וינוע ויאסף אל עמיו“, און ער איז אויסגעגאנגען און איז געוואָרען איינגעזאמעלט צו זיינע לייטע, צו זיינע קרובים, צו זיינע אורעלטערען. (דאָס איז דער ריכטיגער טויט פון דעם וואָרט: עמיו).

די אורשפרינגליכע מענשען האָבען געוואנדערט אין פאר-שידענע ריכטונגען, די באגריפען וועגען דעם, וואו „יענע וועלט“ געפינט זיך, האָבען אלץ געמוזט זיין פארשידען. מיר געפינען טאקע, אז עס איז אזוי. פארשידענע ווילדע שבטים האָבען פארשידענע פאָרשטעלונגען וועגען זייער „יע-נער וועלט“, און אין די מייסטע פעלע שטימען דיווע באגריפע

---

(\*) אינטערעסאנט איז וואָס רש"י זאָגט אויסדריקליך, אז די פראווע: „איך וועל ליגען מיט מיינע עלטערען“, באציהט זיך ניט אויף די קבורה, נאר אויף דעם שטארבען גופא, ווייל עס שטעהט דאָך ווייטער אין פסוק: ונשאתנו ממצרים וקברתנו בקברתם, און איהר זאָלט מיר טראַגען פון מצרים און איהר זאָלט מיר באגראָ-בען אין זייער באגריבעניס. אזוי שטעהט אין אן אנדער פסוק, זאָגט רש"י, „ושכב דוד עם אבותיו, ויקבר בעיר דוד“, און דוד איז געלעגען מיט זיינע עלטערען, ד. ה. ער איז געשטארבען, און מען האָט איהם באגראָבען אין דער שטאָט דוד. „ליגען מיט די עלטערען, געהן צו די עלטערען“, מיינט אלץ שטארבען.

מיט זייערע טראדיציעס וועגען זייער אָפּשטאמונג. די טשאַנאַס אין זיד-אַמעריקא, רעכענען זייער אָפּשטאמונג פון די מעריב-פעלקער פון יענער זייט ים"; און זיי ערווארטען אהין צו געהן נאָך דעם טויט. זייערע שכנים די אַראַקאַנער גלויבען, דאָס נאָך'ן טויט געהען זיי אריבער דעם ים צו מעריב זייט. די פערואנער ווידער, וועלכע גלויבען אז זיי שטאמען פון מזרח-זייט, דענקען אז זיי געהען נאָכ'ן טויט צו מזרח, און באגראָבען זייערע טויטע מיט דעם פנים צו מזרח. דאָס גן עדן פון די אַטטאַמאַקס איז אין מזרח, און די צענטראַל אַמערי-קאנער אינדיאנער האָבען זייער גן עדן, „וואו די זון געהט אויף“, א. ז. וו.

צוזאמען מיט די פארשידענע באגריפען וואו יענע וועלט געפינט זיך, זענען ענג פארבונדען פארשידענע אידעען ווע-גען דער ריזע נאָך'ן טויט. נאטירליך, איז די צוגרייטונג צו דיזער ריזע איבעראל אנדערש. אזוי האָבען מיר א ריזע אונטער דער ערד; א ריזע איבער'ן לאַנד, א ריזע אונטערען טייך; א ריזע איבער'ן ים, א. ז. וו.

די צוגרייטונג איז איבעראל לויט דעם, וואָס'ערע ריזע דער טויטער ערווארטעט צו מאכען. דעריבער געבען די פיר-דזשאַנס דעם טויטען א שטעקען אין דער האַנד צו פארטיידי-גונג; דעריבער בינדען די ניי-קאָלאָדאָניער צו א מין פיקע צו דעם פינגער פון דעם טויטען; דאריבער זיינען אנדערע מקריב א פערד אָדער א קעמעל אויף די לאַנגע ריזע פון דעם פאר-שטאָרבענעם; דעריבער לייגען די עסקימאָסען אויף דעם קבר פון א קינד דעם קאָפּ פון א הונד, אלס א פיהרער צו דעם לאַנד פון די נשמות; דעריבער די שוויי-געלט (\*) און די פרע-זענטער אונטערצוקויפען די מחבלים, וועלכע מען טרעפט אָן אויף דעם וועג; דעריבער גיבען אידען גאָפּעלעך אין דער האַנד אריין, א. ז. וו.

ווי איהר זעהט, האָט דאָס וואַנדערן אזוי ווייט געפיהרט די מענשען, דאָס זיי זיינען אזש נאָכ'ן טויט אוועקגעוואַנדערט אין א צווייטע וועלט. מענשען האָבען אָבער גרויסע אויגען, זיי

(\*) צדקה תציל ממות בוי אידען שטאמט אויך דערפון.

פארגינען ניט. און וואָס איז ביי זיי בלויז נאָר נאָך איין וועלט? די אידען האָבען זיך באשאפען דריי הונדערט מיט צען וועל-טען, און אלע אנדערע האָבען אַם ווייניגסטענס צוויי וועלטען, אויסער דיזע וועלכע זיי לעבען.

אין דער צייט פון וואנדערן האָבען די ווילדע זעהר אָפט באדארפט מלחמה האַלטען מיט אנדערע שבטים, וועלכע זיינען שוין געווען פון פריהער באזעצט אין די פלעצער. אין אזא פאל זענען געווען זיגער און באזיגטע. ס'איז זעלבסטפארשטענד-ליך, אז די באזיגטע זענען נאָכ'ן טויט ניט גענאנגען אין די זעלבע פלעצער וואו די זיגער, שוין צוליב דעם אליין, וואָס זיי זענען דאָך געקומען פון פארשידענע געגענדער. די „היים פון זייערע עלטערען“ איז אלזאָ ניט געווען דיזעלכע. די באזיגטע זיינען נאטירליך געווען קערפערליך און אפשר אויך גייסטיג די שוואכערע, זיי זענען דאדורף געווען פאראכטעטע שקלאפען, און עס איז געווען אונמעגליך צו גלויבען, אז דיזע לייטע זאָלען נאָך'ן טויט געהן אויף דעם זעלבען פלאץ ווי די פעהיגע און שטארקע הערשער. פאר זיי איז אלזאָ מן הסתם דאָ אנאנדער וועלט. און אזוי ווי אין יענע צייטען זיינען שטארקייט און מוטה געווען די איינציגע מעלות פון א מענשען, זיינען שוואכקייט און אונטערטעניגקייט געווען די איינציגע חסרונות. די בא-זיגטע, די אונטערדריקטע זיינען דאדורף צו די זעלבע צייט די שלעכטע, די רשעים. דער פלאץ וואוהין זיי געהן נאָך'ן טויט, מוז אלזאָ זיין א פלאץ פאר שלעכטע מענשען, ווערענד דער אָרט פון די באזיגער, פון די הערשער איז אן אָרט פאר פייע לייטע. מיר האָבען דאָ דעם שליסעל צו די צוויי וועלטען: — דעם גיהנום מיט דעם גן עדן.

איצט פעלט אונז נאָך איין זאך: אז דער הימעל זאָל ווערען יענע וועלט. און פון דעם אָרט וואו מיר זיינען יעצט אָנגעקומען איז שוין גאנץ נאָהענט צורצוקומען צום הימעל.

פילע פעלקער באגראָבען זייערע עלטסטע אויף די שפיצען פון הויכע בערג. ביי דיזעלכע פעלקער געפינען מיר דעם גלויבען, דאָס די נשמות פון די טויטע וואוינען אויף די שפיץ בערג. ווען מען האָט אין זינען, אז דער הימעל איז געווען באטראכט אלס א גרויסער דאָך איבער דער ערד, וועלכער האַלט זיך אויף



די שפיצען פון די בערג, וועט מען זעהן, דאָס דער שלום. אז דיוזע נשמות קענען לייכט צוקומען צום הימעל איז א נאנץ לאַגישער. די הויכע בערג שפיעלען איבערהויפט א גרויסע ראָלע אין אלע רעליגיעזען. די מיטהאלאָגישע געטער פון די אלטע גריכען האָבען געוואוינט אויף דעם שפיץ בארג אָלימפוס. וואָס די בערג זיינען אין די אידישע רעליגיעזן, דאָרף מען דאָ ניט דערזעהלען, גאָט האָט אימער גערעדט צו משה'ן פון בערג; די תורה האָט מען געבראכט פון א בארג א. ז. וו.

די אלע אָנגעגעבענע פאקטען פיהרען אונז צום שלום, דאָס די אידעע פון עולם הבא איז דורכגעגאנגען פארשידענע שטופען פון אנטוויקלונג. די וואוינונגען פון די טויטע, וועלכע זענען ארשפרינגליך געווען ניט ווייט פון די לעבעדיגע, האָבען זיך ביסלעכווייז אלץ דערווייטערט און דערווייטערט ביז אין הימעל אריין.

דער גלויבען, אז די טויטע פאראייניגען זיך מיט זייערע עלטערן האָט געפירט צו נאָך ווייטערע אנטוויקלונג, וועלכע איז פארשידען נאָך די פארשידענע טראדיציעס. ביי די וואָס האָבען געלעבט אין היילען, האָט זיך אנטוויקעלט דער גלויבען, אז די טויטע געהן אוועק אין אנאנדער וועלט אונטער דער ערד, פון וואנען זיי שטאמען; ווערענד די „יענע וועלט“ פון וואנדער-רענדע פעלקער זענען די וואוינונגען פון זייערע עלטערען, צו וועלכע זיי ריידען נאָכ'ן טויט: איבער'ן לאַנד, אונטער א טייך אָדער גאָר דורך דעם ים, — די זעלכע ריזע וואָס זיי מאַכען לעבעדיגעהייט ביים וואנדערען. די פעלקער וואָס באשטעהען פון באזיגער און באזיגטע, וועלכע האָבען, נאטירליך, פארשידענע טראדיציעס וועגען זייער אָפּשטאמונג, האָבען אויך פארשידענע יענע וועלטען, וועלכע צעטיילען זיך ווידער אין העכערע און נידעריגערע פלעצער אין איינקלאנג מיט די שטעט-לונג פון פארשידענע שבטים; און ענדליך, וואו די פלעצער פאר די נשמות אָדער פאר די עלטסטע פון זיי זיינען די שפיצען פון די בערג, זעהען מיר אן איבערגאנג צו דעם הימעל, וועלכע איז אין אָנפאנגס נאָנט און באשטימט, נאָר געהט איבער שפעטער אין דעם ווייטען און אומבאשטימטען. אזוי ווערט די פאָרשטעלונג וועגען די וואוינונגען פון די טויטע אלץ מער

לען זעהן, אז זיי האָבען דעם זעלבען אורשפּרונג ווי די אלע אנדערע אידעען, וועלכע מיר האָבען ביז איצט באטראכט.

### הייליגע ערטער, מזבחות, קרבנות, תעניתים, תפילות א. א. וו.

אן אָרט וואו מען באגראָבט די טויטע ווערט אָנגערופען:  
„דאָס הייליגע אָרט“. דאָס באווייזט, אז מענטשען באטראכטען  
דיזען פּלאַץ פאַר הייליג. און ניט נור ווערט דאָס בית הקברות,  
אָדער „בית החיים“, ווי מען רופט עס אויך, באטראכט פאַר  
הייליג, נור יעדע זאך וואָס האָט אַ שייכות מיט דעם טויטען,  
רעכענט מען פאַר הייליג. אין דעם צימער וואו דער טויטער  
ליגט געהט מען אריין שטיל, מען רעדט שטיל, און יעדע באווע-  
גונג איז אַזעלכע, וועלכע באווייזט אַ געוויסע עהרפּורכט, אַ  
יראת הכבוד. אויף דעם ציוויליזירטען אופן רופט מען דאָס:  
„אָפּגעבען די לעצטע עהרע“. אין אמת'ן אָבער איז דאָס ניט  
מעהר, ווי אן ענטוויקעלטע פאָרמע פון דעם ווילדענ'ס פחד פאַר  
דעם טויטען. מען דארף זיך נאָר עראינערען, מיט וואָסער מורא  
מען לויפט ביי אונז מוילע בעטען א טויטען, מען זאָל איינ-  
זעהן די ריכטיגקייט פון דיזער באהויפטונג. אָבער וואָס אונז  
אינטערעסירט יעצט אס מיסטען, איז דער פאקט, וואָס דיזע  
עהרפּורכט צו טויטען, ענטוויקעלט זיך צו דעם זעלבען געפיהל  
וואָס ווערט ארויסגערופען דורך די זאכען, וואָס ווערען גע-  
ברויכט צו רעליגיעזע צוועקען. דיזעס צייגט זיך גלייך ארויס,  
ווען מען נעמט אונטערזוכען דעם אָנפאנג פון טעמפלען און  
מזבחות.

אויף דעם ערשטען אויגענבליק וועט דיזער פארגלייך אויס-  
קוקען ווילד, דער אמת איז אָבער, אז דיזע זאכען האָבען אַ  
גרויסע שייכות איינס מיט ס'אנדערע.

אין א פריהעריג קאפיטעל האָבען מיר געזעהן, דאָס איי-  
ניגע ווילדע שבטים האָבען געלעבט אין היילען און האָבען  
באגראָבען זייערע טויטע אין היילען; מיר ווייסען אויך, אז  
די ווילדע פלעגען בריינגען אלס מתנות צו זייערע טויטע פאַר

שידענע עסענווארג. ווען מיר וועלען נאך צולייגען דעם פאקט, אז די עגיפטער פלעגען האָבען הייליגע היילען אָדער הייליגע טעמפעלס, וועלען מיר זעהן די שייכות צווישען דעם „הייליגען אָרט“ און דעם טעמפעל. איבעראל, ביי אלע ווילדע פעלקער, איז דער ערשטער טעמפעל, דאָס ערשטע בית התפילה, און אָרט, וואו זיי באגראָבען זייערע טויטע. די וואָס פלעגען באַגראָבען די טויטע אין היילען, פלעגען האָבען זייערע טעמפעלס אין היילען, און די וואָס פלעגען באגראָבען זייערע טויטע אויף הויכע ערטער, האָבען אויך געהאט זייערע טעמפעלען אויף הויכע ערטער. וואָס א איד מאכט א מנין ביי זיך אין דער היים אין „שבעה“ האָט אפשר א שייכות מיט דיזען. די וואָס ווילען דאָס אַפּשפּאַרען, וועלען ניט קענען אַפּלייקענען, אז אירען געהען מתפלל זיין אויף די קברים פון די טויטע, אז און „אוהל“ פון א גוטען אידען איז אין אלע הינזיכטען גלייך צו א טעמפעל. דאָס זעלבע זעהען מיר ביי די פערואנער. אקאָרסט דערזעהלט, דאָס יעדער פון זייערע אינקאס (קעניגע) פלעגט איבערלאָזען זיין גאנץ פארמעגען אויפצוהאלטען דעם טעמפעל, וואו זיין קבר האָט געזאָלט זיין, און פיעלע פריסטער מיט זייערע פאמיליעס זיינען פון דיזען אויפגעהאלטען געוואָרען, און זיי האָבען שטענדיג מתפלל געווען, גראַד ווי מען פלעגט ביי זיי דינגען בטלנים צו זאָגען תהילים אָדער לערנען משניות.

ווען מיר געהען אַביסעל ווייטער, געפינען מיר, אז דער מזבח שטאמט פון דעם פלאץ וואָס די ווילדע האָבען געהאט אין דעם „אוהל“, אויף וועלכען זיי האָבען אָנגעלייגט די עסענ-ווארג, אָדער פון די בערגלעך, וואָס מען האָט געמאכט אויף קברים פון ערד אָדער שטיין. אפילו דער אויסזעהן פון מזבח האָט געמוזט זיין עהנליך דערצו. דער אידישער מזבח האָט געמוזט געמאכט ווערען פון פראָסטע, ניט געהאקטע שטיינער אָהן שום פארפּוצונג. אום ניט אריינצוגעהן אין טיפע חקירות וועגען דיזע אלע זאכען, וועל איך אויפמערקזאם מאכען, אז דאָס וואָרט „מזבח“, ווערט געברויכט אין דער תורה פאר א מאָנומענט, פאר אן אָפּגאָט און אויך פאר א מזבח. דאָס זעלבע איז מיט דעם וואָרט „אבן“, א שטיין. ווען דער נס האָט גע-טראָפּען צו יעקב אבינו, למשל, מיט דעם לייטער אויף וועלכען

די מלאכים זיינען געקראכען ארויף און אראפ, און ער האָט אנטדעקט אמעריקא: „אכן יש אלהים במקום הזה“ — אז גאָט איז גאָר דאָ אויף דיזען אָרט — האָט ער זיך דער-שראָקען און האָט געבויט א „מצבה“, איהר באגאָסען מיט בוימערל, און האָט געטאָן א נדר: אויב גאָט וועט זיין מיט מיר און וועט מיך פיהרען אויף דעם וועג וואָס איך געה און וועט מיר געבען ברויט צום עסען און קליידער צום טראָגען, און אויב איך וועל צוריק קומען בשלום צו מיין פאָטער'ס הויז, דאן וועט גאָט זיין מיין גאָט, (אז ניט, ניט) און דיזער שטיין וואָס איך האָב געמאַכט פאר א „מצבה“, זאָל זיין גאָט'ס הויז, און פון אלץ וואָס דו וועסט מיר געבען, וועל איך דיר צוריקגעבען א צענטערל... (ניט קיין שלעכטער מסחר, אגב אורחא.)

פון מובחות קומען מיר נאטירליך צו קרבנות, און קרבנות שטאמען אויך פון די עסענווארג, וואָס די ווילדע פלעגען מיט-געבען זייערע טויטע. ביי מאנכע ווילדע אין קאליפארניע פאר-לאנגט דער פריסטער עסענווארג פאר די נשמות אלס „צדה לדרך“, עסענווארג אויף די רייזע. די דאמאראס בריינגען שפיז אויף דעם קבר, און פארלאנגען פון טויטען, „ער זאָל עסען און זיך לאָזען וואוילגען“, און פאר באצאָהלט בעטען זיי, ער זאָל זיי בענשען און העלפען. אנדערע ווילדע בריינגען דאָס עסען ניט נור ביים שטארבען, נור פאר א לאנגע צייט נאָך דעם. ביי די מאַסקוויטאָ אינדיאנער דארף די אלמנה צושטעלען עסענווארג אויף דעם קבר פון איהר מאן פאר א גאנץ יאָהר. ווען צו דיזען וועלען מיר צולעגען אזעלכע פאקטען ווי פון די קארען, וועלכע דענקען, אז זיי זיינען ארומגערינגעלט מיט די נשמות פון די פארשטארבענע, וועלכע מען דארף אימער אי-בערבעטען מיט אַפטע און פארשידענע מתנות, וועלען מיר זעהן דעם איבערגאנג פון דיזע מנהגים צו קרבנות.

דיזע שייכות קומט ארויס נאָך דייטליכער, ווען מיר זעהען אין ביידע פעלע, אויסער די געוועהנליכע קרבנות, אויך יום-טוב'דיגע אָפּפער. דיזעלכע קארענס וואָס מיר האָבען נאָר וואָס עראינערט, האָבען אויך יעהרליכע פעסטע פאר די טויטע, ווען זיי בעטען די גייסטער צו עסען און טרינקען. אזעלכע קרבנות צו די טויטע זעהט מען ביי פארשידענע אנדערע ווילדע

שבטים; זאגאר ביי די כינעזער עקזיסטירט עס נאך ביז היינטיגען טאג. דעם איבערגאנג פון באגרעבניס-צערעמאניעס צו קרבנות פאר די טויטע, קען מען אים בעסטען זעהן אין דעם מנהג פון פיעלע ווילדע שבטים איבערצולאזען אביסעל פון יעדען מאַלצייט פאר די טויטע. זעהר אָפּט, ווען די איינ-וואוינער פון די פּידושי אינזלען עסען אָדער טרינקען, ווארפען זיי אַוועק אַ טייל דערפון פאר זייערע פארשטאָרבענע עלטערען. די ביהלם, ווען מען גיט זיי בראָנפּען, גיסען זיי אָפּ אביסעל פאר די פארשטאָרבענע; און אזוי ווי ביי דיזען שבט זיינען די פארשטאָרבענע זייערע געטער, זעהט זיך דער מיין דערפון ארויס גאנץ קלאָר. די אראקואנער גיסען אַלע מאָל אָפּ אביסעל וואסער איידער זיי טרינקען עס. אז אידען טוען דאָס זעלבע, ווייסט איר אפשר אליין. א איד טאָר נישט בענשען אָהן א כוזה, שיריים איז א וויכטיגע זאך ביי א אידען, און אן אמת פרומער איד וועט נישט טרינקען ביז ער גיסט נישט אָפּ אביסעל. חלה נעמען איז אויך גאָר נישט ווייט פון דיזען.

נאך מעהר די מאַטיווען פאר די קרבנות, און די זאכען וואָס מען האָט געברויכט צו קרבנות, זיינען דיזעלבע פאר די טויטע און פאר די געטער. אין ביידע פעלע איז מען מקריב אָדער פאר אַ חטא אָדער ווען מען וויל זיך עפעס אויסבעטען; אין ביידע פעלע געברויכט מען אָקסען, ציגען א. א. ו. ; אין ביידע פעלע געברויכט מען ברויט און קוכען; איבעראל גע-ברויכט מען דעם בעסטען טרינק וואָס ווערט גענוצט. אין די לענדער וואו עס איז דאָ וויין, איז עס וויין און אין אנדערע לענדער, אנדערע משקאות; אין ביידע פעלע געברויכט מען ווייהרויך. מיט איין וואָרט: די קרבנות פאר די געטער זיינען אין אַלע הינזיכטען גלייך.

ז

מערקווירדיג ווי דאָס איז, געפינען מיר באווייזע, אז פאס-טען שטאמט אויך ארויס פון די באגרעבניס-צערעמאניעס. דאָס איז אוראיי ענטשטאנען אויף פארשידענע אופנים: מיר האָבען שוין אנגעצייגט, אז דעם ווילדען איז זעהר אָפּט אויס-געקומען צו הונגערען נישט ווילענדיג. דיזעס האָט פאראורזאכט פארשידענע חלומות, און עס לאָזט זיך גאנץ גוט ריידען, דער ווילדער זאָל קומען אויף דעם געדאַנק, ווען מען וויל זיך זעהן



מיט די נשמות זאל מען א טאג ניט עסען. ביי פילע ווילדע פעלקער איז דאס א באוואוסטער מיטעל ארויסצורופען די גייסטער. אז אידען גלויבען דאס נאך היינט אויך, דארף מען דא ניט דערצעהלען. אבער דאס פאסטען איז נאך אויך ארויס-געקומען פון דעם, וואס די ווילדע האָבען אזוי פילע מיטנע-געבען דעם טויטען, אז עס איז איינפאך ניט געבליבען וואָס צו עסען. עס זיינען דא באווייזע, וואָס אין מאנכע פעלע האָט א טויטענפאל איינפאך רואינירט א גאנצע פאמיליע. דאָס זעהט מען נאך אייגענטליך היינט ביי גאנץ ציוויליזירטע מענשען. מען ברענגט זיך אויס צו מאכען א בכבוד'ע לויב. מיט דער צייט איז עס געוואָרען א מנהג צו פאסטען נאך א טויטען, ביז עס איז געוואָרען א רעליגיעזע צערעמאָניע. פאסטען געהט אימער צוזאמען מיט אבילות, מיט טרויערען. ווען אידען האָבען געפאסט, האָבען זיי זיך אלע מאָל אָנגעטאָן מיט א „שק ואפר“. ווען די אידען האָבען באגראָבען שאול המלך אין יבש גלעד האָט דאָס גאנצע פאלק געפאסט; ווען דוד המלך האָט געהערט אז שאול און יהונתן זיינען געפאלען, האָט ער און אלע וואָס זיינען געווען מיט איהם צוריסען די קליידער, „און זיי האָבען געטרויערט און געוויינט און געפאסט ביז'ן אָווענד. פיעלע אידען פאסטען נאך היינט אין יאָהר צייט.“

אז אידען פאסטען צו גאָט אויך איז איבעריג דאָ צו דער-ציילען. אינטערעסאנט איז אָבער וואָס די אידען האָבען א ספער ציעלע תפלה וואו מען בעט זיך ביי גאָט, ער זאל באטראַכטען דאָס פאסטען אלס א קרבן, גלייך ווי מען וואָלט מקריב געווען א טייל פון זיך.

נור לאָמיר צוריקגעהן צו אונזער פונקט: ווי אזוי די אָפּפערונג פאר די טויטע האָט זיך ענטוויקעלט צו קרבנות פאר גאָט.

מיר האָבען שוין פריהער געזעהן, אז די ווילדע מאכען צווייערליי אָפּפער צו זייערע טויטע. ערשטענס, גיט מען זיי מיט עסענווארג, און ווידער באגראָבט מען מיט זיי די דינער און אויך די ווייבער. די קאניבאלען, די מענשען-פרעסער, וועלען נאטירליך מיטגעבען עטליכע גוטע פאָרציעס מענשענ-פלייש, און ווען דער פארשטאָרבענער איז אַן עלטסטער, א קע-

ניג, וועט מען עס האלטען פאר א גרויסע עהרע צו אָפּפּערען אַביסעל פון די אייגענע בלוט. און דאָס איז ניט נור אַ סברה, דאָס געפינט מען טאקע ביי די ווילדע. די טאסמאניער צוריי-סען זייער לייב מיט שארפע שטיינער ביי א באגרעבניש. די אסטראליער צושניידען אויך זייער לייב, אזוי טוען אויך די טאהיטאנער, די טאָנגער און די ניי-זילענדער. די אלמנות פון די קאָמאנטשעס מאַכען שניטען אויף זייערע אָרעמס, פיס און קערפער ביז זיי פאלען פאר'חלש'טע פון די בלוט, וואָס זיי פארלירען. אין טאָנגא, ווען עס שטארבט אן אויבער פריס-טער, א כהן גדול, שניידען זיך די איינוואוינער אָפּ דעם אוי-בערשטען טייל פון דעם קליינעם פינגער, און ווען אַ קעניג זיי-ערער פלעגט שטארבען, פלעגען זיי אָדער אויסשטעכען אַ ציי-כען אויפ'ן צונג, אָדער אָפּשניידען די אויערען, אָדער אויס-שלאָגען די פראָנט-ציינער. אנדערע ווידער פלעגען זיך אָפּשניי-דען די האָר, און זיי ווארפען אויף דעם קבר. אז אידען האָבען געטאָן דאָס זעלבע, קען מען זעהן, ווי איך האָב שוין עראינערט, פון דעם פארבאָט אין דער תורה: „לא ישרטו שרטת, ולא יקרחו קרחה בעיניכם“ — איהר זאָלט זיך ניט שניידען און ניט אויסרייסען אייערע האָר איבער א טויטען.

אזעלכע ביישפילע פון קאלעטשען זיך ביי א באגרעבנים קען מען געבען טויענטער. דיזעלבע קאלעטשעריי געפינט מען אויך ביי אלע פעלקער פאר גאָט'ס וועגען. אייניגע מעקסי-קאנער האָבען א סאָרט מל זיין, וואָס איז נאָך אייגענטליך שמערצליכער ווי דאָס אידישע מל זיין. ביי די גואנקאוויקאס איז געווען א גרויסע מצוה אויסצורייסען די דריי פאָדערשטע ציינער פון יעדע יאסלע; איינער מיט ניטראויסגעהאקטע פאָדערשטע ציינער איז געווען באטראכט פאר א משומד, א ימח שמוניק. און אויב איהר זייט באקאנט מיט די אידישע מנהגים, ווייסט איהר אודאי אז ביי אידען קאליעטשעט מען אויך פאר גאָט'ס וועגען. איך מיינ דעם אלטען מנהג פון מל זיין. עס איז אמת, מיר האָבען „גרויסע“ פילאָזאָפּען, וואָס באווייזען אז די זעם איז זעהר א געזונטע זאך, אָבער איך בין זיכער ווען די גיאנקאוויקאס וואָלטען געהאט אזעלכע „פילאָזאָפּען“ ווי מיר זאָבען, וואָלטען זיי באווייזען, אז אויסהאקען די פאָדערשטע

דריי ציינער פון יעדע יאסלע איז די געזינדסטע זאך אין דער וועלט.

אָבער דאָס רייסען שטיקער פֿלייש פון זיך, דאָס אויסהאַ-  
קען די ציינער און דאָס מל זיין איז שוין געווען אַ שטיקעל  
פאַרטשריט. פריהער האָט מען מקריב געווען דעם נאנצען  
מענשען. דיועס איז אזא אַלט־באוואוסטע טאטזאך, דאָס איך  
גלויב היום אויב ס'איז נויטווענדיג וועלכע ס'איז באווייזע.  
איך וועל יעדענפאלס עראינערען אָן די לעגענדע פון די עקירה,  
נאָך וועלכע אברהם אבינו וואָלט מקריב געווען יצחק'ן, ווען  
דער מלאך וואָלט ניט געהאַט מעהר שכל פון איהם. צי יפתח  
הגלעדי איז קיין מלאך ניט געקומען, און ער האָט טאקי מקריב  
געווען זיין איינציגע טאָכטער. יעדער בכור באלאנגט צו גאָט,  
אויף דעם אויסדריקליכען וואונש פון יהוה. דאָס גאנצע גליק  
ביי דעם עסק איז נור, וואָס אידען קענען זיך אן עצה טאָן,  
וואָס זיי ווייסען, אז מיט אַ מטבע קומט מען איבעראל דורך,  
און זיי קויפען זיך איינפאַך אויס.

עס איז שוין עראינערט געווען, אז אין מאנכע פעלע  
שניידט מען זיך אָפּ די האָר, אַלס אָפּפערונג פאר די טויטע.  
מיר געפינען אויך האָר־שניידען אַלס אַ קרבן פאר גאָט. אין  
1803, ווען אין די סאנדוויטש־אינזלען האָט פאסירט אַ וואול־  
קאנישער אויסברוך, און נאָכדעם ווי מען האָט אומזיסט מקריב  
געווען פילע קרבנות, האָט דער קעניג טאמעהאמעהא זיך ענדליך  
באַשלאָסען צו בריינגען דעם גרעסטען קרבן, וואָס נור מעגליך:  
ער האָט געמליך אָפּגעשאַרען אַ טייל פון זיינע האָר, וועלכע  
זיינען באטראכט געוואָרען פאר הייליג, און האָט זיי אריינגע-  
וואָרפען אין דעם שטראָם. די פערואנער פלעגען אויך מקריב  
זיין האָר. אז אויך אידען האַלטען פון דעם, באווייזט די לע-  
גענדע פון שמשון און דלילה. אין צענטראל אַמעריקא איז אַ  
קרבן פון האָר געווען אַ טייל פון די חתונה צערעמאָניע. אפילו  
די גריכען האָבען אויך אָפּגעהיט עטוואָס ענליכעס: ביי אַ  
חתונה פלעגט די כלה מקריב זיין איינע פון איהרע לאָקען.  
און ווער ווייס? אפשר האָבען די אידען דאָס איבערגענומען  
פון גריכענלאַנד, ווען זיי שניידען אָפּ די האָר פון זייערע כלות?

פון דעם קומט אפשר, וואָס מען טאָר ניט געהן מיט די אייגענע האָר?

מיר זעהען אלזאָ, אז אלע צערעמאָניעס, דאָס מקריב זיין מענשען, דאָס קאליעטשען זיך, דאָס אָפּשניידען די האָר א. ז. וו. זיינען די זעלבע ביי די טויטען-באגערעכעניס, ווי פאר גאָט'ס וועגען.

איז אפשר מעגליך, מען זאָל די גייסטער אויך איבערבעטען אויף אנאָדער אופן? מיר געפינען ווילדע וואָס גלויבען, אז מען דארף זיך ניט פארזינדיגען געגען דעם שאַטען, ווייל ער קאָן טאָן שלעכטס און גוטס. היינט ווארום זאָל זיך דער ווילדער ניט פרעגען דיזע פראגע און ענטפערען מיט יאָ? ווען די לייטע האָבען געלעבט, האָבען זיי ליעב געהאט מען זאָל זיי לויבען; איצט, הגם מען זעהט זיי ניט, זיינען זיי דאָך פון דעסטוועגען ניט ווייט אוועק, און זיי וועלען געוויס צופרידען זיין צו הערען אַ שבת. פון דעם נעמט זיך, וואָס אַ טויטען דארף מען נור נאָכזאָגען אַ שבת. פון די שבחים נאָך אַ טויטען, קומט עס צו תפילות צו די טויטע, ביז מיר קומען צו תפילות איבערהויפט.

מען קען נאָך בריינגען פיעלע אזעלכע פאקטען, פון וועל-כע מען קאָן זעהען, אז אלע מנהגים, אלע תפילות שטאמען פון די באגרעכעניס-צערעמאָניעס. אזוי, צום ביישפיעל, זיינען דאָ באווייזע, אז תשובה טאָן פאר חטאים קומט אורשפרינגליך פון דעם גלויבען, אז די טויטע ווייסען גאנץ גענוי, וואָס עס געהט פאָר אויף דער וועלט. אַ ביישפיעל פון די גמרא האָב איך שוין געבראכט אין א פריהערדיגען ארטיקעל. אזוי קען מען באווייזען, און דאָס ווערט נאָך היינט אייגענטליך גע-טאָן, אז פייער איז געווען אַ וויכטיגער טייל פון באגרעכעניס-צערעמאָניעס וועלכעס איז דער אורשפרונג פון דעם „נר תמיד“. ביי אנדערע פעלקער איז דערמאָנען אַ טויטענ'ס נאָמען אַ גרוי-סער פארברעכען. צו דערזעלבער צייט געפינען מיר ביי פאר-שירענע פעלקער שטרענג פארבאָטען צו דערמאָנען דעם נאָמען פון זייער גאָט. אז מען טאָר ניט דערמאָנען דעם „שם הויה“, ווייסט איהר אודאי.

ביי די קאפרען אין זיד-אפריקא איז דער קבר פון זייער



עס איז אָבער גאָר ניט נויטווענדיג די ערשטע נשמה זאָל אַוועקגעהן; אַ צווייטע נשמה קען אַריין אין גוף זאָגאַר ווען די ערשטע נשמה פאַרבלייבט. מיט דיזען ערקלערט דער ווילדער ספּאַזמעס אָדער קרעמפּפּען. דער מענש געהט אַרום, דאַכט זיך ווי אַלע מענשען; מיט אַמאָל נעמט ער זיך וואַרפּען, לאַכען, מאַכען מיט די הענט, אָדער פאַרקרימען דאָס מויל. מיט זיין ווילען טוט ער דאָס ניט, דאָס איז אַלזאָ אַ סימן, אז אַן אנדער נשמה איז אין איהם אַריין. און ווען דער ווילדער איז געקומען אַזוי ווייט, האָט ער שוין געמוזט געהן ווייטער. ווען געוויסע באַוועגונגען פונ'ם קערפּער קומען פון די גייסטער וואָס באַהעפּטען זיך צום מענשען, קענען דאָך אנדערע אַזעלכע באַוועגונגען, וועלכע דער מענש קען ניט קאָנטראָלירען, אויך קומען פון דיזע גייסטער. פון דיזען האָט זיך אויסגעאַרבייט אַ גאַנצע טעאָריע וועגען גענעצען און ניסען. מאַנכע ווילדע גלויבען, אז גענעצען אָדער ניסען אין אַ סימן פון „רוח נבואה“. ביי אַלע פּעלקער איז געבליבען עטוואָס פון דיזער „טעאָריע“. די גמרא זאָגט, אז אין יעקב אַבינו'ס צייטען איז אַ מענש ניט קראַנק געווען, נור ווען עס איז געקומען זיין צייט פון שטאַרבען, האָט ער גענאָסען און געשטאַרבען, דאָדורף ווען איינער ניסט דאָרף מען זאָגען „אַסאַסי“, „צור געזונדהייט“, ווי דער דייטש זאָגט נאָך היינט. „ער האָט גענאָסען אויף דעם אמת“, וואָס עס מיינט, עס באַשטעטיגט בנבואה. מאַנכע אידען אָדער ריכטיגער, אידע-נעס, שפּייען אויס עטליכע מאָל ווען אַ קינד גענעצט, אין מאַנכע פּעלע שפּרעכט מען זאָגאַר אָב אַן „עין הרע“, דאָס הייסט, מען וויל פאַרטרייבען די „ניט-גוטע“ מיט „פאַרריידען די ציינער“. וועגען דעם גלויבען, אז גייסטער קענען אַריין אין מענשען, אפילו דאָן, ווען די נשמה איז ניט אַרויס, בריינגט ספּענסער נאָך אַ באַווייז, וועלכען ער רופּט: זאָנדערבאַר. ביי די קירגיזען, זאָגט ער, גלויבט מען, אז ווען אַ פרוי ליגט אין קינד-בעט, געהט אין איהר אַריין אַ טייוועל; און זיי האָבען זאָגאַר אַ מנהג צו שלאָגען די קינפעטאָרין, און אַרויסצוטרעייבען פון איהר דעם שד. ווען ספּענסער וואָלט געוואוסט פון די „שיר המעלות“ מיט די מכשפה אַרומגעדרייט אין אַלע זייטען, וואָס מען הענגט אויף ביי אַ אירישער קינפעטאָרין לעבען די טירען, פּענסטער



און קוימען; ווען ער וואָלט געוואוסט פון דעם ספר „רויאל המלאך“ מיט דעם מוהל מעסער, מיט די אלע שמירות און קמיעות, וואָס מען גיט ביי אונז צו אַ קינפעטאָרין אין בעט אריין; מיט דעם לייענען קריעת שמע און די אלע אנדערע זאכען, וואָלט ער זיך ניט געוואונדערט וועגען די ווילדע קירגיווען.

וואָס איז משוגעת? וואָס האָט פאסירט מיט דיזען מענ-שען וואָס האָט זיך אויסגעצויגען אויף דער ערד, וויל ניט עסען, דערקענט ניט קיין מענשען, רעדט מאכענדיג מיט די הענט צו יעמאנד, וועמען קיינער קען ניט זעהן, הויפט מיט אמאָל אָן צו ציטערן פאר שרעק, רעדט נאָרישקייט און צו-לאכט זיך פון דער העלער הויט? און ווי קומט עס, וואָס נאָכ-דעם ווי ער האָט זיך באַרוהיגט, ווייס ער פון גאָר ניט צו זאָגען, אָבער דערצעהלט זאכען וואָס קיינער האָט ניט געזעהן? געוויס איז דאָס איינער פון די אונזעהליגע גייסטער, וואָס שלעפען זיך כסדר אַרום, אריין אין זיין קערפער ביינאכט, ווען זיין נשמה איז געווען אַוועק.

אַ משוגע'נער צייגט געווענהליך אַרויס זעהר פיעל כח, ער קען מאַנכעס מאָל בייקומען עטליכע מענשען. פון וואַנען האָט זיך מיט אַ מאָל צו איהם גענומען אזא גבורה? איז דאָס ניט נאָך אַ באַווייז „אַז אין דעם יונג זיצט אַ שד“? און דיזעס פארשטאַרקערט טאַקע דעם גלויבען, אַז משוגעת קומט פון דעם, וואָס אַ בייזער גייסט איז אריין אין דעם מענש. דיזער גלויבען האָט עקזיסטירט ביז גאָר ניט לאַנג צוריק, די ענגלישע קירכע האָט זאָגאַר אַ געזעץ, וועלכעס פאַרבייט אַרויסצוטרייבען אַ שד, אָדער אַ דיבוק אָהן אַ ספּעציעלע ערלויבניס. ערשט זיי די ווי-סענשאַפט האָט ערקלערט, אַז דער גייסטיגער צושטאַנד איז אַ רעזולטאַט פון די נערווען-טעטיגקייט, וועלכע ווערט באַאיינ-פלוסט פון פיזישע (קערפערליכע) אורזאכען, ערשט דאן איז מעגליך געוואָרען צו באַגרייפּען די זאָנדערבאַרע אידעען פון אַ משוגע'נעם אויפ'ן נאַטירליכען וועג.

קוים זיינען דיזע אידעען איינמאָל אָנגענומען געוואָרען, האָבען זיי זיך שוין אַליין פאַרשפּרייט אויף אנדערע זאכען. פֿין די ניט-נאָרמאַלע ערשיינונגען, וועלכע זיינען אויבען אויס-גערעכענט געוואָרען, געהען דיזע ערקלערונגען איבער אויף

געוועהנליכע זאכען. באַלד זיינען אַלע סאָרטען קראַנקהייט  
ערקלערט געוואָרען אויף דיזען אופן. אין פיכער רעדט מען  
פון היץ; דיזעס איז אַ ביסעל ענליך צו משוגעת, אין דער  
צייט פון פיכער איז אָבער דער קערפער אויך ניט אין אָרדנונג,  
דער שכל איז אַלזאָ מחויב, אַז ביידע, די גייסטיגע, ווי די  
קערפערליכע שוואַכקייט, ווערען פאראורזאכט פון דעם זעלבען  
חברה מאַן. און אויב אַ בייזער גייסט קען פאראורזאכען איין  
סאָרט קראַנקהייט, קען ער אויך פארשאַפן אַנדערע קראַנק-  
הייטען, און דיזען גלויבען געפינט מען ביי אַלע ווילדע שבטים,  
אויך ביי די האַלב ציוויליזירטע נאָך ביז היינטיגען טאָג.

דערפון איז שוין לייכט איינצזעהן, ווי אַזוי עס איז  
ארויסגעקומען דער גלויבען, אַז דער טויט קומט פון איבערנאָ-  
טירליכע קרעפטען. פון די אינדיאנער, וועלכע גלויבען ניט,  
אַז דער טויט קען קומען אויפ'ן נאַטירליכען וועג; פון די  
אַנדערע ווילדע שבטים, וואָס שרייבען צו דעם טויט צו פארשיר-  
דענע זאכען, ווי כישוף, בייזע גייסטער א. א. ו. ביז די אידען  
און קריסטען, וועלכע גלויבען אין אַ ספּעציעלען „מלאַך המות“  
— איבעראַל איז דער גלויבען, אַז דער טויט קומט פון איבער-  
נאַטירליכע קרעפטען, און איבעראַל קען מען זאָגען, שטאמט  
דיזער גלויבען פון די אורשפּרינגליכע אידעען וועגען טויט.

אויב נשמות קענען ארויסגעהן פון זייערע קערפער און  
צוריק אריינקומען, ווארום קענען אייניגע נשמות ניט אריין אין  
פרעמדע קערפערס, ווען די אייגענע נשמות זיינען אַוועק?  
ווען דער קערפער קען טאָן זאכען און נאכהער גאָר ניט וויסען,  
אַז ער אָט עס געטאָן, ווי עס טרעפט ביי עפילעפטיקער, איז  
דאָס דער בעסטער סימן, אַז אַזעלכע זאכען טרעפען. ווייטער,  
ווען דער קערפער קען זיך אַליין ניט קאָנטראָלירען און מוז  
טאָן זאכען, וועלכע ער וויל ניט, ווי ביי ספּאַזמעס, ניסען אָדער  
גענעצען, מוז דער שלום זיין, אַז עס זיינען דאָ אַזעלכע קרעפטען,  
וואָס באשטימען דעם מענשענ'ס האַנדלונג. צי ער וויל צי ניט.

דיזעס ערקלערט אויך די האַנדלונג פון אַ משוגע'נעם.  
דער פאקט, אַז אַ משוגע'נער צובייסט און צורייסט אַ מאַל  
זיין אייגענעם קערפער, באשטעטיגט דיזען גלויבען נאָך מער.

די אמת'ע נשמה וואָלט ניט געשעדיגט איהר אייגענעם קער-  
פער. היינט, אז די אלע זאכען געשעהן אויף אזא אופן, איז  
דאָך שוין זעלבסט פארשטענדליך, אז זיי פאראורזאכען אויך  
קראנקהייט, און אזוי ווי דער טויט איז זעהר אָפט דער רעזול-  
טאט פון קראנקהייט, וואָס קען נאָך זיין לאַגישער און פאר-  
נינפטיגער ווי, אז דער טויט קומט פון „יענע לייט“.

מיר האָבען אַלזאָ אַ נייע רייהע פון אידעען, וועלכע שטאַ-  
מען פון דיזעלבע אורשפרינגליכע אידעע פון דעם צווייטען  
„איך“.

לאָמיר איצט געהן ווייטער.

ווען אין א מענשענ'ס גוף קען אריין אַ ביזע נשמה פון א  
פארשטאָרבענעם שונא, קען אפשר אין איהם אויך אריין אַ  
גוטע און פריינדליכע נשמה? ווען דאָס ווארפען זיך פון אַן  
עפילעפטיקער, דאָס ריטשען פון אַ וואניניגען, דאָס בייסען  
פון אַ משוגע'נעם ווערען פאראורזאכט פון דעם דיבוק, פון  
דעם טייוועל, וואָס זיצט אין מענשען, קען אפשר די פאָרטערפ-  
ליכע קראפט, די וואונדערבארע געשיקטקייט, וואָס מאַכער  
צייגט אַרויס, ווערען פאראורזאכט פון אַ גוטע נשמה, וואָס  
זיצט אין איהם? ווען אין מענשען קען אריין אַ נשמה, זאָגאר  
ווען ער איז וואָך, און איהם מאַכען ניסען און גענעצען גענען  
זיין אייגענעם ווילען, קען אפשר אין איהם אריין אַ גוטער  
גייסט און איהם העלפען, און געבען איהם עקסטרא קראפט,  
אָדער וויסען, אָדער פארשטאַנד? דער ווילדער ענטפערט גאַנץ  
לאַגיש אויף דיזע פראגען מיט יא. און פון דעם קומען ווידער  
אַרויס נייע אידעען.

דער פאקט דאָס משוגעים זיינען פיעל שטאַרקער אין  
צייט פון אַן אָנפאַל, ווי נאָרמאַלע מענשען, פאראורזאכט, ווי  
מיר האָבען געזעהן, דעם גלויבען, דאָס דיזע איבערנאַטירליכע  
אנענטען באַזיצען איבערמענשליכע קרעפטען. דיזע קרעפטען  
מוזען אָבער ניט אימער זיין ביזע גייסטער, עס גיבט אויך אַ  
קראפט וואָס קען אויסגענוצט ווערען צום גוטען. מיר געפינען  
דיזען גלויבען ביי פיעלע אַלטע פעלקער. די מיטהאָלאָגישע

געטער פון די גריכען זיינען אלע זעהר ענליך צו מענשען נור זיי באזיצען אן איבערמענשליכע קראפט.

גראד אויף דעם זעלבען אופן קענען דיזע איבערנאטירליכע קרעפטען אריינגעבען איבערמענשליכען פארשטאנד אדער ליידענשאפט.

עס איז איבעריג דאָ צו בריינגען פאקטען וועגען דיזען גלויבען. יעדער איד איז גוט באקאנט מיט דיזע זאכען. וועלכער איד ווייס ניט פון „רוח הקודש“, פון נבואה, פון נשמה יתירה א. א. ו. ווי איד וויל אָבער בריינגען איין ביישפיל.

די אמאזולים גלויבען, דאָס אין אַ מענש קען אריין א „רוח נבואה“ נור דורך פאסטען. זיי זאָגען, „אן אָנגעשטאָפּטע קישקע קען ניט זעהן קיין סודות“. נאָך מעהר: דער וואָס וויל ווערען אַ נביא, דארף ניט שלאָפען, ער דארף זיך פייניגען. גאנץ דאָס זעלבע ווי ביי אידען. אויב איהר ווילט וויסען ווי אזוי צו קומען צו די מדריגה פון נביאות, אויב איהר ווילט אליהו זאָל זיך צו אייך מתגלה זיין, זייט מוחל און לעזט דעם „שבט מוסר“, דעם „ספר חסידים“, און איבערהויפט די „שבחי האר"י, און איהר וועט אויסגעפינען ווי אזוי אין אייך קען אריין א רוח-נבואה. די אידישע קללה: „אַ רוח זאָל אין איהם אריין“, איז זעהר באַראַקטעריסטיש פאר דיזען גלויבען. דאָס וואָרט „רוח“ אליין ווערט אין לשון הקודש געברויכט פאר רוחות (טייוואָלים), און אויך פאר גוטע גייסטער, ווי רוח הקודש, רוח נבואה, רוח חיים א. א. ו. דאָס זעלבע איז אין דייטש: גייסטער, גייסט, באַגייסטערט א. א. ו. ו.

ווייטערע ענטוויקלונג פון דיזע אידעען זיינען שוין אונ-פארמיידליך. דער איינפאכער פארשטאנד צווינגט זיי ארויף. ווען אַ שונא'ס נשמה קען אריין אין אַ מענשען און צוריק ארויס-קומען, קען מען אפשר מיט גוואלט ארויסטרייבען דיזען ביי-זען גייסט? און אויב מען קען דאָס ניט טאָן אויפ'ן געווענלי-כען וועג, קען מען אפשר נעמען צו הילף אנדערע איבערנאטיר-ליכע קרעפטען? מיר ווייסען דאָך שוין, אַז עס זיינען דאָ מענ-שען וועלכע זיינען באַזעצט פון גוטע גייסטער, וועלכע האָבען גראַד אזא כוח, און אפשר נאָך מעהר, ווי די ניט-גוטע; קען

מען זיי אפשר באנוצען צו פארטרייבען די בייזע גייסטער, ווען זיי ווילען זיך ניט אָפּטראָגען מיט גוטען? אזא אידעע לאָזט זיך זעהר גוט ריידען. דאָ האָבען מיר דעם אורשפּרונג פון באשוערען אָדער אָפּשפּרעכען.

דער מעדיצינער ביי די ווילדע איז אורשפּרינגליך געווען אַן אָפּשפּרעכער. דאָס וואָס ראָוואַלט דערצעהלט, אז ביי די מישמים, ווען איינער איז קראַנק, שיקט מען נאָך דעם פּריסטער ארויסצוטרייבען דעם בייזען גייסט, געפינט מען כמעט איבעראַל. די אידעע איז אָנפאַנגס געווען צו מאַכען דעם קראַנקענ'ס קערפּער אַן אונבאַקוועמע וואָהנונג פאַר דעם שד. מערקווירדיגע מיטלען האָבען איינגע דערצו. די סומאַטראַנס באַמיהען זיך ארויסצוטרייבען דעם שד פון אַ משוגענעם מיט דעם וואָס זיי זעצען דעם משוגענעם אַריין אין אַ הייזקע, און מען צינדט דאָס אונטער, איבערלאָזענדיג דעם משוגענעם זיך צו ראַטעווען ווי ער קען. אַנדערע גיבען דעם קראַנקען צו שליינען שרעקליכע זאַכען און מאַכען אַן אַ גרויסען געשטאַנק, כדי עס זאָל דעם שד מיאוס ווערען. אויב אייער מאמע, ליבעלע לע-זער, האָט אייך ווען אָפּגעשפּראַכען אַן „עין הרע“ אָדער „פאַר-מיאוס'ט“ אָדער „גע'פּסל'ט“ אַ קראַנקהייט, וועט איהר וויסען אַס דאָס מיינט. דיזער סאָרט אָפּשפּרעכען ענטוויקעלט זיך, גראַד ווי אלע אַנדערע זאַכען; ביי די היינטיגע ציוויליזירטע מענטשען נעמט עס אויך אַן אַן אַנדער פאָרמע: אַ „גוטער איד“ ווירט היינט אַרויס אַ דיבוק דורך דעם קליינעם פינגער, ער האָט קראַנקע מיט קמיעות אָדער תפילות, און דאָס טוט ניט נאָך אַ „גוטער איד“, נאָר אויך „אַ גוטער גוי“. וואָסער פאָרמע דיזער גלויבען זאָל אָבער ניט אָננעמען, מען קען אלץ זעהן דעם אורשפּרינגליכען גלויבען אין רוחות און נשמות.

מיר זיינען אָבער נאָך ניט פאַרטיג מיט די רוחות. פון „די לייט“ איז זיך ניט לייכט אָפּצוטשעפען...

דער מעדיצינער, וועלכער באַזיצט דעם כוח ארויסצוטריי-בען בייזע גייסטער, מיט די הילף פון די גוטע גייסטער, וועט זיך נאָטירליך שטעלען די פראגע, צי קאָן ער ניט באַנוצען די-זעלבע גייסטער אויך צו אַנדערע צוועקען; צי קען ער זיך ניט



אָפּרעכענען מיט אַ שונא אָדער העלפּען אַ פּריינד ? דער גלויבען  
אז ער קאָן, איז דער אָנפאנג פון כישוף. אז די הויפט חכמה  
פון כישוף באשטעהט פון באשווערען די טויטע, זיי זאָלען  
ארויסקומען, ווייס יעדער איד פון די מעשה מיט שמואל'ן,  
וועלכען שאול האָט געלאָזט ארויסברענגען. דיזער גלויבען איז  
נאָך היינט זעהר שטארק פארשפּרייט אפילו דאָ אין אמעריקא,  
וואו ס'איז פאראן א גאנצע סעקטע וואָס רופען זיך ספּיריטואַ-  
ליסטען.

פון אָפּשפּרעכען און כישוף איז שוין ניט ווייט צו ניסים.  
דער אונטערשיד באשטעהט נור אין די אגענטען. כישוף ווערט  
געטאָן דורך די בייע גייסטער, מיט דעם כח פון די טומאה,  
ווי אַ חסידישער רבי וואָלט געזאָגט; און ניסים קומען פון די  
גוטע גייסטער, פון די קדושה. דאָס קאָן מען אים בעסטען זעהן  
פון די וועטע צווישען אהרן הכהן און די חרטומים (די מאגיקער)  
פון מצרים. די חרטומים האָבען באוויזען די זעלבע וואונדער  
וואָס אהרן מיט זיין שטעקען. פרעה האָט געגלויבט, אז זיינע  
מכשפים האָבען געארבייט מיט דעם כח פון זיין גאָט, ווערענד  
אהרן האָט באוויזען די שטוקעס דורך אַ בייען גייסט, און די  
אידען האָבען געגלויבט פונקט פארקערט. אזעלכע ניסים זעהט  
מען נאָך היינט יעדען טאָג ביי די ווילדע אין סאוטה אפריקא  
מיט רעגען. די בוקאנאנס באטראכטען די מיסיאָנערען אַלס  
„רעגען מאכערס“. אין די טרוקענע לענדער וואו עס פאלט  
ווייניג רעגען, זעהט מען אויך שטרייטען צווישען די „קדושה“  
מיט די „טומאה“, ווי די מעשה מיט אליהו הנביא און כהני הבעל  
(די פריסטער פון דעם אָפּגאָט בעל) באווייזען. אינטערעסאנט  
איז וואָס די ווילדע האָבען באטראכט פאר נביאים נור דיזע,  
וועמענס נבואה איז מקוים געוואָרען, ווערענד דער נביא ווע-  
מעס נבואה איז ניט מקוים געוואָרען האָבען זיי פארפאָלגט און  
באשטראָפּט. די אידען האָט אויך ניט געפּעלט קיין „רעגען-  
דאָקטוירים“, ווי די ווילדע רופען דאָס. אזוי דערזעהלט די  
גמרא, דאָס „חוני המעגל“ האָט געקענט אַראָפּבריינגען רעגען  
מיט זיינע תפילות. מען האָט איהם גערופען „המעגל“ ווייל  
ווען ער האָט געוואָלט אַראָפּבריינגען רעגען, האָט ער געמאכט  
אן עיגול און איז פון דאָרט ניט אָפּגעטראָטען ביז ער האָט

געפועלט. גאָט, דערזעהלט די גמרא, איז וויפיל מאָל געווען ביזן און האָט געזאָגט, ער וואָלט עס פאר קיין אנדער מענש ניט געטאָן, נאָר וויל עס איז חוני, אַ שיינער איד, קען ער איהם ניט אָפּזאָגען.\*

לאָמיר דאָ אין קורצען איבער'חזר'ן דאָס געזאָגטע:

דער אורשפּרינגליכער גלויבען איז, אז די נשמות פון די טויטע געהן אריין אין די קערפערס פון די לעבעדיגע, פאר אורזאכען קאָנוואָלסיע, משוגעת, קראנקהייט און טויט. דינער גלויבען ענטוויקעלט זיך מיט דער צייט און געהט איבער אין אַ גלויבען אין איבערנאטירליכע קרעפטען. צוזאמען מיט דעם גלויבען, אז אין אַ מענש געהן אריין ביזע גייסטער, קומט אויך דער גלויבען אין גוטע גייסטער, וועלכע גיבען איבערנאטירליכע קרעפטען, אָדער חכמה, אָדער נבואה. ווייטער, פון די אידעע, אז ביזע גייסטער קענען אריין אין גוף און ארויס פון גוף, קומט דער גלויבען אין אָפּשפּרעכען. און דאן קומט די אידעע, אז מען קען דיזע גייסטער באנוצען צו אנדערע זאכען — אז מען קען דורך זיי יעמאנד העלפען אָדער שארען; און פון דעם שטאמט כישוף און ניסים.

און פון דיזע קומט אן אנדער אידעע.

ווען דיזע גייסטער קענען טאָן שלעכטס, ווען זיי זיינען ביזן אויף איינעם, און גוטס, ווען זיי זיינען באפריינדעט, איז אפשר דאָ אַ מעגליכקייט זיך אויסצוהיטען פון די שלעכטע? אפשר קען מען זיי מפיים זיין, איבערבעטען מיט עטוואָס? אפשר קען מען זיי אָפרופען, אָדער אָפּגאָרען, אָדער זיך גאָר פיהרען אזוי, אז זיי זאָלען גאָר ניט ווערען ביזן?

דיזע אידעע בריינגט דירעקט צו רעליגיעזע צערעמאָניעס. דערפון הויבען זיך אָן תפילות, מצות, מעשים טובים, קרבנות א.א.וו. דיזע אידעען וועלען מיר אונטערזוכען, און מיר ווע-

---

(\*) איך וויל זיך דאָ באנוצען מיט די געלעגענהייט אויפּמערקזאָם צו מאַכען, אז די מעשה פון ריפּוואַן-ווינקעל, וועלכער איז אזוי פאָפּולער אין אמעריקא, ווערט צום ערשטען מאָל דערציילט אין דער גמרא וועגען דעם זעלבען „חוני המעגל“.

פאקטאָר, וואָס העלפט די מינים זיך צו דערהאלטען און צו אנטוויקלען.

איבער דיזער טעאָריע פון דארווין איז זעהר פיל געשטרייטען געוואָרען, און דער קאמף האָט נאָך היינט ניט אויפגע-הערט. איין זאך איז אָבער אבסאָלוט פעסטגעשטעלט, און דאָס איז, דאָס געזעץ פון אנטוויקלונג. מען שטרייט איבער די וועגן, אויף וועלכע דיזע אנטוויקלונג וואנדערט, קיין קלאָרער מענש וועט אָבער היינט צו טאָג זיך ניט אונטערנעמען אָפֿ-צולייקענען דאָס געזעץ פון אנטוויקלונג גופא. וועגען דעם צווייטען פונקט איז דאָ חלוקי דעות, אָבער אויך דאָ, גיבען אלע צו, אז דער הויפט פאקטאָר אין די ענטוויקלונג פון די מינים, איז די נאטירליכע אָבקלייבונג דורך דעם „קאמף אומ'ס דאוויין“. דאָס זעלבע איז אמת וועגען די מענשען און די מענשליכע געזעלשאפט.

אמת ווי דיזער כלל איז, איז פון דעסטוועגען אן אונגע-הויער גרויסער אונטערשיד צווישען די מינים און זייער אנט-וויקלונג און דעם מענשען און זיין אנטוויקלונג.

קיינער קאן ניט אָבלייקענען דעם אויגענשיינליכען פאקט, אז די ערשטע און וויכטיגסטע נויטווענדיגקייט פאר די חיה ווי פאר דעם מענשען, איז די ערהאלטונג פון קערפער. דער גרויסער אונטערשיד באשטעהט אין דעם, וואָס די מינים אין זייער קאמף פאר עקזיסטענץ, האָבען קיין קולטור ניט בא-שאפען, ווערענד דער מענש אין זיין קאמף האָט יאָ באשאפען קולטור.

אין דעם „קאמף אומ'ס דאוויין“, ווי דארווין באווייזט, האָבען זיך דערהאלטען נאָר די מינים וועמעס קערפערליכע אייגענשאפטען זיינען אים בעסטען געווען צוגעפאסט צו זייער אומגעבונג, דאָס הייסט, צו די נאחרונג וואָס זיי האָבען גע-קאנט געפינען. דיזע אייגענשאפטען זיינען איבערגעגאנגען בירושה פון די עלטערען צו זייער נאכקאממענשאפט, און אזוי ארום זיינען אין פארלויר פון מיליאָנען יאָהרען ארויסגעקומען די פארשידענע מינים. מיט אנדערע ווערטער: די מינים האָבען אין פארלויר פון מיליאָנען יאָהרען אויסגעבעסערט און אנטוויקעלט זייערע קערפערליכע אייגענשאפטען לויט דער

אומגעבונג, אין וועלכער זיי האבען זיך געפונען, און דורך זייער נאטירלע מעגליכקייט זיך צוצופאסען צו דער אומגעבונג.

אויך דער מענש איז א פראדוקט פון זיין סביבה, ער האט אָבער איין גרויסע מעלה, א מעלה וואָס קיין אנדער מין באזיצט ניט. ניט נאָר קאָן דער מענש צופאסען זיין קערפער צו דער אומגעבונג, ער האט נאָך די גרויסע אייגענשאפט, וואָס ער קאָן צופאסען די אומגעבונג צו זיין קערפער. די פארשידענע אנדערע מינים, ווען זיי האבען ניט באזעסען די קערפערליכע אייגענשאפטען וואָס זיינען געווען צוגעפאסט צו די נאהרונג, וואָס האט זיך געפונען אין זייער אומגעבונג, האבען געמוזט אונטערגעהן. די מענשען האבען אָבער פארשטאנען צו צופאסען די אומגעבונג צו זייערע קערפערס דורך קינסטליכע מיטעל, — דורך געצייג.

„דער מענש איז א חיה, וואָס מאכט אינסטרומענטען,“

האט שוין בענדזשאמין פראנקלין, דער באריהמטער אמעריקאנער שטאטסמאן און פילאָזאָף, געזאָגט. די אינסטרומענטען מיט וועלכע דער מענש האט זיך אין אלע צייטען באנוצט, האבען איהם אויסגעפילט זיינע קערפערליכע חסרונות, און האבען איהם געגעבען די מעגליכקייט צו דערלאנגען זאכען, וועלכע ער האט מיט זיינע נאטירליכע אברים ניט געקאנט דערלאנגען. א שטעקען אין דער האנט פון דעם ווילדען מענשען האט געמאכט זיין האנד אויף אזוי פיל לענגער, אז ער האט געקאנט דערגרייכען א פרוכט אויף א בוים; א שטיין אין זיין האנד, האט איהם געהאלפן דערגרייכען א חיה, וואָס איז געווען ווייט אַ וועק פון איהם, וואָס האט געקאנט פיל שנעלער לויפען, און וואָס איז אין אלגעמיינעם געווען פיל קרעפטיגער פון איהם. דער שטעקען צוזאמען מיט דעם שטיין, האבען געמאכט דעם האמער. דיזער שטעקען מיט דעם שטיין איז ניט נור געווען דעם מענשענס ערשטע געצייג, עס איז אויך געווען זיין וואפע. געצייג און וואפע זענען ביי דעם אורשפרינגליכען מענשען איינס און דאָסזעלבע. ער מוז זיי ביידע האבען פאר זיין עקזיסטענץ, און פאר זיין שוין. ער באנוצט זיין געצייג אלס וואפע און זיין וואפע אלס געצייג. מיר, וועלכע לעבען אין א צייט פון דאמף און עלעקטריציטעט, פון טעלעגראפען, טעלע-

פאָנען און לופט שיפען; אין א צייט ווען מען רעט ערנסט פון באשאפען לעבענסמיטעל פון דער לופט; מיר, היינט, קענען זיך גאָר ניט פאָרשטעלען פון וואָסער באדייטונג דיזער שטעקען מיט דעם שטיין זענען געווען. אין אמת'ן איז דאָס געווען דער אָנפאנג פון דער קולטור, וועלכע מיר באזיצען היינט, און זיי האָבען געדינט דעמועלכען צוועק, ווי די היינטיגע ערפינדונגען. דער שטעקען האָט קינסטליך לענגער געמאכט די מענשליכע האנט, דאָס זעלכע האָט געטאָן דער שטיין, און ווען דער מענש האָט פאראייניגט דעם שטעקען מיט דעם שטיין, האָט ער זיין האַנד געמאכט ניט נור לענגער נור אויך שטאַרקער. וואָס זענען די היינטיגע ערפינדונגען מעהר ווי א קינסטליכע פארבעסערונג פון דעם מענשליכען קערפער? דער טעלעפאָן נוצט אונז אויסצובעסערן אונזער געהער און צו פארהעכערען אונזער קול. מיט זיין הילפע קענען מיר הערען און רעדען אויף א ניט אן ערך ווייטערען שטח ווי אָהן איהם; די לופט שיף איז א ווייטערעם מיטעל לייכטער צו מאכען אונזער באוועגליכקייט א. ז. וו. א. ז. וו.

געצייג און וואפע, זענען די הויפט מיטלען וואָס דער מענש באנוצט אין זיין קאמף. מיט דיזען אונטערשיידעט ער זיך הויפטזעכליך פון די אנדערע מינים. די מעגליכקייט צו מאכען און צו באנוצען דאָס געצייג און די וואפע, האָבען איהם געגעבען די מעגליכקייט, ביסלאכווייז, צו באשאפען זיין קול-טור. געצייג און וואפע זענען די הויפט אָבער ניט די איינציגע מיטעל, מיט וואָס דער מענש באנוצט זיך, און מיט וועלכען ער אונטערשיידעט זיך פון דער חיה.

ער אונטערשיידעט זיך נאָך מיט דעם, וואָס ווערענד די חיה נעמט די שטאָפען פון דער נאטור, און פארזערט זיי ווי זי געפינט זיי, רויעהייט, באארבייט דער מענש די נאטור. ער פראָדוצירט די זאכען פאר זיינע באדארפניסען; ער פארפערטיגט און פארענדערט זיי לויט זיין געשמאק. מיט איין וואָרט: ער פראָדוצירט, רעפראָדוצירט און פארענדערט די נאטור; און „ענדערענדיג די נאטור, ענדערט דער מענש זיין אייגענע נאטור“, זאגט מארקס, און מיר קאָנען צולעגען: ער פארענדערט זיין נאטור אויף אזוי פיעל, אויף וויפיעל ער ענדערט די נאטור.



אפילו ביי די חיות, ווי קראפאטקין האָט נאָכגעוויזען, איז צו דעם קאמף צוגעקומען נאָך א מיטעל: די געגענווייטיגע הילפע. דיועס האָט ביי די מענשען געמוזט זיין אין א פיעל גרעסערע מאָס ווי ביי דער חיה. דער מענש איז ניט נאָר א חיה וואָס מאכט געצייג, ער איז אויך א חיה וואָס האָט לייעב געזעלשאפט. ער וואָלט קיינמאָל ניט אנטוויקעלט קיין שפראך, ווען ער וואָלט פון אָנפאנגס אָן ניט געווען קיין געזעלשאפט־ליבע און געזעליגע חיה. דער מענש אלץ חיה, איז געווען צו שוואַך פאראיינצעלט צו קעמפען געגען די רויהע נאטור און די ווילדע חיות, וואָס האָבען איהם ארומגערינגעלט.

דיוער מענש, וואָס מאכט געצייג וואָס איז געזעליג, וואָס פארענדערט די נאטור, האָט גאנץ שנעל געמוזט אויסגעפינען, אז איינער אליין איז ער מאכטלאָז. מיט דעם שטעקען האָט ער איינער אליין געקאָנט אראָבהאקען א פרוכט פון א בוים, ער האָט אָבער באדארפט דעם בוים גופא, און דעם בוים אומ־לייגען האָט ער אליין ניט געקאָנט; מיט דעם שטיין האָט ער אפשר געקאָנט פארוואנדען און אוועקלעגען א חיה, די חיה אין גאנצען בענדיגען, אוועקשלעפען און אָבשינדען, האָט ער אליין ניט געקאָנט. ער האָט געמוזט האָבען הילפע פון זיינע מיטמענשען. גלייך פון דעם אָנפאנגס אָן, וואו מיר געפינען נור מענשען, געפינט מען זיי דערפאר אָרגאניזירט. פריהער אין גאנץ קליינע האָרדעס, דאָן אין קלאַנס, דאָן אין פאמיליעס, דאָן אין נאציאָנען און נאָר צולעצט אין א קאָמפליצירטער געזעלשאפט.

דער מענש ענדערט און באארבייט די נאטור לויט זיינע באדארפניסע. ער טהוט אָבער נאָך מעהר: ער באשאפט און פארמערט די באדארפנישען. און ווען זיין אומגעבונג איז אזעלכע, וואָס ערלויבט איהם ניט צו באפרידיגען אלע זיינע באדארפניסע, שטעלט ער זיך אין פארבינדונג מיט אנדערע מענשען, וואָס זענען ווייט אוועק פון איהם, און וועלכע געפירן נען זיך אין אנדערע אומגעבונג, און וועלכע האָבען דיעזע ארטיקלען לען וואָס פעהלען איהם און וועמען עס פעהלט די ארטיקלען, וואָס ער האָט לרוב. פון דעם ענטשטעהט דער אויסטויש, דער

האנדעל, די פארטיילונג און פארבינדונג פון ארבייט, און שליסליך די אינדוסטריע, ווי מיר קענען איהר היינט.

לעבען אין האָרדעס, אין קלאַנס, אין פאַמיליעס אָדער אין אַ געזעלשאַפט; אויסטוישען די באַדאַרפֿס־מיטלען; דאָס פאַר־טיילען און פאַרבינדען די אַרבייט — דאָס אַלעס קען ניט גע־מאַכט ווערען אָהן באַשטימטע כללים, רעגלען, אָדער געזעצע, און ביסלאַכווייז, טריט ביי טריט, אַרבייט זיך אויס אַ סיסטעמע פון מנהגים, זיטען און געזעצגעבונג.

צו מאַטעריעלע קולטור באַלאַנגען, אַלזאָ, ניט נור די מיטלען פון קאַמף און שוטיץ, ווי ווערקצייג, וואַפֿען, באַקליידונג און באַ־הויזונג, נור אויך די פרידענס־מיטעל, ווי געגענזייטיגע הילפע, ווי דאָס אָרגאַניזירען אין האָרדעס, קלאַנס, פאַמיליעס און גע־זעלשאַפט; דאָס פאַרטהיילונג און פאַרבינדונג פון אַרבייט; דער אויסטויש, די געזעצגעבונג, און די מאָראַלע באַ־ציהונג צווישען מענש און מענש. מען קען נאָך געהן אַ טריט ווייטער, און באַהויפטען, אז די גאַנצע קול־טור איז ניט מער ווי אַ רעזולטאַט פון דער מאַטעריעלער קולטור. אָבער גראַד דאָס איז דער פונקט וועלכער ווערט פיעל באַשטריטען. מאַנכע ווילען האָבען, אז גראַד אָט דער פאַקט, וואָס די מינים אין זייער קאַמף האָבען קיין קולטור ניט באַ־שאַפען, און די מענשען יאָ, גראַד דער פאַקט באַווייזט, אז עס איז דער מענשליכער גייסט, דער גייסט, וועלכער שטעלט דעם מענשען איבער דער חיה, וועמען מיר האָבען צו פאַרדאַנקען די גאַנצע פּרעכטיגע קולטור, וואָס מיר האָבען. עס איז אמת, זאָגען דיזע, אז די ערשטע און וויכטיגסטע באַדינגונג פון דעם מענשען, ווי פון דער חיה, איז די באַהאַנדלונג פון קערפּער, אָבער וואָלט דער מענש ניט באַזעסען דעם גרויסען גייסט זיינעם, וואָלט ער געקומען ניט ווייטער פון דער חיה.

אָט איז, למשל, די שפּראַך. מען קען זיך ניט פאַרשטעלען קיין וויכטיגערעס, קיין קרעפטיגערעס מיטעל אין דער אויפ־האַלטונג און פאַרשפּרייטונג פון קולטור ווי די שפּראַך. די איב־רינע מינים, ניט באַזיצענדיג די פּעהיגקייט אויסצוטוישען זייערע געדאַנקען דורך שפּראַך, האָבען ניט די מעגליכקייט מיטצוטהיילען זייערע ערפאַהרונג צו זייער נאַכקאָמענשאַפט,

און יעדעס נייע דור פון חיות מוז יעדעס מאָל אָנהויבען פון דאָס ניי, און אליין מאַכען אלע ערפֿארונגען. זיי קומען דאָדורך קיינמאָל ניט ווייטער, ווערענדר דער מענש, צוליב זיין פעהיג-קייט צו רעדען, קען איבערגעבען זיינע ערפֿארונג צו דעם נייעם דור, און דאָס נייע דור, באנוצענדיג זיך מיט די איבער-גענומענע ערפֿאָהרונג, הויבט אָן די אַרבייט דאָרט וואו דאָס אַלטע דור האָט אויפֿגעהערט, און אזוי פון דור צו דור, אָנ-זאמלענדיג און צונויפקלייבענדיג אלע דיזע ערפֿארונגען, וועלכע שטעלען צוזאמען וואָס מיר רופֿען קולטור. דאָס איז אַ שטאַרקער אַרגומענט, און, מען קען ניט לייקענען, אין דעם שטעקט אַ סך אמת. מען דארף אָבער ניט פארגעסען, אַז די שפראַכע אליין, אָבגעזעהן פון די פעהיגקייט איהר צו באנוצען, וועלכעס איז אַן אייגענשאַפט נור פון דעם מענשען, און אַ פיזישע אייגענשאַפט, אַנב אורחא, — אַז די שפראַכע אליין, ווי די פאָרשער באהויפטען, איז ניט מעהר ווי אַן אונבאוואוסטע טהעטיגקייט פון דעם מענשען אין זיין קאמף פאר עקזיסטענץ. און איז דאָדורך ניט מעהר ווי אַ רעזולטאַט פון דיזעלכע אורזאכען ווי די איבריגע קולטור. געוויס באזיצט דער מענש פעהיגקייטען וועלכע קיינע פון די איבריגע מינים האָבען ניט, אַנדערש וואָלט ער קיינמאָל ניט עררייכט דיזע שטופע פון ענטוויקלונג. די האַנד, דאָס „גע-צייג פון אַלע געצייג“, איז אויך אַ ספעציעלע פעהיגקייט פון דעם מענשען, און די האַנד איז נאָך אַ פיל וויכטיגערער אינ-סטרומענט אין דער קולטור ווי די שפראַך. וואָרים ווען די שפראַך האָט געהאָלפֿען דערהאלטען און פארשפרייטען די קולטור, איז די האַנד געווען איהר בעשעפער. דאָס קען קיינער ניט אָבלייקע-נען. פון דער צווייטער זייט לייקענט אויך קיינער ניט, אַז דער מענש שטעהט גייסטיג פיל העכער ווי אַלע איבעריגע מינים, און אַז עס זענען דיזע מענשליכע פעהיגקייטען אַלע צוזאַמענ-גענומען וואָס האָבען געגעבען די מעגליכקייט פאר די קולטור וואָס מיר האָבען היינט. דער פונקט אום וועלכען עס האַנדעלט זיך, איז דיזער: אייניגע ווילען האָבען, אַז עס איז געווען דער מענשליכער גייסט, וואָס איז געווען דער הויפט פאַקטאָר אין דיזער ענטוויקלונג, וועהרענדר די אַנדערע באהויפטען, אַז עס איז ניט געווען דער גייסט, וואָס האָט זיך, אזוי צו זאָגען, אוועק-

געזעצט און אויסגעקלערט די אלע שעהנע און גוטע זאכען. דער מענש אין זיין לאנגער געשיכטע, באהויפטען דיזע, האָט קיינמאָל נישט געקלערט וועגען די גוטע און שעהנע זאכען, ער האָט זיך קיינמאָל נישט געשטעלט קיין קולטורעלע אויפגאבען. זיין וויכטיגע אויפגאבע, צוזאמען מיט אלע איבריגע חיות, איז געווען ווי זיך צו ערנערען און צו בעשיצען, און זוכענדיג זיך צו ערנערען און צו באשיצען, האָט ער אָפט געהאנדעלט גרויזאם און ברוטאל, אָהן גייסט און אָהן מאָראל, נישט ערגער פון דער חיה.

פון קינדרויזן אויף זענען מיר געוואָנט צו דעם געדאַנק, אז דער גאַנץ ערשטער מענש אויף דער וועלט האָט זיך געפונען אין גן עדן. פריער, אזוי שטייט אין דער תורה, איז באשאפען גע- וואָרען דער הימעל און די ערד, און דאָס וואסער, און דאָס ליכט, און די פיש אין וואסער, און די עופות, און די חיות, און בהמות, און די פרוכט אויף דער ערד. ערשט ווען דאָס אלעס איז געווען פאַרטיג איז באשאפען געוואָרען דער מענש דאָס אלץ צו געניסען.

די גאנצע „מעשה בראשית“ מאכט דעם איינ- דרוק עפעס ווי דער באשעפער פון דער וועלט וואָלט זיך צוגעגרייט צו א חתונה פון זיין פריינד אדם, דעם מענש, מיט זיין געליבטע חוה. פינף גאנצע טעג האָט ער געארבייט, זיך געפאַרעט, אלץ צוגעגרייט און געבראכט אין אָרדנונג, און ווען אלעס איז געווען פֿיס און פאַרטיג, דער טיש געדעקט, די מעדנים און מאכלים צוגעגרייט, האָט ער ארוינגע- בלאָזען א נשמה אין אדם, פון זיין ריפ איחס באשאפען א בא- שערטע, זיי פארבעטען אין גן עדן און צו זיי געוואָנט: דאָס אלעס איז צוגעגרייט פאַר אייך. „לכם יהיה לאכלה“. עסט און טרינקט, לאָזט זיך וואָהלנעהן, און פרוכפערט זיך און מעהרט זיך. בעסער קען מען זיך גאָר נישט וויינשען.

דיזער צושטאנד האָט געדויערט אזוי לאנג, ביז דער מענש האָט זיך פארזינדיגט, און געפאַלגט דאָס ווייב, צו עסען פון דעם עץ הדעת, צו ווערען אביסעל קלוגער. זיין גאנצע גרויס- קייט איז דאָן פאַרשוואונדען. זיי האָבען זיך געפונען בערום ובחוסר כוֹל, אָרעם און נאָקעט.



די בבא מעשה, אביסעל אנדערש, האָט ביז ניט לאַנג צוריק געגלויבט אפילו די וויסענשאפט. דער גלויבען איז איבעראל געווען פארשפרייט, אז אין אָנהויב איז די מענשהייט געווען פאָל-קאָמען, געזונט, שטארק, קרעפטיג, זאפטיג און רייך; אז די מענשהייט איז ארונטערגעקומען פון דיזער הויכער מדרגה נאָך-דעם ווי זי האָט זיך פארזינדיגט.

דער גלויבען פון די גריכען און די רוימער איז געווען אין געטער און האַלב-געטער וואָס זענען אין אַלע פּרטים געווען גלייך צו די מענשען. די גמרא זאָגט: „אם הראשונים כמלאכים אנו ככני אדם, ואם הראשונים ככני אדם, אנו כחמורים בעלמא“ (אויב די ערשטע זענען געווען ווי מלאכים, זענען מיר ווי מענשען, און אויב די ערשטע זענען געווען ווי מענשען, זענען מיר ווי פראַסטע אייזעלען). די וויסענשאפט האָט, ביז ניט לאַנג צוריק באהויפטעט, אז די ווילדע מענשען וואָס מיר קענען היינט זענען אַן אַבשטאַמונג פון אַ העכערע ראַסע, וואָס איז פארווילדעט געוואָרען. מיט איין וואָרט: אומעטום האָט געהערשט די אידעע, אז די פריהעריגע מענשען זענען געווען די בעסערע מענשען. ליידער, האָט מיט אונז געטראָפּען, וואָס עס האָט געטראָפּען צו אדם הראשון. מיר האָבען געגעסען פון דעם עץ הדעת, און מיר האָבען דערזעהן די נאָקעטקייט פון דעם ערשטען מענשען. דאָס בילד פון אונזער גן עדן, האָט זיך פארוואנדעלט אין אַ גהנום. מיר זענען אין אונזער פאנטאַזיע ארויס פון גן עדן, און דערזעהן דעם אורשפּרינגליכען מענשען:

„אין קליינע גרופען, ווי הארדעס פון חיות, ארומלויפּענדיג פון אַרט צו אַרט, זוכענדיג שפּייז; וועלכער געפינט זיין אַכרוה ביי נאָכט אין היילען, אונטער אַ בוימ, אונטער אַ ווענטעל פון האַלץ, וואָס איז צוזאַמענגעשטעלט געוואָרען אויף די געשווינדניג-קייט זיך צו באשיצען פון ווינט. זעהר אָפט געפינען מיר איהם אין אַן איינפאך לאַך, וואָס איז אויסגעהוילט געוואָרען אין דער ערד, שפּייזענדיג זיך פון פרוכטען און וואָרצלען, מאַנכעסמאָל אויך מיט פלייש פון חיות, און ער בראַקירט ניט מיט שלאַנגען, ווערים, היישריקען און מוראשקעס.“ (ביוכער)

דער ווילדער מענש איז געוועהנליך ברוטאָל. ער ווייסט ניט פון קיין יאָר, מאָרעס, אָדער זעכט, ער פּוזט דאָס, וואָס די נויט-



עלטסטען באטראכט פאר אן „עיר מקלט“. אין די טאָנאָ אינז-  
לען, ווען שונאים טרעפען זיך אויף דעם „הייליגען אָרט“, מווען  
זיי ווערען פריינט. דאָ קאָן מען זעהן דעם אָנהויב פון די היי-  
ליגקייט פון דעם מזבח. ביי אידען האָט מען א פארברעכער  
ניט געטאָרט אַוועקנעמען פון מזבח. אין סומאטרא איז דער  
פלאץ פאר די פייערליכסטע שבועה, דער בית עולם; אין מי-  
טעל-אַלטער פלעגט מען אין גאנץ אייראָפּא זעהר אָפט געבען  
א שבועה אויף דעם „הייליגען אָרט“. ביי אידען האָבען ניט  
לאנג צוריק נאָך פאסירט דין תורה'ס מיט טויטע. אין צייט  
פון א מגפה פלעגט מען שטעלען א חופה אויף דעם בית עולם.  
דאָס געהן אוועקטראָגען עסענווארג צום קבר, דאָס נאָכ-  
זאָגען שבחים דעם טויטען איז זעהר אָפט געווען פארבונדען  
מיט א שטיקעל ריזע. אָט דיווער געהן אויף „קבר אבות“ איז  
דער אָנפאנג פון פילגרימען, פון עולם רגל זיין, א. א. וו.

און אזוי זעהען מיר פון אלע זייטען באווייזען, וועלכע  
רעכטפארטיגען דעם שלום פון לעצטען קאפיטעל, וואו עס איז  
באהויפטעט געוואָרען, אז אלע רעליגיעזע צערעמאָניעס, קומען  
פון דעם גלויבען, אז די נשמות פון די טויטע קענען טאָן  
שלעכטס און גוטס און אז מען קען זיי מפיס זיין.

דאָס ערשטע „הייליגע אָרט“ איז דאָס אָרט וואו די טויטע  
ליגען באגראָבען; דיווער פלאץ ווערט מיט דער צייט צום טעמ-  
פל; דאָס אָרט אין דעם טעמפל וואו מען פלעגט ארויפ-  
לייגען די עסענווארג ווערט מיט דער צייט דער מזבח. עסענ-  
ווארג און טרינק-זאָכען וואָס מען בריינגט צו די טויטע ענט-  
וויקעלט זיך צו קרבנות; קרבנות פון לעבעדיגע מענשען, צו-  
קאָלעטשען זיך, אָפּשניידען די האָר, וועלכע מען זעהט אור-  
שפּרינגליך טאָן פאר טויטע, זעהט מען אויך מקריב זיין פאר  
גאָט. פאסטען אלס באגלעבנים צערעמאָניע געהט איבער אין  
פאסטען פאר גאָט. זינגען שבחים צו די טויטע ענטוויקעלט זיך  
צו שבחים און תפילות פאר גאָט. דאָס אויפהאלטען פון פייער  
ביי די טויטע און אויף דעם מזבח; דאָס הייליגע אָרט און דער  
טעמפל דינען ביידע גלייך אלס רעטונגס-אָרט, א. א. וו.,  
א. א. וו.

אין מעגליך, אז דיווע אלע זאָכען זאָלען ענטשטעהען פון

זיך זעלבסט, אָהן אַ שייכות איינס מיט ס'אַנדערע? אי מעגליך, אז מענשען האָבען אַן אייגענעם באַגריף פון גאָט? שטעלט זיך פֿאַר, אז מענשען האָבען געגלויבט, אַז עס איז דאָ אַ באַשעפֿער אויף דער וועלט, וועלכער רעגירט איבער אלעס און אלעמען. ווי אזוי איז מעגליך, זיי זאָלען מאַכען דיזעלבע צערעמאָניעס פֿאַר דיזען גרויסען אַלמעכטיגען באַשעפֿער, ווי זיי מאַכען פֿאַר די געוועהנליכע טויטע, פֿאַר זייערע אייגענע חברים? און ווי איז עס מעגליך, אַז איבעראַל, אין פֿאַרשידענע טיילען פון דער וועלט, צווישען שבטים וואָס האָבען קיינמאָל ניט געוואוסט איינער פון דעם צווייטען זאָלען עקזיסטירען די זעלבע צערעמאָניעס צו גאָט און זייערע פֿאַרשטאַנדענע, ווען דיזע צוויי זאָלען ניט האָבען קיין שייכות?

דאָס איז אָבער נאָך ניט אַלץ. ווען די רעליגיעזע צערע-מאָניעס זאָל ניט אָפּשטאַמען פון באַגרעבעניס-צערעמאָניעס, וואָלט געווען אונמעגליך זיך צו ערקלערען פֿאַרשידענע מנהגים, וועלכע זיינען אויגענשטיינליך אַבסורד. ווי אזוי וואָלטען מען-שען געקענט קומען צום געדאַנק, ווי די מעקסיקאַנער, למשל, אַז אַ שטיינערנע כלי פֿול מיט מענשליכע בלוט וועט צופֿרי-דענשטעלען די זון? אָדער אַז די זון איז צופֿרידען פון ברענען ווייהרליך, ווי די עגיפּטער האָבען געדענקט? אויף וועלכען מעגליכען אופן, וואָלטען די פֿעראַנער געקענט קומען צום גע-דאַנק, אַז די זון וועט זיין צופֿרידענגעשטעלט, ווען מען וועט בלאָזען צו איהר האָר אויסגעריסען פון די ברעמען? אָדער וואָרום זאָלען די אידען דענקען, אַז יהוה וועט זיין צופֿרידען, ווען זיי וועלען אַרויפֿלייגען אויפֿ'ן מזבח פֿלייש, ברויט, וויין און ווייהרליך, די זעלבע זאכען וואָס די עגיפּטער האָבען גע-ברויכט אויף זייערע אַלטאַרס צו זייערע מיסיעס? ווען מען נעמט אָבער אָן, אַז דיזע אלע מנהגים קומען פון די אָפּפֿער צו די טויטע, דאן באַקומען די אלע שיינבאַרע משוגענ'ן אַ זין. פון פֿאַרשידענע זייטען זעהן מיר די באַווייזע, אַז דער אור-שפּרונג פון רעליגיעזע צערעמאָניעס, אָדער בעסער, דער אור-שפּרונג פון רעליגיאָן, שטאַמט פון דער אורשפּרינגליכער אידעע וועגען טויט און פון די באַגרעכניס-צערעמאָניעס וואָס קומט פון דיזען אַרויס.

ווי אזוי פון דעם אלעם האָט זיך אנטוויקעלט די אידעע  
פון אן איינצעלנעם גאָט, איז א גאנץ באזונדער פראגע, אין  
וועלכער איך קען דאָ ניט אריינגעהן.



די מאטעריעלע קולטור





## די מאטעריעלע קולטור.

אונטער דעם וואָרט „קולטור“ ווערט געווענ-  
ליך פארשטאנען בילדונג אָדער ציוויליזאציע. מען זאָגט א  
קולטור-מענש, און מען מיינט אן אויסגעבילדעטען, באלעהרטען  
און ציוויליזירטען מענשען; מען זאָגט אויף איינעם, ער פאר-  
שפרייט קולטור, און מען מיינט, ער ארבייט אויף דעם ליטע-  
רארישען געביט, אָדער ער פארשפרייט וויסענשאפט א. ז. וו.  
מיט איין וואָרט: מיר זיינען געוואוינט צו פארבינדען דאָס  
וואָרט „קולטור“ מיט עטוואָס אידעאלעם, גייסטיגעם, אָבער  
ניט מיט מאטעריע, ניט מיט גשמיות.

אויב דאָס איז אמת, וואָס'ער זין האָט דאן צו זאָגען:  
„מאטעריעלע קולטור“? וואָס'ער שייכות האָט קולטור, וועלכעס  
איז נאָר רוחניה, מיט מאטעריע, וועלכעס איז גשמיה? דער  
תירוץ איז, אז דער ערשטער טייטש פון דעם וואָרט, דער  
טייטש וואָס באציהט זיך אויף בילדונג, איז נאָר איין העלפט,  
און ניט די וויכטיגסטע העלפט פון דער באדייטונג פון דעם  
וואָרט „קולטור“. אָט הערען מיר דאָס וואָרט „קולטור“ גע-  
ברויכט אין א צוזאמענהאנג, וואָס דער גרויסער עולם איז  
געוואוינט צו באטראכטען אין פונקט א פארקערטען זין ווי  
עטוואָס ערהאבענעם, ווי דאָס וואָרט „אגריקולטור“, וואָס  
מיינט ניט מעהר ווי ערד ארבייט.

דיזער איינער ביישפיעל צייגט אויפ'ן שטעל, אז דאָס  
וואָרט „קולטור“ ווערט געברויכט אויף פארשידענע — און  
ווי מאנכע קאָנען מיינען — גאנץ געגענעזעצטע זאכען.  
דאָס וואָרט „קולטור“ פאר זיך גענומען, מיינט ניט  
מעהר ווי באארבייטען, אנטוויקלען, אויסבעסערען, אויס-  
פיינערען. מען קאָן דאדורך קולטיווירען די ערד,  
ווי מען קאָן קולטיווירען קונסט, אָדער ליטעראטור, אָדער א

געשמאק, אָדער פריינדשאפט. מיט אנדערע ווערטער: די טעטיגקייט פון באארבייטען, אויסבעסערען, אָדער אנט-וויקלען הייסט קולטור. דער רעזולטאט פון קולטור איז ציוויל-ליזאציע. די טעטיגקייט פון דעם מענשען אין די לאנגע אונ-צעליגע דורות פון זיין עקזיסטענץ צו באשאפען, צו באאר-בייטען, צו פארענדערען און צו אנטוויקלען אלע די זאכען, וואָס ער האָט נויטיג, אָדער נויטיג געהאט פאר זיין עקזיסטענץ, פאר זיין שוין און פאר זיין פארגעניגען — אלע דיזע טעטיגקייט איז קולטורעלע טעטיגקייט. דער סך הכול, אָדער ריכטיגער, דער שם הכולל פאר דיזע טעטיגקייט, איז די „מאטעריעלע קולטור“, און איהר רעזולטאט — די ציוויליזא-ציע.

דיזע דעפיניציע פון „קולטור“ און „מאטעריעלע קולטור“, וועט, איך האָב מורא, ניט נושא חן זיין ביי אלעמען. אייניגע וועלען אפשר מאכען די איינווענדונג, אז איך האָב ניט געלאָזען קיין פלאץ פאר די גייסטיגע קולטור, פאר די עסטעטישע קול-טור, אין וועלכע עס געהען אריין די וויסענשאפט, די פילאָ-סאָפיע, די קונסט, ווי מאלעריי, מוזיק און פאָעזיע, וועלכעס איז נאָך די באהויפטונג פון פיעלע, א חלק אלה ממעל. אָבער ניט קוקענדיג אויף דעם, און ניט קוקענדיג אויף דעם, וואָס אויף דער פראַגראם פון דיזע לעקטשורס איז דאָ די „גייסטיגע קולטור“, און די „עסטעטישע קולטור“, אלס ספעציעלע טעמאס, און וואָס די אנדערע פאָרטערענער וועלען אפשר אויפמאָלען א גאנץ אנדער בילד; ניט קוקענדיג אויף דעם, האָב איך זיך ניט אָפגעשטעלט צו מאכען מיין דעפיניציע אזוי ברייט, אז זי זאָל אין זיך ארייננעמען אלע קולטורען.

# 1.

דער דארווייניזם האָט פעסטגעשטעלט דעם פאקט, אז די פארשידענע מינים האָבען זיך דערהאלטען און אנטוויקעלט, און האָבען אנטוויקעלט זייערע באזונדערע אייגענשאפטען דורך נאטירליכע אָבקלייבונג אָדער צופאסונג אין דעם „קאמף אומ'ס דאזיין“. די „מלחמת החיים“ איז געווען אזוי דער גרויסער

דער פארטשריט, אזוי, אז זעהר אַפּט קאן מען ניט ארויסזעהן דעם ווירטשאפטליכען כאראקטער פון א באוועגונג, און מען שרייבט איהר צו גאנץ אנדערע מאַטיווען, ווי, למשל, די קרייצ-ציגע אין מיטעל אלטער, דעם בירגער קריגע אין אמעריקא און די נייצעייט, אָדער זאָגאר די רוסישע רעוואָלוציאָן אין די גאנץ לעצטע צייט.

פון דעם אלעם געזאָגטען וועט זיין לייכט איינצוזעהן, אז עס מוז זיין די ווירטשאפטליכע טעטיגקייט, וועלכע איז דער גרונד פון דער גאנצער „מאטעריעלער קולטור“, וועלכעס איז ניט מעהר ווי דער פונדאמענט פון אלע קולטור.

אָבער דיזעס ווערט באקעמפט. ניט נאָר די פילאָ-זאָפּען, וועמעס ספּעציעלע אויפגאבע עס איז צו באווייזען די גרויסקייט פון דעם מענשליכען גייסט, נור אויך די עקאָנאָמיס-טען, די וואָס באשעפטיגען זיך מיט ריינער מאטעריע, מיט דער ווירטשאפט, אויך די פארשטעלען זיך מיט דעם גייסט.

ווי אזוי ענטוויקעלט זיך די ווירטשאפט? וועלכעס איז דער כוח, וואָס טרייבט איהר צו פארענדערונג? די מייסטע עקאָנאָמען ענטפערען: דער גייסט. גראדע ווי ביי דער גאנצער קולטור ווערט באהויפטעט, אז עס איז דער מענשליכער גייסט, וואָס האָט אויפגעטאָן אלע וואונדער, גראדע אזוי, ווען עס קומט צו דער ווירטשאפט ווערט באהויפטעט, „אז דער מענש איז באשאנקען מיט א ספּעציעלע „עקאָנאָמישע נאטור“, א מתנה וועלכע איז צו קיין אנדערע באשעפעניס ניט געגעבען געוואָרען. פון דיזע „עקאָנאָמישע נאטור“, זאָגט מען, שפּרינגט ארויס א פרינציפ, וואָס קאנטראָלירט אלע מענשליכע האַנדלונגען, וואָס זענען בארעכענט צו באפרידיגען זיינע באדערפ-ניסע“. און דיזע „נאטור“ איז אזעלכע, וואָס טרייבט איהם צו באפרידיגען וואָס מעהר פון זיינע באדערפניסע מיט וואָס וועניגער אָפּפער, אָדער אַנשטרענגונג פון זיין זייט. מיט אַנ-דערע ווערטער, עס איז ביי דעם מענשען דאָ אן איינגעבוירענע נאטור צו זיין „עקאָנאָמיש“, צו וועלען נעמען וואָס מעהר, און געבען וואָס וועניגער. די עקאָנאָמישע נאטור זיינע, האָט איהם געטריבען ביסלאַכווייז איינצורייכען אַט דיזע גאנצע וואונדער-ליכע אָרגאַניזאַציאָן, וואָס מיר קענען היינט צו טאָן.

מיט אזא השערה, הייבען זיך אָן אלע וויסענשאַטליכע אונ-  
טערוזוכונגען וועגען אינדוסטרי, זאָגט קארל ביוכער אין זיין  
באריהמטען בוך „ווירטשאַפטליכע ענטוויקלונג“. א טעאָריע,  
אנב אורחא, זעהר גוט צוגעפאַסט צו פאַרטיידיגען דעם קאַפּי-  
טאַליזמוס, און קארל ביוכער, וועלכער איז ניט קיין סאָציאַליסט  
לייקענט אָב די גאַנצע טעאָריע, און באַווייזט מיט אַ גרויסע צאָל  
פאַקטען, אַז די נאַטור איז ניט איינגעבוירן ביי דעם מענשען,  
אַז זי איז גיכער אנגעאייגענט.

ווען עס וואַלט געווען אמת, זאָגט ביוכער, אַז דער מענש ווערט  
געבוירען מיט אזא עקאָנאָמישע נאַטור, וואַלט די נאַטור זיך  
באדארפט ארויסצייגען ביי דעם פּרימיטיווען מענשען. און דאָס  
זעהט זיך גאָר ניט ארויס, ווען מען באטראכט דעם אורשפּרינג-  
ליכען מענשען, וואו מיר געפינען איהם היינט. און ניט נור ביי  
דעם ווילדען, אפילו ביי דעם ציוויליזירטען מענשען, פעהלט ניט  
קיין סמנים, וואָס באווייזען, אַז דיזע עקאָנאָמישע נאַטור, איז  
ניט קיין געבוירענע.

רעדענדיג פון די ווילדע מענשען אין בארנעא, שרייבט  
מר. דאלטאָן, אַז מען האָט זיי „געפונען אין אַ פּאַלשטענדיג  
ווילדען צושטאַנד; ניט זיי קולטיווירען די ערד, און ניט וואָנען  
זיי אין וועלכע עס איז הייזער; זיי עסען ניט קיין רייז און קיין  
זאַלץ; זיי חבּר'ן זיך ניט איינס מיט ס'אַנדערע, נור באַרדזשען  
ארום אין די וועלדער ווי ווילדע חיות; די געשלעכטער באגעגע-  
נען זיך אָדער אין די קוסטארעס, אָדער דער חתן שלעפט אַוועק  
אַ פרוי פון וועלכען עס איז דערפֿעל (קאָמפּאנג). ווען די קינדער  
זענען גרויס גענוג אויף זיך אליין אויפצופאַסען, צושיידען זיי  
זיך נעוועהנליך, ניט דענקענדיג איינס פון ס'אַנדערע. ביינאַכט  
שלאַפען זיי אונטער וועלכען עס איז גרויסען בוים, וועמעס צוויי-  
גען הענגען אראָב נידריג. צו דיזען בוים פעסטעווען זיי צו די  
קינדער ווי אין אַ הוידעלעקע. ארום דעם בוים מאַכען זיי אַ פייער,  
צו פארטרייבען די ווילדע חיות און די שלאַנגען. זיי דעקען זיך  
צו מיט אַ קאָרע פון אַ בוים, און זיי וויקלען איין די קינדער  
אין אַ קאָרע“.

ווי מען קען זעהן, לעבט זיך דיזע ווילדע ניט ווי אין אַ  
גן עדן. און הגם זיי זענען די ווילדעסטע שבטים, וואָס מען



האָט ביז איצט ענטדעקט, שטעהן זיי דאָך ניט אויף די גאנץ נידריגסטע שטופע פון ענטוויקלונג, ווארום ווי מיר זעהן, קענען זיי שוין דעם געברויך פון פייער, און עס זענען בלי ספק געווען צייטען, ווען די מענשען האָבען נאָך ניט געוואוסט פון פייער. אז ביי דיזע ליטע איז ניט שטארק אנטוויקעלט די „עקאָנאָ-מישע נאטור“ קאָן מען זיך לייכט פאָרשטעלען. אָבער מען דארף זיך גאָרניט אַרונטערלאָזען צו די נידריגסטע שיכטע פון דער מענשהייט. ווען מען באטראַכט אנדערע ווילדע שבטים, וואָס שטעהן פיל העכער אויף דעם לייטער פון אנט-וויקלונג איידער די, וואָס מיר האָבען נאָר וואָס ציטירט, גע-פינט מען אזעלכע זאכען, וואָס באווייזען לייכט ווי וועגיג מען קאָן זיך פארלאָזען אויף דעם מענשענס איינגעבוירענעם גייסט און אויף זיין „עקאָנאָמישע נאטור“.

דער פרימיטיווער מענש איז ווי א קליין קינד, און האָט קיין באגריף פון שפאָראמקייט אָדער עקאָנאָמיע. ער ארבייט ווען ער מוז, און ער עסט ווען ער האָט וואָס. ווען ער האָט צופיל, און דאָס טרעפט אַמאָל ביי איהם, פרעסט ער צום קראנק ווערען, און ווען ער האָט ניט וואָס צו עסען, און דאָס טרעפט אָפטער, הונגערט ער, און באנוצט דעם „הונגער גארטעל“, אזא מין גארטעל, וועלכען דער ווילדער באנוצט איינצוציהען דעם בויך ער זאָל ניט אזוי פיהלען דעם הונגער. „ווען מען בארעכענט“, זאָגט ביוכער, „ווי שווער עס איז אָפט פאר דעם ווילדען צו געפינען זיין נאהרונג; וואָסער גרויסע ראָלע דער הונגער שפילט אָפט ביי איהם, וואָלט מען געקענט מיינען, אז דער הונגער אליין וואָלט באדארפט זיין גענוג איהם צו לערנען צו באהאלטען זיין שפייז, ווען ער האָט צו-פיל, אויף שפעטער. אָבער די באטראכטונג פון פילע רייזענדיקע צייגט פונקט דאָס פארקערטע“. וועגען די אינדיאנער פון נאָרד אמעריקא, זאָגט העקעוועלדער, אז „זיי זענען ניט געוואוינט אַנצוזאמלען שפייז, אויסער א ביסעל אינדיאנער קאָרן, גע-טרוקענטע בעבלעך און עטליכע אנדערע ארטיקלען. דאָרד זענען זיי אָפט אין גרויס גויט, און ניט זעלטען פעהלט זיי די נויטיגסטע לעבענס מיטעל, ספעציעל אין צייט פון מלחמה“. און וועגען די סאָוט אמעריקאנער שבטים באמערקט אן אַני-

דערער: „עס איז געגען זייער באטור צו האלטען לעבענס- מיטעל פאר לענגער ווי איין טאג“.

„און ווען דיזע פעלקער“, באמערקט צו דעם קארל ביוכער, „צוליב דעם קורצזיכטיגען אפזיכט פון די איירא- פעער צו מאכען פראפיט, קריגען אין זייערע הענט מאדערנע וואפען, מאכען זיי געווענליך א שרעקליכען חורבן צווישען די ווילדע חיות. די אויסראטונג פון די גרויסע צאָהל באַפֿאַלֿאַ האָרדעס אין נאָרד אמעריקא איז באקאנט. די גרעסטע קוואַנט- טיטעמען פון פלייש האָבען זיי געלאָזען צווישען די בויער- ניט באנוצט אום אין ווינטער צייט, ווען דורך דעם טיפען שנע איז אונמעגליך צו געהן אויף דער יאגד, צו פאלען א קרבן פון דעם שרעקליכסטען הונגער, ווען די קאָרע פון בויער און וואַרצלען פון גראַז איז ניט געווען צו שלעכט פאר זיי“.

אפילו צווישען די מעהר פארטגעשריטענע שבטים פעהלט ניט דיזער כאראקטער שטריך. „ווען די דינער האָבען באקומען זייערע פאָרציעס“, דערצעהלט פ. פאנגע, „בין איך זיכער און די ערשטע עטליכע טעג האָבען זיי געלעבט בעסער פון מיר. די בעסטע ציגען און געפליגעל זענען באלד געוואָרען פארשלוגן- גען. ווען איך האָב זיי ארויסגעגעבען פאָרציעס פאר צוויי וואָכען, פלענען זיי עס געווענליך פארצערען אין א צולאָ- זענעם וועג, די ערשטע דריי אָדער פיער טעג, אום נאכהער צו בנגב'ענען פון אונזער זאפאס, צו בעטלען פון מיר אָדער צו הונגערען“.

עס איז באוואוסט ווי די אינדיאנער אין אמעריקא, און די אפריקאנער האָבען אָפט געגעבען די אייראָפּעער די טייער- סטע פּעלען, ניט זעלטען גאנצע שטרעקען לאנד פאר א בלייש- טשענדיג גלעזעל, פאר א צאצקע, אָדער עפעס אנאנדער קלייניגקייט, וואָס איז זיי געפעלען.

פון דעם אלעם קאן מען זעהן, אז דער באגריף פון עקאָ- נאָמיע, פון ווערט, שוין ניט צו רעדען פון מעהר-ווערט, איז ניט זעהר שטארק אנטוויקעלט ביי דעם ווילדען מענשען.

עס איז אמת, אז פון דער אנדער זייט, צייגט דער ווילדער מענש ארויס א גייציגקייט, א ווילדען חשק צו אלעם וואָס ער זעהט, און איז פארטיג צו טאן אלץ אין דער וועלט

צו באקומען די זאך, וואָס ער וויל. אָבער דאָס איז נאָר אויף אַ מינוט. פונקט ווי אַ קינד וואָס וויל אלץ וואָס עס זעהט, און פארניכטעט עס אזוי שנעל ווי עס האָט זיך אָנגעזעטיגט דערמיט, פונקט אזוי וויל דער ווילדער אלץ וואָס ער זעהט — אויף די מינוט. אָבער דאָס צייגט ניט קיין עקאָנאָמישע נאטור. און „עקאָנאָמישע נאטור“ זעצט פאָראַויס אַן אַבשאצונג פון ווערט, אַן איבערלייגונג און איבערדעכענונג, אַן אַבוועגען און אַבמעסטען פון צייט און ארבייט, אַ פאָראַויסזעהן פון דער צוקונפט. אָבער קיינע פון די אייגענשאפטען און ניט איינס פון די מעלות, האָט אין זיך דער ווילדער מענש. ער מעסט ניט און פארשטעהט ניט ווי צו מעסטען די צייט. ער האָט ניט קיין באגריף פון ווערט, און האָט ניט קיין מיטעל אַבצושאצען ווערט; ער קאָן ניט רעכענען, ער האָט זאָגאר ניט קיין ווערטער פאר גרעסערע סומען; ארבייט האָט ביי איהם קיין ווערט ניט, און ער ארבייט נאָר דאן, ווען ער איז געצוואונגען פון הונגער. ער פארשטעהט אפילו ניט אַפצושפאָרען און באהאלטען אַ טייל פון זיין שפיץ אויף אַ שלעכטע צייט. ער פרעסט זיך אָן צום פלאצען, און פארניכטעט וואָס ער קאָן ניט מעהר אויפפרעסען, אום צו הונגערען ווען ער האָט ניט צום עסען.

#### 4.

איצט שטעלט זיך די פראגע: ווי אזוי איז דער מענש דערגאנגען צו די וואונדערבארע ווירטשאפטליכע אנטוויקלונג, וואָס מיר זעהן היינט?

אַ פאָלשטענדיגען אנטוואָרט אויף די פראגע, קאָן די וויסענשאפט נאָך דערווייל ניט געבען. ווי שוין געזאָגט, נעמט מען די מייסטע השערות פון די ווילדע שבטים, וואָס עקזיסטירען נאָך היינט, אָבער מען האָט נאָך דערווייל ניט אויסגעפונען קיין שבט, וואָס שטעהט אויף די גאָר נידריגסטע שטופע פון אנטוויקלונג. אפילו די ווילדעסטע מענשען, וואָס מיר קאָנען האַבען שוין וועלכע עס איז אַרגאניזאציען. מען האָט נאָך דערווייל ניט אויסגעפונען קיין שבט, וואָס קאָן זיך ניט באַנוצען מיט פֿייער. פֿונקט ווי אין דער באַלאָגישע פערדלסט נאָך

דערווייל דאָס מיטעלגליעד צווישען דער אַפּע און דעם מענשען.  
אזוי פּעהלט אין דער סאָציאלאָגיע האָס מיטעלגליד צווישען  
דעם חיה'ענליכען מענשען און דעם ווילדען, וואָס לעבט  
געוויסערמאָסען אין אַן אָרגאניזירטער געזעלשאַפּט.

פון אַ פאָלשטענדיגע, גאנץ גענויע ערקלערונג קאָן אַלואָ  
קיין רעדע ניט זיין. אזא גאנץ פאָלשטענדיג גענויע ערקלערונג  
גיבט עס איבערהויפט ניט אין דער וויסענשאַפּט, און מיר  
מוזען זיך באַנוגענען מיט דעם מאטעריאל וואָס מיר האָבען,  
און פון דעם זוכען אַרויסצוגעפינען, אויף וויפיל מעגליך, דעם  
גאנצן פון דיזער אַנטוויקלונג. מען טאָר אויך ניט פאַרגעסען, אז  
צו געבען אפילו די קורצעסטע באשרייבונג, וואָלט פאַרנומען  
פיל, פיל מעהר צייט ווי מיר האָבען דאָ היינט אַווענד, דאָס  
הייסט, אז אויף דעם בעסטען אופן וואָלט מײן בילד אַרויס-  
געקומען אַביסעל צו בלאָס.

מיר האָבען שוין עטליכע מאל באַמערקט היינט אַווענד,  
וועגען די גאָרונג, אלס ערשטע נויטווענדיגסטע באדינגונג  
פאַר דער עקזיסטענץ פון יעדע לעבעדיגע באשעפעניש. דיזע  
נויטווענדיגקייט, און דאָס האָבן מיר אויך שוין דערמאָנט, האָט  
דעם מענשען געפירט צו אַנטוויקלען די טעכניק. דער מענש  
בעסערט אויס זיין קערפּער מיט דעם, וואָס ער בעסערט אויס די  
געצייג, מיט וועלכע ער אַרבייט. אָבער דאָס איז נאָר איין טייל  
פון דער געשיכטע. דער צווייטער, און דער וויכטיגסטער טייל  
איז, זיין געזעלשאַפּטליכעס צוזאַמענלעבען. מאַנכע פאָליטישע  
עקאָנאָמען האָבען ליב אויפצוהאַרפּען אַ בילד פון ראַבינזאָן  
קרוואָ, אָבער די געשיכטע ווייס ניט פון קיין ראַבינזאָן קרוואָ.  
אפילו ראַבינזאָן קרוואָ, ווי די פאַנטאַזיע דערזעלט פון איהם,  
איז אַ פראָדוקט פון זיין פריהערדיגער פאַרגאַנגענהייט. ער  
וואָלט פון הונגער געשטאַרבן, ווען ער וואָלט גיט געהאַט  
די ערפאַרונג פון אלע פריהעריגע דורות וואָס ער האָט מיטגע-  
בראַכט פון זיין לאַנד. אפילו דער רבונג של עולם האָט שנעל  
אויסגעפונען „כי לא טוב היות אדם לבדו“, עס איז גוט  
פאַר דעם מענשען צו זיין אליין. און דער מענש, אפילו דער  
ווילדעסטער, האָט שנעל אויסגעפונען, אז ער קאָן אליין גיט  
עקזיסטירען, אז אום צו עקזיסטירען און צו קאָנען קעמפּען



קענען דער רויהער נאטור, מוז ער ארבייטען צוזאמען מיט אנדערע מענשען, אָדער פארטיילען זיין ארבייט צווישען די אנדערע מענשען. אָט אין דעם ליגט דער סוד פון דער גאנצער ווירטשאפטליכער אנטוויקלונג. „די מענשליכע ארבייט“, זאָגט מילער־לייער אין זיין אינטערעסאנטען בוך „פאזען דער קולטור“, — „די מענשליכע ארבייט ערהאלט איהר אונפאר־גלייכליכע קראפט אין גאנצען דורך דעם, וואָס יחידים ווירקען צוזאמען, דורך פארגעזעלשאפטונג“.

„דורך פארגעזעלשאפטונג ווערען איבערגעוועלטליגט אזעל־כע ארבייטען, צו וועלכע דער יחיד וואָלט זיך בשום אופן ניט געקאָנט נעמען. און עס זענען דאָ צוויי ארטען פון צוזאמענ־ווירקען, לויט די אויפגאבען, אום וועלכע עס האנדעלט זיך, וועלכע זענען פאר דעם יחיד צו שווער, אָדער צו שוועריג.“ וואָס ער מיינט מיט דעם, ערקלערט מילער־לייער אזוי :

ווען די ארבייט איז צו שווער, דאן געהט דאָס צוזאמענווירקען נאָך דעם פרינציפ פון קאָאָפּעראַציע. דאָס הייסט, מעהרערע מענשען נעמען זיך צוזאמען, און טוען צוזאמען, מיט זייערע פאראייניגטע קרעפטען איין און די זעלבע זאך, ווי למשל, אומווארפען א בויס, וועלכען דער יחיד קאן פון אַרט ניט רירען. איז די ארבייט צו שוועריג, דאן ווערט אָנגעווענדעט אן אנדער פרינציפ פון צוזאמענווירקען : די ארבייטס־טיילונג. דאָס הייסט, מען פארטיילט די ארבייט אזוי, אז יעדער איינער טוט א באזונדער זאך, און אלע צוזמען ברענגען אזוי ארום פארטיג די ארבייט. די ארבייטס־טיילונג, איז ניט מעהר ווי אנאנדער פארמע פון קאָאָפּעראַציע, וואָרים ווען הער בעקער באקט ברויט, דער שוסטער מאכט שיד, דער שניידער קליידער, א. ז. וו. איז דאָס א פארטיילונג פון ארבייט, אָבער דיווע פארטיילונג איז ניט מעהר ווי א צוזאמענווירקען פון די מענ־שען, יעדער ביי א באזונדער טייל, אום אלע צוזאמען זאָלען בעסער און לייכטער פארטיג מאכען דעם גאנצען באדארף פון אלע. עס איז נאָך דאָ א דריטער פרינציפ, אָבער דיווער דריטער פרינציפ איז ניט מעהר ווי א פארטזעצונג פון די ערשטע צוויי. דאָס איז א פארטיילונג און א פארבינדונג און איין צייט, אָדער וויסענשאפטליך גערעדט, א פריבנדונג פון קאָאָפּעראַ



ציאָן און דיפערענציאציאָן. ווען דער טשעסלער פארבינדט זיך מיט דעם מויערער, מיט דעם בלעכער, מיט דעם מאָלער, מיט דעם עלעקטריקער א. ז. וו. צו בויען אַ הויז, איז דאָס ניט מעהר ווי אַ פארבינדונג פון טיילונג און קאָאָפּעראַציאָן: דאָס זענען די איינציגע וועגען, וואָס די מענשהייט האָט ביז איצט אויסגעקלערט: קאָאָפּעראַציאָן און פארטיילונג פון ארבייט. און דיזע פרינציפּען זעהן מיר ווירקען דורך דער גאנצער מענשליכער געשיכטע. אָנהויבענדיג פון דער גאנצער שטער שטופע: קאָאָפּעראַציאָן, איבערגעהענדיג צו דער צווייטער שטופע — די פארטיילונג פון ארבייט, ביז ענדליך די העכסטע שטופע: פארטיילונג און קאָאָפּעראַציאָן צוזאמען, ווי מיר זעהען עס היינט.

## 5.

לאָמיר איצט זעהן ווי אזוי דער פרימיטיווער מענש האָט אזוי צו זאָגען, געמאכט אַ לעבען. ביז איצט פלעגט מען פארטיילען די אורשפרינגליכע שבטים לויט דעם ווי זיי האָבען באשאפען די מיטלען צום לעבען: אין יענער, פישער, פיהצוכטער און אקערבויער. עס איז אָנגענומען גוואָרען, אז יעדעס פאָלק האָט דורכגעמאכט די פיער שטופען פון אנטוויקלונג. מען איז ארויסגעגאנגען פון דעם שטאנדפונקט, אז דער פרימיטיווער מענש האָט אָנגעהויבן בען זיין שפיץ קארטע מיט פלייש, און דאן, אונטער דעם דרוק פון נויט, איז ער איבערגעגאנגען צו גראָזווארג. קארל ביכער אין זיין דערמאָנטען בוך „ווירטשאפטליכע אנטוויקלונג“ באשטרייט דיזעס. עס איז אמת, אז מאנכע פעלקער, האָבען זיך אזוי אנטוויקעלט, אָבער דיזע, באהויפטעט ביכער, דארף מען ארויסלאָזען פון חשבון, זוייל זיי האָבען געוואוינט אין גענעדען וואו זיי האָבען זיך ניט געקאָנט העלפען, ווי יענער און פישער אויף דעם ווייטען צפון, אָדער פיהצוכטער אין די סטעפעס פון דער אלטער וועלט. מען דארף גיכער, זאָגט ער, זעהן ווי האָבען זיך אנטוויקעלט די מענשען אין די טראַפישע דיסטריקטען פון אמעריקא, אפריקא, אויסטראליא א. ז. וו. אין דאָ געפֿינט ער, אז דער פרימיטיווער מענש האָט אָנגעהויבן

ווענדיגקייט אין קאמף צווינגט איהם צו טוען. ער מאָרדעט זיינע קינדער ווען זיי פאלען איהם צו לאסט אויף זיינע וואנדער-רונג; ער באפרייט זיך פון זיינע אלטע, ווען זיי קענען מעהר נישט ארבייטען; ער מאָרדעט און פרעסט זיינע מיטמענשען, ווען ער נעמט זיי געפאנגען; ער נעמט ראכע, בלוטיגע ראכע פאר אן עולה, וואָס מען טוט איהם, לויט זיין כעס אָדער לויט דעם ווי זיין פיזישער כח ערלויבט איהם.

ער קען נישט ציילען, אָדער רעכנען; ער האָט אפילו נישט קיין ווערטער פאר דיזע זאכען. אפילו היינט זענען נאָך דאָ ווילדע וואָס קענען מעהר ווי צוויי נישט ציילען. זיין שפראך איז באשרענקט ער האָט נישט קיין ווערטער אויסצודריקען אפילו די פאָרגעדאנקען וואָס ער פארמאָגט. ער איז גאָר נישט אזא גרויסער קאָפּ מענש, און מיט זיין גייסט איז גאָר נישט דאָ וואָס זיך גרויס צו האַלטען.

די אלע שענע און גוטע זאכען, וואָס דער מענש האָט זיך סוף כל סוף ערוואָרבען, זענען איהם אָנגעקומען מיט שווערע מיה און מאטערניש. זוכענדיג צו געפינען שפייז און שוץ פאר זיין קערפער האָט ער לאַנגזאָם, אין פארלויף פון מיליאָנען יאָהרען, און מיט זיינע נאטירליכע פעהיגקייט צום דענקען, צום רעדען און צו געברויכען די האַנד, ענטוויקעלט. אלע די גוטע און שעהנע זאכען, און צוזאמען מיט זיי אויך זיינע אייגענע פעהיגקייט. ד. ה. זיין אייגענעם גייסט, שפראך א. ז. וו. דיזעל-בע נויטווענדיגקייט, וואָס האָט געפיהרט צו די ענטוויקלונג פון די מאטעריעלע זאכען, האָט אויך געפיהרט צו דער ענטוויקלונג פון דעם מענשליכען גייסט גופא, און אלע די זאכען, וואָס שיינען צו זיין די ארבייט פון דעם גייסט.

## 2.

דער סתם מקשן קען דאָ פרעגען: פון וואנען ווייסען מיר ווי אזוי די ענטוויקלונג איז צוגעגאנגען? אויף דעם קען מען ענטפערן: אויף גאנץ זיכער ווייס מען טאקע נישט, עס זענען אָבער דאָ געוויסע וויסענשאפטליכע באווייזע, וועלכע פיהרען צו דעם שלום, אז נור אויף אזא אופן האָט עס געמוזט צוגעהן.

עס איז ניט דאָ מיין אויפגאבע צו ערקלערן די דארווינישע טעאָריע אין אלע איהרע איינצעלהייטען. עס וואָלט אויך געווען אונמעגליך אין די קורצע צייט, וואָס מיר האָבען פאַר זיך, און, לאָמיר אייך זאָגען דעם אמת, איך וואָלט זיך באַדארפט גאָנץ אנדערש צוברייטען צו אזאָ אַרבייט. אום אָבער צו ענטפערן דעם סתם מקשן, צו פאַרשטאַרקערען דאָס אויבענגעזאָגטע, און אויף צוליב דעם, וואָס עס איז נאָך דאָ צו זאָגען וועגען דעם ענין, וועט זיין אינטערעסאַנט צו ברענגען עטליכע איינצעלהייטען.

דעם גרויסען כלל, אַז עס איז די „מלחמת החיים“, וואָס שפּילט די גרעסטע ראָלע אין די ענטוויקלונג פון די מינים, האָט דארוויין געבאָרגט פון דער פאָליטישער עקאָנאָמיע. די ענטוויקלונגס לעהרע, די לעהרע וואָס האָט איבערגע-קעהרט דאָס גאַנצע מענשליכע דענקען, איז ארויסגעזאָגט גע-וואָרען נאָך פאַר דארוויין. אָבער פאַר אַ לאַנגע צייט איז דאָס נור געווען אַן מין פאַנטאַזיע ביי אייניגע, וועלכע זענען פון די וויסענשאַפטס מענער פון זייער צייט באַטראַכט געוואָרען אַלס בעלי חלומות און משוגעים. ביז עס איז געקומען לייעל דער גרוי-סער געאָלאָג, און האָט צום ערשטען מאָל באוויזען מיט ראיות ברורות, און פעסטגעשטעלט, אַז די ערד שיכטען זענען ניט ארויסגעקומען דורך צוזאַמענשטויסען אין דער נאטור, ווי מען האָט ביז דעמאָלט געגלויבט, נאָר אַז זיי האָבען זיך ענטוויקעלט אין אַ משך פון מיליאָנען יאָהרען. ער האָט נאָכגעוויזען, אַז דערזעלבער פראָצעס פון אנטוויקלונג געהט נאָך אָן היינט צו טאָג. „אין איינצעלנע שטעלען הויבט זיך לאַנגזאַם דאָס לאַנד ארויס פון דעם ים, ווי למשל, ביי די ברעגען פון שוועדען און שפיטשבערגען, ווערענד אנדערע לענדער, ווי למשל גרינלאַנד, האלטען אין איין זינקען.“ ער האָט אזוי ארום אָנגעלייקענט די זאָגענאַנטע קאטאַסטראָפּען טעאָריע. נאָך איהם, אָדער צוזאַמען מיט איהם, איז געקומען זיין פריינד און תלמיד טשאַרלס דארוויין, און האָט נאָכגעוויזען, אַז אויך די פלאַנצען, און אַלע לעבעדיגע מינים האָבען דורכגעמאַכט אַ לאַנגזאַמען פראָצעס פון ענטוויקלונג. אָבער דארוויין'ס אויפ-גאבע אין דער ביאָלאָגיע איז געווען אַ פיעל שווערע ווי לייעלס

אין דער געאלאגיע. פאר א לאנגע צייט האט זיין טהעאריע וועגן דער אנטשטעהונג פון די מינים ניט געקענט פארטיג ווערען. איהר האט געפעלט דער סאמער פונדאמענט. דארוויין, נאך פיל יאריגעס שטודירען, איז געווען איבערצייגט, אז די מינים זענען ניט באשאפען געווארען אלע מיט איינמאל, מיט דעם דיבור, ווי עס שטעהט אין דער תורה; ער האט ניט געצווייפלט, אז זיי האבען זיך ענטוויקלט אין פארלויף פון מיליאנען יארען, זעהר לאנגזאם, דורך קליינע פארבעסערונגען און פארענדערונגען, אבער ער האט ניט געקענט געפינען דעם כח, וואס פאראורזאכט און טרייבט צו דער פארבעסערונג און פארענדערונג, ביז איין טאג איז איהם דורך א צופאל געקומען אין דער האנד דאס בוך פון מאלטוס, „איבער באפעלקערונג“, וועלכעס ער האט גענומען לעזען, ווי ער דערצעהלט, צום צייט פארטרייב. אין דיעזען בוך זוכט מאלטוס צו באווייזען, אז די מענשהייט פארמעהרט זיך פיעל שנעלער ווי די לעבענס-מיטעל, דאס ווערענד די לעבענסמיטעל פארמעהרען זיך לויט אן אריפמעטישע פראגרעסיע, פארמעהרט זיך די מענשהייט לויט א געאמעטרישע פראגרעסיע\*).

דיזע טעאריע, וועלכע ווערט, אגב אורחא, זעהר פיל באשטריטען, און פון פילע אבגעליקענט, איז געווען דער פונקט, וואס האט א בלישטשע געטאן פאר דארוויין'ס גייסטיגע אויג. מיט איין מאל האט ער געפונען דעם שליסעל צו זיין ענטוויקלונגס טעאריע. דאס איז געווען, דער „קאמף אומ'ס דאזיין“.

עס איז אינטערעסאנט, אז אלפרעד רוססעל וואלאס, וועלכער האט ענטדעקט דיזעלבע טהעאריע פון ענטוויקלונג, זעלבסט שטענדיג, ניט וויסענדיג פון דארוויין'ס ענטדעקונג, האט זיך

---

\* ווען א צאָהל ווערט גע'כפּל'ט אויף א געוויסען נומער, און די סומע וואָס קומט ארויס פון דויען כפּל ווערט ווידער גע'כפּל'ט אויף דעם זעלבען נומער א. ז. וו. אזא סאַרט באשטענדדיגעס כפּל'ען ווערט אָנגערופען א געאמעטרישע פראַגרעסיע. למשל, 1 גע'כפּל'ט אויף 3 מאכט 3;  $3+1=3$ . דיזער 3 ווידער גע'כפּל'ט אויף 3 מאכט 9;  $3+3=9$ . דער 9 גע'כפּל'ט אויף 3 מאכט 27;  $9+3=27$ . דער 27 גע'כפּל'ט אויף 3, מאכט 81 און אזוי ווייטער.



אָבגעשטעלט ביי דעם זעלבען פונקט, און האָט איהם געפונען אויף דעם זעלבען אופן ווי דאָרוויין, לעזענדיג מאלטום בוך „איבער באפעלקערונג“, וואָס איז איהם צופעליג געקומען אין דער האַנד אַרײַן.

דיזע קליינע „הלאַה“, וואָס דאָרוויין האָט גענומען ביי דעם עקאָנאָם מאלטהוס, האָט ער באַצאָהלט מיט גרויסען פּראָ-צענט, זיין טעאָריע איז באלד געוואָרן דער פונדאמענט פון דער גאנצער סאָציאָלאָגיע. עס איז אמת, אז דיזעלבע טעאָריע פון ענטוויקלונג דורך דעם „קאמף אומ'ס דאָוויין“, ווי דאָרוויין האָט עס פעסטגעשטעלט אין דער ביאָלאָגיע, האָט קארל מאַרקס זעלבסטשטענדיג, אין דערזעלבער צייט מיט דאָרוויין, פעסטגע-שטעלט פאר די געזעלשאַפטליכע ענטוויקלונג, און אויך דורך דעם קאמף. וואָס דער „קאמף אומ'ס דאָוויין“ האָט, לויט דאָרוויין, געטאָן פאר די ענטוויקלונג פון די מינים, האָט דער קלאַסענ-קאמף, לויט קארל מאַרקס, געטוען פאר דער ענטוויקלונג פון דער געזעלשאַפט. נאָך מעהר : דער נייער פרינציפ פון געגענ-זייטיגע הילפע, וואָס קראַפּאָטקין האָט נאָכגעוויזען, און מיט דעם אויסגעבעסערט דעם דאָרווייניזמוס, דיזער פרינציפ איז שוין איינגעשלאָפּען אין דעם כאַגריף פון „קלאַסענקאמף“, וואָ-רים וואָס איז דער קלאַסענקאמף, אויס ניט געגענזייטיגע הילף פון אַ גאנצען קלאַס ? אַ גאנצע קלאַסע נעמט זיך צוזאמען, העלפט איינס ס'אַנדערע אינערהאַלב דעם קלאַס, און קעמפט צוזאמען, און סאָלירדאָריש. מיט אַנאָדער קלאַס, וואָס טוט דאָס זעלבע אינערהאַלב זיין אייגענע קלאַסע. אָבער דיזע טעאָריע פון מאַרקס, איז ניט געווען פאָלשטענדיג אויסגעאָרבייט און באוויזען פון איהם, מיט אַלע איינצעלהייטען. עס איז געווען מעהר אַ גייסטרייכע באהויפטונג, איידער אַ טעאָריע, וועהרענד דאָרוויין האָט אויף זיין געביט אָנגעזאמלט אַן אוצר פון אונ-ווידערלייגליכע פאַקטען, און האָט מיט דעם פעסטגעזעצט דאָס געזעץ פון ענטוויקלונג, ניט נור פאר דער ביאָלאָגיע, נור אויך פאר אַלע אַנדערע וויסענשאַפטען, צווישען זיי אויך די סאָציא-

---

אן אַרױפּגעטישע פּראָגרעסיע חױסט, אַ נומער וואָס פאַהרגעסערט זיך נאָר מיט אױנס, ווי 1, 2, 3, 4, 5, 6, און ז. וו.



לאָגיק. די אידעע פון ענטוויקלונג איז געוואָרען דער גרונד-שטיין פון אלע וויסענשאפטען, ניין, פון אלעם מענשליכען דעג-קען. נאָך מעהר: ער האָט געוווּזען דעם וועג אויף וועלכען די סאָציאלאָגיע מוז וואַנדערן. זיין מעטאָדע האָט ענטפלעקט אַ פרוכטבארעם פעלד פאַר די סאָציאלע וויסענשאפטען, אַ פעלד פון וועלכען מען האָט פריהער נאָר גע'חלומ'ט, אָבער ניט געוואוסט.

פון די פריעריגע לעקטשורס, ווייסט איהר געוויס די באַ-דייטונג פון שיכטען און פאסילען. איהר האָט געוויס געהערט, אַז די ערד באשטעהט פון צוויי סאָרטען שטיינער, פון ערופטיווע שטיינער, ד. ה. שטיינער וואָס האָבען זיך געפאָרמעוועט פון פייערפליסיגע מאַסען, און סעדימענטאר שטיינער, ד. ה. שטיינער, וואָס זענען זיך אָנגעשטאַנען פון דעם וואַסער.

דיזע לעצטע, בילדען אַ גרויסע צאָל „פאָכען“, אָדער שיכ-טען, וואָס ליגען איינס אויפ'ס אַנדערע. נאטירליך, וואָס טיפער אַ שיכטע ליגט אלץ עלטער איז זי. אין דיזע שיכטען, געפינט מען פערשידענע איבערבלייבעכץ פון אלע מינים, וואָס דערצייר-לען אונז מיט אַ קלאָרער שפראך ווי אזוי עס איז צוגעגאנגען די ענטוויקלונג פון אלע מינים, און אויך די מענשען. די „איר-בערבלייבעכץ“ ווערען אָנגערופען פאסילען, אין דיזע פאסילען, ווי מילער לייער דריקט זיך שעהן אויס, זיינען די בוכשטאבען פון דיזער זעלטענער שפראך. מיט די הילפע פון די שיכטען און פאסילען, האָט דאָרווייז נאָכגעוווּזען די ענטשטעהונג פון די מינים. און דיזע מעטאָדע זיינע איז באַלד אָנגעווענדעט גע-וואָרען, אויך אין דער סאָציאלאָגיע. עס איז באַלד ענטדעקט געוואָרען, אַז אין די טיפּע שיכטען פון דער ערד געפינט מען ניט נאָר די איבערבלייבעכטס, די פאסילען, פון די פארשידענע חיות, וואָס האָבען אַמאָל עקזיסטירט, מען געפינט אויך „די שפורען“, וואָס די מענשען האָבען דאָרט געלאָזען: וואַפּען, ווערקצייג, גערעט, צירינג און אלע האַנד געברויכטענענשאפטע-דע, אויך נאָהרונגסמיטעל, קברים, מצבות א. ז. וו.“ און די אלע זאכען גיבען אונז די מעגליכקייט זיך צו מאַכען אַ דייטליכען באַגריף פון דעם ווי אזוי די מענשען האָבען געלעבט. אין וואַסער פראָצעס פון ענטוויקלונג זיי האָבען דורכגעמאַכט

געהענדיג א טריט ווייטער מיט דערזעלבער דארוויינישע מעטאָדע, האָט מען אויף דער ערד ענטדעקט געזעשאפטליכע שיכטען און סאָציאלע פאססילען. דורך די באשרייבונג פון פאר-שידענע רייזענדע און פארשער, האָט מען זיך דערוואוסט פון א גאנצע רייזע פון פעלקערשאפטען, אָדער שבטים, וואָס געפירט נען זיך אין פארשידענע וועלט-טיילען, ווי אפריקא, אַסטראַליען און אמעריקא, וועלכע שטעהן אויף פערשידענע שטופען פון ענטוויקלונג; מאַכע פון זיי זענען נאָך גאַנץ ווילד, ווי די בושמען אין סאוואהאפריקא, די באטיאס אין די קאנכא באזין; די וועדהאס אין ציילאָן; די מייקאפיאס און די אנדאמאן אינזלען; די נעגריטאס און די פיליפינען א. ז. וו. שטודירענדיג די אַרט פון צוזאַמענלעבען פון דיזע שבטים: ווי אזוי זיי ערנערען זיך, זייער פאמיליעלעכע, זייערע גלויבענס, מנהגים, בעגריפע פון רעכט און מאָראַל א. ז. וו. קען מען זיך מאַכען אַ באַגריף ווי אזוי די גאנצע מענשהייט האָט זיך ענטוויקעלט.

צו שטודירען די ענטוויקלונג פון דער מענשהייט, האָבען מיר אַלץ צוויי וועגען, איינע איז די פארהיסטאָריע. די באנוצט זיך מיט די שיכטען און פאססילען אין דער ערד; די צווייטע איז די ענטאָלאָגיע, די פעלקער קונטשאפט, וועלכע שטודירט די שיכטען און פאססילען אויף דער ערד.

מיט דער ערשטער מעטאָדע געפינט מען אויס ווי אזוי עס איז צוגעגאנגען די ענטוויקלונג פון ווערקצייג. די גאנצע קולטור-געשיכטע איז לויט דיזען פערטיילט געוואָרען אין דריי פעריאָדען: די שטיין צייט, די קופער און בראָנז צייט, און די אייזען צייט. דאָס הייסט, די צייט, ווען די מענשען האָבען זיך באנוצט מיט שטיינערנע געצייג, מיט בראָנז און קופערנע געצייג, און אייזערנע ווערקצייג.

די צווייטע מעטאָדע, די מעטאָדע פון פעלקער-קונשאפט, ווערט באנוט אין צוזאַמענהאַנג מיט דער ערשטער, צו שטודירען דאָס געזעשאפטליכע לעבען. דאָ ווידער איז דאָס גאנצע געזעשאפטליכע לעבען פארטיילט געוואָרען אויף דריי פעריאָדען: די יאָג, די פיה צוכט, און די ערד ארבייט. און עס ווערט באוויזען, אז די אַרט פון צוזאַמענלעבען האָט זיך געענדערט לויט די ענדערונג פון די געצייג. נאָך מעהר: מען

זוכט צו באווייזן, ווי ערענסט גראַסע טהוט, אַז די פארשידענע פאַרמען פון פאַמיליענלעבען זענען אָבעהנגיג פון, און ענדרן זיך מיט, די פאַרמען פון דער אינדוסטריע. דאָס זעלבע ווערט געטוען מיט די קונסט, געזעצגעבונג, מאָראַל באגריפע, רעכט, רעליגיעזע מנהגים א. ז. וו.\*

3.

נאָך דעם אלעם געזאָגטען קענען מיר צוקומען צו אונזער אייגענטליכע טעמא, צו דער אנטוויקלונג פון ווירטשאפט, וואָס רים די אנטוויקלונג פון דער מאטעריעלער קולטור איז ניט מער ווי די אנטוויקלונג פון דער ווירטשאפט. וואָס איז אזוינס ווירטשאפט?

אויף פראַקט איריט, קען מען דאָס וואָרט פארטייטשען: באַלעבאַטישקייט, און עס באַציהט זיך קודם כל אויף די נאַרונג. די ערשטע, די נויטווענדיגסטע באדינגונג פאַר דעם לעבען, איז די שפּייז. אָן נאַרונג איז דאָס לעבען אונמעגליך, אונדענקליך. יעדער מענשליכער קערפער, מוז זיך כסדר באנייערען, און באַלעבען דורך דעם שטענדיגען צופוהר פון נייע שטאָפּען, פון די נויטיגע שפּייז. ער מוז ווייטער זיך שיצען פון וועטער, ווי רעגען, קעלט, שניי און היץ. ער מוז זיך שיטצען פון אַן איי איבערפאַל. צו דעם איז נויטיג באהויזונג, באקליידונג, וואפּען און ווערקצייג. די טעטיגקייט צו באשאפּען אָט די אַלע זאַכען, וואָס זענען נויטיג פאַר די נאַרונג און שוין, קען אָנגערופּען ווער רען: ווירטשאַפט. אָבער דאָס דעקט ניט דעם באַגריף. דאָס נעהר רען זיך, דאָס קריגען די נאַרונג און זיך אליין גענומען, איז נאָך ניט קיין ווירטשאַפט. עס איז גיכער פארוואלטונג, דאָס באַלעבאַטעווען מיט די זאַכען וואָס ווערט אָנגערופּען ווירטשאַפט. מיר האָבען שוין באַמערקט, אַז דער מענטש קען זעהר שווער אליין פארטיג ברענגען אַלע די זאַכען, וואָס ער האָט נויטיג צום לעבען. ער מוז דאָס האָבען די הילפּע פון אנדערע.

---

(\*) זעה וועגען דיזען ענין קארל ביוכער'ס „אַרכיוו און קונסט“. ערענסט גראַסע'ס, „די פאַרמען דער אינדוסטריע און די פאַרמען דער עקאָ“; „דער אָנפאַנג פון קונסט“, פון דעמזעלעכען פארפאסער.

דאָס באַשאַפּען פון די נארונג שליסט דאָרד אין זיך איין די אַרבייט פון מעהר ווי איין מענשען. און פונקט ווי דער יחיד קען ניט לעבען אָהן אַ באַשטענדיגען צופוהר פון נייע שטאָפּען, אזוי קען אַ רבי, אַ שבט, אַ פּאָלק אָדער אַ געזעלשאַפּט ניט לעבען אָהן אַ באַשטענדיגעם באַנייערען. עס מוז זיך אימער ניי באַלעבען, עס מוז האָבען אַ באַשטענדיגען צואוואַקס פון נייע שטאָפּען. אַלע איינריכטונגען, וועמעס צוועק עס איז דאָס רעגולירען פון געשלעכטליכע באַציהונגען, דאָס פּאַרטפּלאַנצען און דאָס ערציהען פון די קומענדע דורות, ווי די חתונות, די פּאַרמען פון דער פּאַמיליע א. א. וו. זענען אַ טייל פון די ווירט-שאַפּטליכע טעטיגקייט. די ליבע, פון וועלכע די פּאָעטען זינגען, איז זעהר וועניג באַקאַנט דעם אורשפּרינגליכען מענשען, גראַדע ווי, צו זאָגען דעם אמת, זי איז ניט פיל באַקאַנט דעם ציווילי-זירטען מענשען, און האָט מיט די פּאַרמע פון צוזאַמענלעבען גאָרניט צו טאָן; זאָגאר דער געשלעכטליכער טריב האָט ניט פיל צו טוען מיט די פּאַרמען פון חתונות און פּאַמיליענלעבען. עס איז אימער די פּאַרמען פון דער ווירטשאַפּט, וואָס באַשטייט מען די פּאַרמען פון דער פּאַמיליע, ווי דער שוין דערמאָנטער ערענסט גראַסע, זוכט צו באַווייזען אין זיין בוך „די פּאַרמען דער עהען און די פּאַרמען דער ווירטשאַפּט.“

ווירטשאַפּטליכע טעטיגקייט הויבט זיך אָן דאָרט, וואו דער מענש נעמט אָרגאַניזירען זיין אַרבייט, דורך פּאַרטיילונג. ווען ער נעמט זאָרגען, זיין אַרבייט זאָל טראָגען וואָס מעהר פּרוכט, די פּרוכט פון זיין אַרבייט זאָל פאַרצערט ווערען מיט אַ חשבון, צו זאָרגען אין די גוטע צייטען פאַר די שלעכטע. מיט איין וואָרט: ווירטשאַפּט הייסט, ניט נור דאָס באַשאַפּען פון שפּייז, נור הויפּטזעכליך דאָס אָרגאַניזירען פון די טעטיגקייט צו באַשאַפּען און פּאַרטיילען די שפּייז און אַלעס דאָס, וואָס באַלאַנגט צו די ערהאַלטונג און באַשיצונג פון דעם קערפּער. דאָס זעלבע איז אמת ביי אַ יחיד, ווי ביי אַ כּלל, מיט דעם אונטערשיד, וואָס ביי אַ יחיד איז די ווירטשאַפּט איינפאַך, פון האַנד צום מויל, אזוי צו זאָגען, און יעדער קען עס גלייך דערקענען, ווערענדיג ביי אַ כּלל, איז עס מעהר פאַרוויקעלט, מעהר קאָמפּליצירט, און ווערט וואָס אַ מאָל מעהרער פאַרוויקעלט, וואָס גרעסער עס איז



בען מיט גראַוואַרג. דעם פרימיטיווען מענשען, באהויפטעט ביזנער, האָט געמוזט זיין פיל לייכטער צו דערלאנגען פאר- שידענע וואָרצלען, וואָס האָבען זיך איהם געוואלגערט אונטער די פיס, איידער דאָס פלייש פון ווילדע חיות. צו צאמען ווילדע חיות, איז נאָך זיין מיינונג א פיל שווערערער עסק איידער צו נעמען פון די פארשידענע פרוכטען, אָדער יאגדעס, אָדער וואָרצלען, וואָס זענען געוואקסען, אזוי צו זאָגען, אין מויל אריין. ווען מען וויל פון דיזען איבערגעהן צו דעם נעקסטען שריט אין דער אנטוויקלונג, דאן קאָן מען מיט א ביסעל נאָכ- רענקונג איינזעהן, אז פון דיזען צושטאנד האָט ניט געמוזט זיין שווער פאר דעם ווילדען אויסצוגעפינען, אז ווען מען לעגט אריין אין דער עהר א בולב אָדער א נים, קומט עס ווידער ארויס אין א פארגרעסערטער צאָל. דאָס, זאָגט ער, איז זיכער פיל לייכטער איידער צו צאמען חיות, צו ערפינען פיש-הוקס אָדער פייזל און בויגען. אין צייט פון נויט, עסט דער ווילדער אויך פלייש, אָבער דאָס נעמט ער פון די קלענערע ברואים, וועלכע ער גפינט פארטיג, אָהן פיל מיה, ווי שטאַל פיש (אויסטערס), ווערים, היישעריקען און מוראשקעס. מילער-לייער נעמט אָן דיזע באהויפטונג מיט א קליינע צוואַץ: דער מענטש אויף די נידריגסטע שטופע, זאָגט ער, איז אן אָמניוואָר, דאָס הייסט, ער פארצעהרט אלץ, וואָס קומט צו דער האנט. ער עסט פלייש, פיש, וואָרצלען, ווערים, פלעהער-מייז, זשאבעס, שלאנגען, מיט איין וואָרט: אלץ וואָס ער קריגט.

„די באקאנטעסטע פארטרעטער פון דיזע ווילדעסטע שבטים, זיינען די אויסטראליער און טאסמאניער, די גאנצע שווארצע איינוואוינערשאפט, וועלכע האָבען באוואוינט אויסער האליען אין דער צייט, ווען עס איז אנטדעקט געוואָרען.“ ווייטער באַלאנגען צו דיזער גרופע די קליינע פעלקערלעך פון די צענטראל אפריקאנישע ווילדעניסען; די בושמאנער אין זיד אפריקא; די בערגוועדאָ אויף ציילאָן; די מינקאָפיעס אויף די אינדאמאָן אינזלען; די אַעטא, טיף אין די פיליפינען; די פייערלענהער פעשעראס פון דער זיד שפיצע פון דעם אמערי- קאנישען קאנטינענט און די עסקימאָס.

אויף דיזע גאנץ נידריגע שטופע פון אנטוויקלונג געפינען



מיר די מענשען זיך ערנעהרען אויף צוויי וועגטען. זיי עסען פלייש און פיש און זיי עסען גראַזוואַרג. דיזע צוויי סאַרטען שפייזן מוז דער מענש פראָדוצירען פאר זיך, און מיר טעפּינען ביי דיזע מענשען צוויי פאַרמען פון באלעבאטישקייט, וועלכע זענען צוגעפאסט צו די פאַרמען פון באשאפונג פון די נאהרונג, און וועלכע האָבען ארויסגערופען צוויי פאַרמען פון געזעל-שאפטליכקייט. די יאגד קאָן גיט באטריבען ווערען פון איין מענשען, אפילו היינט גיט, ספעציעל אָכער אין יענע צייטען, ווען די וואפען זענען פרימיטיוו. דאָס יאָגען זיך נאָך ווילדע, זעהר שטארקע חיות, איז א געפערליכע באשעפטיגונג, און עס קאָן נאָר געטאָן ווערען ווען פיל מענשען נעמען זיך צוזאמען. דער פיש-פאנג איז גיט וועניגער שווער, און צייטענווייז פונקט אזוי געפערליך. די ווילדע פארשפרייטען זיך אויף דעם גאנצען ברעג, און זייערע נעצען זענען מאנכעסמאָל טויזענד איילען לאנג, ואזוי אז די ארבייט קאָן נאָר געטאָן ווערען פון מעהערע מענשען. די גאנץ ערשטע פאַרמע פון אָרגאניזאציע, וואָס מיר געפינען ביי דעם גאנץ פרימיטיווען מענשען, איז די האָרדע, אָדער די סיפּפע. די האָרדע אָדער סיפּפע, דאָס איז א קליינע גרופע, העכסטעגס זעכציג מענשען, די מיטגלידער פון וועלכער זענען פון איין אכטאמונג, דאָס הייסט, בלוטפאר-וואנדטע. יעדער איינער וואָס באלאנגט צו דער גרופע ווערט באטראכט אלס אן אייגענער; יעדער וואָס באלאנגט גיט צו איהר, איז א פרעמדער און ווערט באטראכט אלס שונא. יעס איז די פליכט פון יעדען איינעם צו באשיצען די גאנצע גרופע און די גאנצע גרופע נעמט זיך אָן פאר יעדען איינעם, און איז זיך נוקם פאר יעדע עולה, וואָס מען טוט צו וועלכען עס איז פון איהרע מיטגלידער. צוזאמען קעמפען זיי געגען אנדערע האָרדעס; צוזאמען טוען זיי זייער ארבייט; בשותפות געהען זיי אויף יאגד, און בילדען קייטען אום צונויפצוטרײבען די חיות; דער פיש-פאנג געהט אן בשותפות און די נעצען פאר-פערטיגען זיי אויף צוזאמען. מיט איין וואָרט: סיי נאָך אינע-וועניג און סיי אויסענוועניג קעמפען זיי אום'ס דאזיין סאָלדאריש.

און אזוי ווי זיי ארבייטען צוזאמען, אזוי פארצעהרען זיי

בשותפות די פרוכט פון זייער ארבייט. ביי אלע די ווילדע הערשט א סאָרט נאהרונגס-קאָמוניזם. דער גרונד און באָדען, אויף וועלכען זיי וואוינען, איז דאָס אייגענטום פון דער גאנצער האָרדע. דאָס איינציגע פריוואט אייגענטום, וואָס די מענשען אויף דיווער שטופע אנערקאָנען, איז דאָס אייגענטום אויף פערזענליכע זאכען, וואָס דער מענש האָט זיך אליין געמאכט, ווי וואפען, שמוק-זאכען, אָדער ווערקצייג. דאָס קאָן אפילו קיינען ניט ירשה'נען נאָר עס ווערט מיטגעגעבען דעם מענש אין קבר אריין ביי זיין טויט. אויסער דיזע פערזענליכע זאכען, איז אלץ געזעלשאפטליכעם אייגענטום. אלע ארבייטען צוזאמען און פארצערען צוזאמען. די האָרדע אָדער די סיפפע, איז די ערשטע שטארקע אָרגאניזאציע פון דעם פרימיטיווען מענשען, געבויט אויף די נויטווענדיגע, געמיינשאפטליכע ארבייט פאר דעם לעבענסבאדארף.

נעבען דיווער אָרגאניזאציען פון געמיינשאפטליכער אר-בייט, פון קאָאָפּעראציען, געפינען מיר צו גלייכער צייט אַן אנדער אָרגאניזאציע, וואָס קומט ארויס פון די ניט וועניגער נויטווענדיגע פארטיילונג פון ארבייט. מיר מיינען די פאמיליע, דאָס הייסט, די פארבינדונג פון מאן, פרוי און איהרע קינדער. דאָס איז די ערשטע ארבייטס טיילונג, וואָס מיר געפינען אין דער געשיכטע פון דער מענשהייט.

מאנכע מיינען, און אזוי שטעהט אין דער תורה, אז די גאנצע געזעלשאפט קומט ארויס פון דער פאמיליע. דאָס איז ניט ריכטיג. די ערשטע געזעלשאפטליכע אָרגאניזאציע איז ניט די פאמיליע, נאָר די האָרדע, געבויט אויף די געמיינ-שאפטליכע ארבייט פון די מענער.

מיר האָבען שוין באמערקט, אז דער ווילדער מענש ווייס זעהר וועניג פון ליבע, פון די הימלישע ליבע, פון וועלכע די פאָעטען דערען אזוי פיל. דער פרימיטיווער מענש פארבינדט זיך מיט א פרוי ניט אויס ליבע, אפילו ניט צוליב געשלעכט-ליבע באדירפניסע. אין דער צייט, וואָס מיר באטראכטען איצט, ווייס די מענשהייט זעהר זעניג פון מאָראל, און די באפרידיגונג פון געשלעכטליכע באדירפניסע מאכען קיינעם ניט קיין שוועריגקייט. צוליב דיזען פארבינדט זיך ניט א מאן

מיט א פרוי. ווען ער טוט עס אָבער יאָ, איז עס צוליב זיינע ווירטשאפטליכע באדירפניסע. די פרוי איז דער ערשטער שקלאף אין דער געשיכטע. די פאמיליע איז באגרינדעט הויפט זעכליך אויף די ארכייטס טיילונג צווישען מאן און פרוי, אלס רעזולטאט פון זייער געווענליכער פארשידענהייט.

דער מאן איז יעגער, פישער, אָדער בעל מלחמה. ער פארפערטיגט די ווערקצייג און די וואפען. דאָס ווייב קלייבט וואָרצלען, קריגט ארויס פון הער ערד וואָס זי קאָן; זי בויט די כאטע, ערציהט די קינדער, האלט אויף דאָס פייער, מאכט די שפייען, טראָגט נאָך די קינדער, אָדער דעם מאן'ס געצייג, בעת זיי וואנדערען און טוט איבערהויפט אלע אנדערע, שווערע און פיינליכע ארכייט, וואָס דער מאן, דער הער, דער שטארקער וויל ניט טאָן. די האָרדע באשאפט אלץ פאר איהר אייגענעם באדארף. אָבער דער מענשליכער באדארף איז פארשידען. „לא על החם לבדו יחיה האדם!“ מיט עסען אליין איז דער מענש ניט באפרידיגט. די נאהרונג, די שפייען, איז אמת, די הויפט זאך, אָהן דעם איז לעבען אונמעגליך, אָבער אזוי שנעל ווי דיזער הויפט באדארף איז באפרידיגט, האָט הער מענש אנדערע, גאנץ נויטיגע באדירפניסע. אזוי האָט מען באמערקט אז אלע ווילדע טאטואירען זיך, דאָס הייסט, זיי באפוצען און באמאָלען דעם קערפער. צו דאָס קומט פון אן איינגעבוירענע עסטעטישע באדירפניס נאָך שיינקייט, ווי אייניגע פילאָזאָפּען ווילען האָבען, וועלען מיר דאָ לאָזען אין א זייט. די נייעסטע פאָרשער ווילען האָבען, אז אויף דאָס איז א רעזולטאט פון די מאטעריעלע באדירפניסע. דאָס „מאָלען“ איז ניט צוגעגאנגען אויף אזא אופן ווי מיר פארשטעהען עס היינט. זיי פלעגען באלייגען די קערפער מיט א סאָרט ליים פון פארשידענע קאָלי-רען און דאָס האָט פאר אלעם געדינט צו באשיצען דעם גוף פון שלעכטע וועטערען; דאן פלעגען זיי טאטואירען די קערפער אין צייט פון מלחמה, ווען זיי האָבען זיך געמאכט אויסזעהן שרעקליך, אום ארויפצואווארפען אן אימה אויף דעם שונא; זיי פלעגען זיך אויף טאטואירען אום צו געפעלען די ווייבער, אָדער די מענער. אָבער ווי די מעשה זאָל ניט זיין, די מענשען האָבען אלע מאָל געהאט באדירפניסע אויסער די שפייען. און דיזע

אנדערע באדירפניסע האָט ניט אימער יעדע האָרדע געקאָנט באַפרידיגען. און די פארשדענע האָרדעס האָבען געמוזט קומען אין באַדיהונג.

צו די ערשטע צוויי פאַרמען, איז דאָדורך צוגעקומען אַ דריטע: די אויסערע אַרבייטס טיילונג, און דער אויסטויש צווישען די באַנאכבארטע גרופען. דיועס איז געקומען פון דער פארשידענהייט אין די נאטירליכע פראָדוקטען, וואָס געפינען זיך אין די פארשידענע געגענדען. אויב טעפער ליים געפינט זיך אין איין אָרט מעהר ווי אין אַנאנדער אָרט, וועלען די וויי בער פון דיוען אָרט, אָדער שטאם, שנעל אנטוויקלען א פעהיג קייט צו מאַכען טעפ; דאָרט וואו עס געפינט זיך אייווען אָר, וועלען ענטשטעהן שמייערען, ווערעגד ביי די ברעגעס פון ים, וואו עס געפינט זיך א סך געהילץ, ווט ענטשטעהן דאָס שיף בוישן.

פון דעם האָט זיך אנטוויקעלט אַ האָרדע אינדוסטריע. יעדע האָרדע, אָדער שבט, אָדער דאָרף האָט זיך געהאט איהר אייגענע ספעציאַליטעט, און די פארשידענע שבטים האָבען צווישען זיך אויסגעטוישט די פארשידענע אַרטיקלען. עס איז ענטשטאנען א סאָרט „אויסלענדישער האַנדעל“.

אָבער דיוער „האַנדעל“ איז ניט געווען אזא האַנדעל ווי מיר פארשטעהען עס היינט. די מענשען האָבען פון אָנפאַנגס אָן געהאט אן אָפשיי פאר דעם האַנדעל. „כנען בידו מאַזני מרמה“, זאָגט די תורה. אויף דייטש איז דאָס וואָרט „טאוישען“, אויסבייטען, און „טיישען“, אָפנארען איינס און דאָסזעלבע. אין דער צייט ווען עס איז ניטאָ קיין מאָס פאר ווערט, קיין סטאַנדארד דיוען ווערט אויסצודריקען, איז דער האַנדעל יעדעס מאָל א ריסקירטע זאך. די מענשען האָבען זיך דאָדורך צוריקגעהאלטען פון טוישען, אויף וויפיל מעגליך. עס איז געווען די נויטווענדיגקייט פאר די אַרטיקלען, וואָס האָט זיי געצוואונגען דאָצו. אין א סך פלעצער, האָט דאָס „טוישען“ זיך ווירקליך אָנגעהויבען מיט איינפאַכען רויב. אַ געוויסער שבט, ווען זיי האָבען באַדארפט עטוואָס האָבען, וואָס האָט זיך ביי זיי ניט געפונען, און וואָס זיי האָבען ניט געקאָנט פראָדיר צירען, זיינען זיי איינפאַך באַפאלען דעם צווייטען שבט, וואָס



האָט גראד די זאכען געהאט, און גערויבט פאר זיך. אָבער מורא האָבענדיג פאר דער נקמה פון דעם באַרויבטען שבט, האָבען זיי נאכדער צוגעטראָגען זאכען, וואָס זיי האָבען פארמאָגט, און אזוי אַרום מפיס געווען דעם באַרויבטען שבט.

אָבער ניט איבעראל האָט עס זיך אזוי אָנגעהויבען. אין אנדערע פלעצער האָט דער אויסטויש זיך אָנגעהויבען מיט מתנות. די גאסט פריינדשאפט איז ביי דעם אורשפרינגליכען מענטשען שטארק אנטוויקעלט. יעדער קאָן זיך זעצען ביי זיין שכ'ס טיש פראנק און פריי. אין צייט פון הונגער נויט, פארטיילען זיי צווישען זיך אלץ וואָס זיי האָבען. די פריי געבינקייט ווערט באַטראכט, נאָך די טאפּפערקייט, אַלס די גרעסטע מעלה. די פייערלענדער, למשל, ווי דאָוויין דער צעהלט, ווען זיי האָבען געקראָגען אַ שטיק טוך, האָבען זיי עס צוריסען אויף פאסען און יעדען איינעם געגעבען אַ גלייכען חלק. עס זענען אָבער פאראן צוויי סאַרטען מתנה געבעריי. אינערהאלב דעם שבט, וואו פּריוואַט אייגענטום עקזיסטירט ניט, איז די מתנה אַ זעלבסטפארשטענדליכע זאך. אַלע נעמען פון אַלע. אויסערהאלב דעם שבט, איז די מתנה ניט מעהר ווי די ערשטע פאָרמע פון אויסטויש. דער זוילדער קומט אין אַ פרעמד דאָרף און ברענגט מיט מתנות. אָבער ער געהט ניט אוועק ביז ער באַקומט ניט אנדערע מתנות. און ווען די „מתנה“ וואָס ער קריגט איז נאָך זיין מיינונג ניט אזוי גרויס ווי די, וואָס ער האָט געבראכט, געהט ער ניט אוועק ביז ער קרינגט ניט נאָך אַ „מתנה“, פארקערט, ווען די מתנה וואָס ער וויל איז גרעסער ווי דאָס ער האָט געבראכט, מוז ער אהיים געהן און וברענגען נאָך מתנות.

אין פארלויף פון דער צייט אנטוויקעלט זיך די מתנה געבעריי צום ריכטיגען אויסטויש.

און דיזער טויש איז טאקע אַן אמת'ער אויסטויש. פון קיין געלט ווייס מען נאָך ניט, קיין הענדלער זענען נאָך ניט דאָ. יעדער איינער איז קויפער און פארקויפער צו דער זעלבער צייט. יעדער איינער קומט אוועקגעבען די ארטיקלען, וואָס ער האָט צופיעל פאר די ארטיקלען, וואָס פעהלען איהם. און דער



ערשטער רעזולטאט פון דיזען טוישען, איז דאָס ענטשטעהען פון דער שטאָרט.

ווען דער אויסטויש ווערט א באשטענדיגע זאך, ווערט נויטיג א פלאץ וואו די מענשען, וואָס ווילען אויסטוישען זייערע ארטיקלען זאָלען זיך קאָנען צוזאמענקומען. די נאטור פּעלעקער האָבען דאָדורך א מנהג אָבצוטערעטען א שטיק פלאץ ביי דעם ברעג פון זייער לאַנד. ווען איין שבת טוט דאָס פון איין זייט און דער צווייטער פון דער אנדער זייט, ווערט אזוי ארום א גרויסער שטיק פרייע לאַנד, וועלכעס ווערט געהאלטען נאָר פאר דעם יארמארק (יארמארק, א מאַרק אויף וועלכען מען קומט זיך צוזאמען איין מאָל אין יאָהר). וואו די שבטים קומען זיך צוזאמען אין באשטימטע צייטען אויסצוטוישען זייערע פּראָדוקטען. דיזע פלעצער ווערען באטראכט אלס נייטראלע, אונפארטייאישע. קיינע פיינדזעליגקייטען זוערען דאָרט נישט דערלאָזען. דאָרט האָבען אלע גלייכע דעכטע, און אום דיזע דעכטע אָבצוהיטען, אום אָבצוהיטען אז קיינער פון די, וואָס קומען זיך צוזאמען זאָלען נישט געקרייזערט ווערען פון אנדערע שבטים, ווערען די פלעצער באפּסטויגט פון די שבטים, וואָס קומען זיך דאָרט צונויף. יעדער שבת שיקט מענשען צו באַ וואכען, צו האלטען אָרדנונג, און אָבצוהיטען עס זאָל קיינעם נישט געטאָן ווערען קיין עולה. ביסלעכווייז באזעצען זיך דיזע שומרים אויף די פלעצער, און אזויארום ענטשטעהט די שטאָרט, און אויך דאָס פעסטונג. יעדע שטאָרט איז צו דער זעלבער צייט געווען א פעסטונג, א בורג.

אזוי ווייט זענען אלע מענשען גלייך. אלע ארבייטען צוזאמען, פארזערען צוזאמען, טוישען אויס די ארטיקלען, וואָס זיי האָבען צופיעל, פאר אנדערע, וואָס פעהלען זיי אויס און וואָס אנדערע פארמאָגען. אויף די ערשטע שטופע פון ערד ארבייט איז עס נישט אנדערש. צו באארבייטען די ערד איז אויך נויטיג מעהרערע מענשען, און די סיפּפע פאסט זיך זעהר גוט צו דיזע ערד ארבייט.

מיט דער אנטוויקלונג פון ערד ארבייט, ענדערט זיך דאָס נאנצע בילד.



דער אקערבוי, אָדער די ערד ארבייט, האָט ביסלעכווייז צוגעוואוינט די מענשען זיך צו באזעצן אויף א באשטימטען פלאץ. דער מענש האָט באהערשט די ערד, אָבער די ערד האָט פארשקלאפט דעם מענשען. דער מענש האָט באארבייט די ערד און געצויגען איהר זאפט פאר זיין נוצען; די ערד האָט דעם מענשען צוגעבונדען צו זיך, און איהם געהאלטען פעסט אויף איין אָרט. דאָס פרייע ארומוואנדערען האָט אויפגעהערט. און דיזעס האָט געפיהרט צו פארענדערונגען אין דעם גאנצען מענטשליכען צוזאמענלעבען. די ערד ארבייט האָט, ערשטענס, געגעבען דעם גרעסטען שטויס צו פריוואט אייגענטום. דאָס ארומוואנדערען איז א גרויסע שטערונג צום אָנזאמלען פון פריוואט אייגענטום. ווען מען דארף זיך ארומשלעפען פון אָרט צו אָרט זוכען שפיז, האלט מען נאָר די נויטיגסטע זאכען. וואָס וועניגער אועלכע זאכען עס זענען דא, אלץ לייכטער איז דאָס וואנדערען, אלץ וועניגער איז מען געשטערט אין זוכען שפיז. ווען מען זיצט אויף איין אָרט קאָן מען די זאכען אוועקשטעלען און באהאלטען. דורך דעם אקערבוי האָבע די מענשען שנעל אויסגעפונען, אז מען דארף די קריענס געפאנר גענע ניט טויטען, אז מען קאָן זיי לאָזען ארבייטען און ציהען נוצען פון זייער ארבייט. מיט די ערד ארבייט, הויבט זיך דאדורך אָן דאָס אָנזאמלען פון פריוואט אייגענטום און די שקלאפעריי, ווי אייך די ווייטערע ארבייטס טיילונג. די הערען נעמען פאר זיך די אנגענעמע און עהרענהאפטע ארבייט, ווערענד די שווערע, די אונאנגענעמע און אונדאנקבארע ארבייט לאָזען זיי איבער פאר די קנעכט.

דיזעס ענדערט אויך דאָס גאנצע ווירטשאפטליכע לעבען. ביז צו דיזען פונקט, ווי מיר האָבען געזעהן, איז דאָס ווירטשאפטליכע לעבען געווען א האָרדע ווירטשאפט. די פאמיליע איז געווען א נעבען זאך, אלס א טייל פון דער האָרדע. מיט דער אנטשטעהונג פון ערד ארבייט, און אלס רעזולטאט פון דיזע ערד ארבייט — די שקלאפעריי, ווערט די ווירטשאפט א פאמיליען ווירטשאפט. פון איצט אָן, ווערט די פאמיליע,

דאָס „הויז“, די הערשענדע ווירטשאפטליכע סיסטעמע. דאָס וואָרט „פאמולא“, פאמיליע, אין לאטיין, באטייט, קנעכט. אויף דיוער שטופע איז דער פאטריארך, דער פולשטענדיגער הערשער אין זיין הויז, און אלע וואָס באלאנגען צום הויז, דאָס ווייב, די קינדער, די שקלאפען — אלע די, זיינען זיינע דינער, זיין „פאמולא“, אָדער זיין פאמיליע.

עס וועט נאטירליך, זיין אונמעגליך פאר אונז דאָ צו געבען אן איבערבליק איבער דיוע גאנצע אנטוויקלונג. מיר וועלען נאָר זאָגען, אז די העכסטע אנטוויקלונג פון דיוער הויז ווירטשאפט געפינען מיר ביי די גריכען און רוימער.

דער באוואוסטער עקאנאָם ראָדבערטוס, וועלכער האָט דאָס שוין לאנג באמערקט, רופט דיוע ווירטשאפט אַן איקאָס ווירטשאפט. די „איקאָס“, דאָס הויז, איז דער פרינציפ אין די ווירטשאפטליכע סיסטעמע.

„דאָס הויז“ איז ניט נאָר אן אָרט וואו מען וואוינט. עס איז אויך דער פלאץ פון וועלכען אויס א גרויסע צאָל מענשען פיהרען אַן זייער ווירטשאפט געמיינשאפטליך. אלע וואָס באלאנגען צו די „איקא“, זענען „אויקוטאי“. דאָס הייסט, דאָס „הויזהאלט“.

וואָס אין גריכענלאנד הייסט „אויקא“, איז אין רוים „פאמולא“, און אלע וואָס באלאנגען צו דער „פאמולא“, דאָס ווייב, די קינדער, קנעכט און דינער, דאָס הייסט פאמיליא. דער „פאטערפאמיליאס“, דאָס איז דער הער, דער פאטריארך, אין וועמעס הויז אריין עס פליסט דער גאנצער איינקונפט פון דעם הויז. קיינער ארבייט ניט פאר זיך, אלע ארבייטען פאר דעם „פאטערפאמיליאס“. אין רוים איז דער יחיד אין גאנצען פארשוואונדען. דער שטאט אנערקאנט גאָר פאמיליעס, און די שייכות צווישען איין פאמיליע און די אנדערע. וואָס עס פאט סירט אין דער פאמיליע גופא, אין דעם הויזהאלט, דאָס איז ניט דעם שטאט'ס דאגה. אויף דעם איז דאָ דער „פאטערפאמיליאס“. דאָס איז זיין זאך, און ער קאן אורטיילען איבער לעבען און טויט פון זיינע אבהענגיגע, פון זיין „פאמיליע“. אין רוים גיבט עס אויך ניט קיין פארשידענע קלאסען פון פראָדוצירער, ווי בעלי מלאכות און ערד ארבייטער. דאָרט

איז נאָר דאָ גרויסע און קליינע אייגענטימער און זייערע שקלאפען וואָס פאריכטען די ארבייט. ווען דער גרויסער אייגענטימער קאָן באַרױבען דעם קליינעם, מאַכט ער איהם פאַר אַ פּראָלעטאַריער, דאָס הייסט, פאַר אַ שקלאַף. דער פרייער וואָס האָט ניט קיין לאַנד, קאָן ניט מאַכען קיין לעבען, וואָרים עס איז גיטאָ קיין געשעפטס קאפיטאַל, וואָס קויפט ארבייט. די גאַנצע אינדוסטריע ווערט אָנגעפיהרט אינערהאַלב דעם הויזהאַלט, פאַר דעם אייגענעם געברױך.

עס זענען אַװיך געווען אין גריכענלאַנד, ווי אין רוים, פרייע בעלי מלאכות, אָבער דיזע זענען באַשטאַנען מייסטענס פון פרעמדע, שוואַכלינגע, וואָס האָבען ניט געהאַט קיין כוח צו ארבייטען אויף דעם פּעלד, און פון פרייגעלאָזענע שקלאפען. און זיי זענען ניט געווען קיין בעלי מלאכות, ווי מיר פאַר שטעהען דאָס היינט. עס זענען געווען, ווי ביזכער באַמערקט, שקלאפען בעלי מלאכות, וועלכע האָבען געאַרבייט ניט פאַר די הערען, נאָר פאַר די אַגריקולטור שקלאפען, און פון זיי באַקור מען פאַר זייער ארבייט קאָרן, וואָל אָדער האָלץ, וועלכעס זיי האָבען אליין געמוזט באַאַרבייטען אין ברויט, קליידער אָדער געצייג.

דיזע הויזווירטשאַפט, אָדער ריכטיגער שקלאפען-ווירטשאַפט, האָט געבראַכט די ארבייטס טיילונג צו אַ הויכען גראַד פון אַנטוויקלונג. ט. פאַמפא, אַ שרייבער פון דעם 17טען יאָהר-הונדערט, האָט אויסגערעכענט הונדערט און זעקס און פערציג פאַרשידענע ארבייטען, וואָס זענען פאַריכט געוואָרען פון די שקלאפען אין יעדען הויזהאַלט. דער הער האָט שקלאפען ניט נאָר פאַר פּעלד ארבייט, ווי אַקערען, זייען, שניידען, דרעשען און מאָלען; ער האָט אַ באַזונדערען שטאַב פון קנעכט פאַר דער הויז, וואָס באַקען, קאָכען, שפיגען, וועבען, שמידען, מאַכען קליידער, בויען הייזער און פאַשען די בהימות; ער האָט אַ באַזונדערען שטאַב פון אויפזעהר, בוכהאַלטער, ביבליאָטעקער, דאָקטוירים, פּעדאַגאָגען, מוזיקאַנטען, מאַלער, פאַעטען און פילאָזאָפּען. ער האָט באַזונדערע שקלאפען פאַר זיך און באַזונדערע פאַר דער מאַדאַם, און יעדער פאַריכט אַ באַזונדערע ארבייט. אַװיך די ארבייטען פון דעם שטאַט ווערען אָנגעפירט



פון שקלאפען. אלע קלענערע באאמטע און באדינטע זענען שקלאפען. שקלאפען בויען די שאסען, זיי ארבייטען אין די מינען, און רייניגען די קאנאלען; שקלאפען דינען אין דער פאליציי, אין די געפענגניסע, אין די אוניווערזיטעטען, אין די טעמפלעס ביי די קרבנות; זיי זענען די הענקערס און די אויסשרייערס אויף די עפענטליכע פארזאמלונגען. מיט איין וואָרט: די ארבייט פון דעם הויזהאלט ווי פון דעם שטאט, ווערט באַזאָרגט פון שקלאפען. אזא גרויסע ראָלע האָט די שקלאפעררי געשפילט, אז די גרויסע פילאָזאָפּען פלאטאָ און אריסטאָטעלס האָבען דאָס באטראכט אלס א נויטווענדיגען עלעמענט אין דעם לעבען. אָהן שקלאפעררי, האָבען זיי גע-רענקט, וואָלט די גאנצע קולטור געווען אונגעגליך.

פאָלשטענדיג ווי די הויזווירטשאפט איז געווען, פאָל-שטענדיג ווי זי האָט באַפרידיגט די לעבענס באַדירפניסע, איז זי דאָך ניט געווען געניגענד צו באַפרידיגען אלע באַדירפניסע. און פונקט ווי אויף אַ פריהערדיגע שטופע, אויף דער שטופע פון סיפּפּען-ווירטשאפט, האָט דער באַדאָרף געפיהרט צו אַ זאָגענאנטען „אויסלענדישען האַנדל“, צו דעם אויסטויש פון פראָדוקטען צווישען איין האַרדע און אַ צווייטע, וועלכער אויסטויש, האָט ווידער פון זיין זייט, געפיהרט צו די האַרדען ארבייטס טיילונג, צו די יאָרמאַרקס און צו דער ענטשטעהונג פון שטערט, פונקט אזוי האָט אויף דיווערסע העכערער שטופע דער באַדאָרף געפירט צו רעזולטאטען, פון וועלכע עס איז אַרויסגעקומען אַן ענדערונג אין דער גאנצער ווירטשאפטליכער סיסטעמע.

ווי מיר האָבען שוין געזעהן, איז די הויזווירטשאפט געניגענד אין זיך זעלבסט. זי פראָדוצירט אַלץ וואָס איז נויטיג צום לעבען. אין איהר העכסטער אַנטוויקלונג, זוכט זי זאָגאַר צו באַפרידיגען די אינטעלעקטועלע באַדירפניסע, ביז צו מוזיקער, פאָעטען און פילאָזאָפּען. אָבער אין דיווערסע שאַפט קומען פאַר אומשטענדען וואָס מאַכען נויטיג פאַר די הערען זיך צו טרעפּען, זאָ צו זאָגען, געשעפטליך: איין הויז-האַלט האָט צייטענווייז אַן איבערפלוס פון גוטס. עס ווערט אָנגעאַרבייט אזוי פיל, אז דאָס הויזהאַלט קאָן עס ניט פאַר-



צערען. אין א צווייטען הויזהאלט פעלט גראד אויס. ביי איין געוויסען הער איז געווען א שלעכטע גערעטנים, און זיין שכן, וועלכער האָט צופיל, לייזט איהם אויס קאָרן, אָדער שטרוי ביז צום נעקסטען שניט. נאָך דעם נעקסטען שניט גיט ער אָפּ, מיט דאנק, פונקט וויפיל ער האָט געליהען. אנאנדערס מאָל באַרגט איינער ביים צווייטען א שקלאה פאר א געוויסער ארבייט, וועלכע ער דארף גראָד האָבען. פון דיווען אנטוויקעלט זיך מיט דער צייט, א מין אויסטויש. ווען איינער דארף, לאָמיר זאָגען, א שניידער, און זיין שכן האָט א שקלאה א גוטען שניידער, וועט ער ביי איהם לייהען דעם שקלאה-שניידער, און איהם דערפאר געבען אן אָקע זיין אָדער האָלץ, וועלכעס ער האָט צופיל.

ביסלעכווייז, לאנגזאם אָבער זיכער, האָט דיזער טויש זיך אנטוויקעלט אלס ווייטער און ווייטער. און וואָס ווייטער עס האָט זיך אנטוויקעלט, אלץ נויטווענדיגער איז געוואָרען א מאָס אַפצומעסטען דעם ווערט פון דער ארבייט, ביז ענדליך עס איז אנטשטאנען דאָס געלט.

ווי אזוי פון דיווען צושטאנד איז ארויסגעקומען די היינטיגע ווירטשאפט; ווי אזוי עס איז אנטשטאנען דאָס געלט, און וואָסערע זאכען עס זענען אלץ אָנגעגאנגען פאר געלט, איי-דער מען איז צוגעקומען צו מעטאל געלט, דאָס איז ווידער א לאנגע געשיכטע, וועלכע עס איז אוממעגליך צו דערצעהלען אין דער קורצען צייט, וואָס מיר האָבען פאר זיך. מיר וועלען אָבער זאָגען, אז עס איז געווען אָט דער אויסטויש, וואָס מיר האָבען נאָר וואָס געשילדערט, וועלכער האָט סוף כל סוף גע-פירט צו דעם האנדעל, צו דעם אויסטויש פון סחורות אויף געלט. די געאָגראפישע לאגע פון די פעלקער פון יענע צייטען, איז אויך געווען מסוגל דערצו. די פעלקער פון די אלטע צייטען זענען געוועסען ארום דעם מיטעללענדישען ים, נאָך דעם אויסדרוק פון האראדאטעס, ווי זשאכעס ארום א טייך, און דאָס האָט געמאכט לייכט דעם פארקער. די ערפינדונג פון געלט, האָט עס מעגליך געמאכט פאר די הערען שקלאפען-באזיצער אָנצוזאמלען גרויסע אוצרות אין דער פאָרמע פון מע-טאל. אין אָנפאנגס, ווי מיר האָבען שוין באמערקט, איז דער

האנדעל געווען זעהר פאראכטעט, אָבער ביסלעכווייז האָט מען אויסגעפונען, אז דורך דעם האנדעל קען מען פיל פארדינען, און נאָכדעם ווי די גרויסע פריצים פון גריכענלאַנד און רוים האָבען זיך צו דעם גענומען, איז די פאראכטונג פארשוואַנדען. דאָס האָט געפירט צו א צווייטע פאָרמע פון געווינס. אזוי שנעל ווי מען האָט אויסגעפונען, אז דורך האנדעל קאָן מען פארדינען געלט, האָט מען אויך אויסגעפונען דעם ווערט פון געלט — אלס פארמיטלער אין האנדעל. אין רוימישען קייזער־רייך האָט זיך אויסגעבילדעט א קאפיטאליסטען קלאס, א פיר נאנץ אריסטאָקראטי. דאָס איז געווען דער קלאס פון די ריטער, די אדעליגע, וועלכע האָבען דאָס באַנק געשעפט זעהר אָפט באטריבען אויף גאָר ניט קיין ריינעם וועג.

פון האנדעל האָט מען זיך שנעל גענומען צו דער אינדרו־סטרי. ווען דער האנדעל ברענגט גרויסע פראָפיטען, דארף מען דאָך האָבען די פראָדוקטען צום פארהאנדלען, צום טוישען, און מען האָט אָנגעהויבען צו באַנוצען דעם שקלאפּ צו ארבייטען פאר דעם מאַרק. רייכע שקלאפּענכאָזער האָבען איינ־'עפירט פאבריקען און געלאָזען די שקלאפּען ארבייטען פאר דעם מאַרק. אזוי האָט דער פאָטער פון דעם בארימטען דעמאָ־סטענעס, ווי מיר ווייסען דורך זיין זעהן, איינגעפירט צוויי פאָ־בריקען. א מעסער פאבריק מיט 33 שקלאפּען, און א שטול פאבריק מיט 20 שקלאפּען, פון וועלכע ער האָט פארדינט פיל געלט. די לייכטיגקייט צו פארדינען געלט פון אזעלכע אונ־טעהעמונגען, האָט געמאכט א גרויסען חשק די רייכע לייט אריינצולעגען זייערע קאפיטאלען, אזוי, אז אין גריכענלאַנד זענען כמעט אלע האנטווערקער, ווי מאַלעריי, גערבעריי, טע־פעריי, בעקעריי, וועבעריי, ווי אויך זייה און לעדער ארבייט, שילדען, שלײער, מעבעל, אפאָטעקער וואַרען, זאלבען, אויל א. א. וו. געמאכט געוואָרען אין אזעלכע פאבריקען. אין מאַנ־כע אינדוסטריען איז די ארבייטסטיילונג געווען שטארק פאר־ברייט. אזוי געפינען מיר, אז די קליידער אינדוסטרי האָט געהאט ספעציעלע פאבריקען פאר מאַנטלען, פאר אויבעררעק און קיטלען. אין די שיד פאבריקען האָבען פארשידענע אר־בייטער געמאכט באַזונדערע טיילען פון דעמוזעלכען שוך. אין

מאנכע ערטער איז די אנטוויקלונג דערגאנגען אזוי ווייט, אז די גאנצע שטאָט איז געווען א פאבריק שטאָט. קאָרינט, למשל, האָט באשעפטיגט 460,000, די אינוועל אגינא 470,000 שקלאפען ארבייטער אין פאבריקען.

מיר זענען איצט אָנגעקומען צו א פונקט ביי וועלכען מיר קענען זיך אָפשטעלען און אונטערציהען א סך הכל :

ווען מיר זאָלען איצט פון דיזען פונקט אויף צוריק בליי-קען, וועלען מיר זעהן, אז די מאטעריעלע אנטוויקלונג איז צו-געגאנגען אומגעפער אויף אזא אופן :

פאר אלעם האָבען מיר די באדירפנים צום לעבען. דיזע נויטווענדיגסטע פון אלע באדירפנים צווינגט דעם מענשען צו זוכען שפייז. אין דעם זוכען נאָך שפייז, האָט דער מענש גע-זוכט זיך צוצופאסען צו די אומגעבונג און די אומגעבונג צו זיך מיט דעם, וואָס ער האָט אויסגעבעסערט און פארשטארקערט זיין גוף דורך די געצייג און וואפען, וואָס ער האָט געמאכט. די אנטוויקלונג פון דער מענשליכער קולטור ווערט דערפאר גע-רעכענט לויט די ענטוויקלונג פון די געצייג. געצייג און ווא-פען, האָט דער מענש נויטיג געהאט אין זיין קאמף אומ'ס דאזיין. דער קאמף אומ'ס דאזיין האָט אויך נויטיג געמאכט פרידליכע מיטעל — געזעלשאפטליכקייט. מיט פאראייניגטע קרעפטען האָט ער געקענט מעהר אויסריכטען איידער אליין. און מיט זיין נאטירליכען אינסטינקט צו געזעליגקייט און גע-זעלשאפטליכקייט; מיט זיינע נאטירליכע פעהיגקייטען צו גע-ברויכען די שפראך, אָרגאניזירט ער זיך אין סאמע אָנפאנג פון זיין היסטאָרי אין געזעלשאפטען, גאָר צום ערשט איז עס די האָרדע, נאכהער די פאמיליע, נאכהער דאָס דאָרף, נאכהער די שטאָט, ביז ער קומט צו דער נאציאָן און אינטערנאציאָנא-ליטעט. דיזע געזעלשאפטליכע אנטוויקלונג איז ווידער בא-דינגט פון דעם צושטאנד פון זיין געצייג, און די פאָרמען פון אינדוסטרי. די יאגד און דאָס פישען ברענגט איהם צוזאמען מיט די אנדערע. צוזאמען ארבייטען זיי און צוזאמען פארטייל-לען זיי די שפייז צווישען זיך. די אנדערע שפייז, דאָס גראָז-ווארג, ברענגט דאָס ווייב אויף דער סצענע. דעם ווייב ווערט צוגעטיילט די ארבייט פון קלייבען קרויטיכער און וואָרצלען.

דאָס איז די ערשטע ארבייטסטיילונג אין דער געשיכטע. דאָס איז אויך די ערשטע פאָרמע פון שקלאפּעריי. דאָס ווייב איז דער ערשטער שקלאפּ. די פארמערטע באדירפנים, די באדירפנים נאָך זאכען, וואָס דער מענטש האָט ניט געקענט געפירן נען אין זיין אומגעבונג, פירט איהם צום אויסטויש, און די פארטיילונג פון ארבייט. די ערד ארבייט איז די ערשטע סיבה פון שקלאפּעריי, נאכהער פון דיפערענצירטע ארבייט, פון אויסטויש אין האנדעל, פון קאפיטאליסטישע אונטערנעמונג מיט שקלאפּען ארבייט. און שליסליך פון דעם אָנפאנג פון מאָדערנעם קאפיטאליזם.

דער קאפיטאליזם איז ווידער א ניי קאפיטעל אין דעם מענשליכען פאָרטשריט, און מען קאן מיט דעכט זאָגען: א זעהר שעהן און אינטערעסאנטעס קאפיטעל; א קאפיטעל, וואָס ענדערט דאָס גאנצע בילד און בלענדט די אויגען; א קאפיטעל, וואָס דערזעהלט פון די גרויסע וואונדער פון דעם מענשליכען פאָרטשריט, א קאפיטעל, וואָס אנטפלעקט אונז סודות פון יועלכע די מענשהייט האָט אפילו ניט גע'חלומ'ט. עס איז אויך א קאפיטעל, וואָס דערזעהלט אונז פון די גרעסטע ליידען, וואָס די מענשהייט האָט זיך פארשאפט, פון דעם, ווי אזוי עס האָט, אָפּשאפענדיג די שקלאפּעריי פון א טייל פון דער מענשהייט, פארשקלאפט די גאנצע מענשהייט; א קאפיטעל, וואָס ווייזט אונז ווי הויך דער מענטש קאן זיך אויפהויבען און ווי גידיג ער קאן פאלען. אָבער דאָס קאפיטעל איז צו לאנג און צו אינגערעסאנט אפילו פאר די קלענסטע פראָבע. וואָס מיר האָבען ביז איצט געטאָן, איז נאָך ווייט, ווייט ניט די גאנצע געשיכטע. עס איז נאָר א שוואכער אָנהויב, און אין דיזען אָנהויב זענען אויסגעלאָזען געוואָרען זעהר וויכטיגע זאכען. אזוי האָבען מיר ניט באדירט די קונסט, די רעליגיעזן, די וויסענשאפט, וועלכע לאָזען זיך אלע אריינברענגען אין דיזען פאָרטשריט, וועלכע זענען א טייל, און וועלכע זענען באדינגט, פון דער אנטוויקלונג פון מאטעריעלע קולטור. אָבער עס איז אוממעגליך אלעס דאָס אריינצוברענגען אין איין לעקטשור. מיינ אויפגאב פון דאָ איז געווען צו געבען נאָר א קליינעם באגריף פון דעם גאנג פון דער אנטוויקלונג ביז צום קאפיטאליזם.





## וואס הייסט פאפולאריזאציע? \*

די „ערוויקיישאנאל קאמיטע“ פון דעם ארבייטער רינג האט ארויסגעגעבען א בוך אונטער דעם נאמען „די וועלט און די מענשהייט“. דאס בוך באשטעהט פון 12 פאָרלעזונגען, וואָס זענען געהאלטען געוואָרע, לעצטען ווינטער פון 12 פארשידענע מענשען, אין א באשטימטער אָרדנונג, איבער 12 פארשידענע טעמאס.

איבער דעם בוך איז אין אונזער פרעסע פארהעלטניסמעדיג סיג פיל געשריבען געוואָרען, און דאָס אליין באווייזט שוין, אז דאָס בוך האָט א געוויסען ווערט. ליידער, האָט זיך קיינער ניט גענומען די מיה דאָס בוך צו נעמען אונטער דעם אָפּעראציע־נאָם מעסער פון דעם קריטיקער; דאָס פאנאנדערצוגלידערען און אָפּצושאצען ווי עס דארף צו זיין, אָנצואווייזען אויף די חסרונות און די מעלות, צו טאדלען און צו לויבען יעדע פאָרלעזונג לויט נאָך דעם ווי זי האָט עס פארדינט. מען האָט געריריבען וועגען חסרונות, אָבער ניט וועגען די חסרונות פון דעם אינהאַלט, ניט וועגען די געדאַנקען, וואָס ווערען דאָרט אויסגעדיקט, ניט וועגען דעם ווי אזוי די טעמאס זענען באהאנדעלט געוואָרען — פון דעם אלעם קיין וואָרט; געשריבען האָט מען וועגען דעם ווי אזוי און וואָסערע ביכער עס דארפן זיין פאָפּולער, זעהר פאָפּולער, און אז דאָס בוך „די וועלט און די מענשהייט“ איז נאָר געשריבען פאר אינטעליגענטען און „גמרא קעפּ“. מ. באראנאָוו, דער אייביגער אויסלאכער, איז געגאנגען נאָך ווייטער. לויט אים האָט מען פשוט באשווינדעלט די מיטגלידער פון „ארבייטער רינג“. ער האָט ווי א גרויסער סטאָטיסטיקער אויסגעדעכענט, אז לויט פראָצענטען האָט מען נאָר

---

(\*) ערשיינען אין דעם „אידישען סאציאליסט“, מאי, 1914.

ניט געטאָרט אַרויסגעבען אזא בוך, וואָרים פון די 45 טויזענט מיטגלידער פון דעם „אַרבייטער רינג“ וועלען העכסטענס צוואַנציג פּראָצענט פאַרשטעהן אזא בוך. עס איז דאָרף אַן עולה אַרויסצוגעבען אזעלכע ביכער, וואָרים פון א פּאָליטישעקאָנאָמישען שטאַנדפּונקט, אָדער, ריכטיגער, פון א סוחר'ישען שטאַנדפּונקט, דאָרף מען נאָר מאַכען אזא סחורה, וואָס די אכציג פּראָצענט קענען געברויכען. דאָס קלינגט זעהר געשייט, און די רעדאקציע פון „פאָרווערטס“ האָט „דעם מאַנסקריפּט פון דעם אַרטיקל געלעזען מיט גרויס באַגייסטערונג“, הגם זי אַליין, די רעדאקציע, רעקאָמענדירט דאָס בוך זעהר וואַרעם, „טראָץ די פעלערען“.

דיזער גאַנצער אַרגומענט פון מ. באַראַנאָוו, געשייט ווי ער קלינגט, איז פון דעסטוועגען זעהר... ווי זאָל מען דאָס אָנרופען? זעהר ניט קלוג. וואָרים ווען מען זאָל אָננעמען אזא חשבון פאַר דער גאַנצער מענשהייכער קולטור, די גייסטיגע ווי די מאַטעריעלע, וואָלט מען באַדאַרפט מאַכען א טעל פון אלעס. נעמט, למשל, אזא זאך ווי שאַמפּאַניער. וויפיל פּראָצענט פון דער מענשהייט טרינקען שאַמפּאַניער? וועניגער ווי צוואַנציג פּראָצענט, איהר קאָנט זיך פאַרלאָזען דאָרויף, און דעריבער דאָרף מען אויסקאסירען שאַמפּאַניער, און פאַבריצירען נאָר לאַגער ביער; וויפיל פּראָצענט געברויכען אויטאָמאָבילען? אוועק מיט די אויטאָמאָבילען; וויפיל פּראָצענט געהען אין דער אָפּעראַ; וויפיל פאַרשטעהען די אָפּעראַ? נידער מיט דער אָפּעראַ און מאַכט מואווינג פיקטשורס; וויפיל פּראָצענט געהן אין קונסט־מוזעאומס? וויפיל פאַרשטעהען די קונסט פון די גרויסע מייסטערס? בויט ניט קיין מוזעאומס, עפענט שענע קען, דאָרט אַהין געהן די 80 פּראָצענט — יא, מיט דעם פּראָצענט חשבון, ווי באַראַנאָוו מאַכט אים, קאָן מען אוועק זעהר ווייט — ביז אין שענק אַרײַן.

און ווען מען זאָל מיט דיזען חשבון צוגעהן צו דער וויסענשאַפּט, פּילאָזאָפיע אָדער פּאָעזיע, זאָל זיך נאָר איין גאָט דער באַרעמען. מען וואָלט באַדאַרפט אַליין פאַרברענען. איבערלאָזען ווען וואָלט מען נאָר באַדאַרפט די שונד ראָמאַנען. וואָרים וויפיל פּראָצענט פון דער מענשהייט פאַרשטעהען קופּערניקוס,

אָדער גאָלילע, אָדער שפינאָזא, אָדער קאנט, אָדער דאָרוויי, אָדער מאַרקס? וויפּיל פּראָצענט פארשטעהען שעקספיער, מילטאן, אָדער געטעהע?

עס איז גענוג צו שטעלען די פראגע מען זאָל איינזעהן די אבסורדיטעט פון דעם פּראָצענט חשבון. ניט אזוי רעכענט מען פּראָצענטער. ווען מען וויל דוקא רעכענען אויף פּראָצענטער, טער, דארף מען רעכענען פארקערט: מען דארף זיך פרעגען: וויפּיל פּראָצענט פון די וואָס קענען ניט לעזען און פארשטעהן די גרויסע גאונים, ווערען פון דעסטוועגען פארנינפטאגע און אינטעליגענטע מענשען צוליב דעם קליינעם פּראָצענט, וואָס פארשטעהען און לעזען זיי יא, ווי מ. טערמאן האָט זעהר שעהן און געשיקט באמערקט אין זיין אנטוואָרט צו מ. באַראַנאָוו אין דעם „פאָרווערטס“ פון דעם 1טען מערץ. זעהר א קליינער פּראָצענט פון דער מענשהייט פארשטעהט צו לעזען קופערני-קוס, פונדעסטוועגען ווייס היינט די גאנצע וועלט, אז די ערד איז ניט פלאך, אז זי איז ניט דער מיטעלפונקט פון דעם אוני-ווערזום, אז זי שטעהט ניט שטיל, אז די זון דרעהט זיך ניט ארום איהר, נאָר אז זי דרעהט זיך ארום דער זון. זעהר וועניג פארשטעהען דאָרוויי אָדער מאַרקס, פונדעסטוועגען ווייס די גאנצע מענשהייט פון דעם אנטוויקלונגס-געזעץ, ווייס א גרוי-סער חלק פון דער מענשהייט פון דעם מערוערט-געזעץ, זענען פונדעסטוועגען דאָ אודאי 15 מיליאָן נאָכפאלגער פון מאַרקס, וואָס קערען איבער וועלטען. דער פּראָצענט חשבון איז אן אב-סורדיטעט!

אָבער דאָ קומט די רעדאקציע פון „פאָרווערטס“ און זאָגט: אָט דאָס איז דאָך אונזער געשריי! דאָס איז דאָך, וואָס מיר טענה'ן, אז מען דארף נעמען די גרויסע געדאנקען פון די גרויסע גאונים און זיי מאכען פאָפּולער. דער „פאָרווערטס“ האָט רעכט. די טענה איז א ריכטיגע. איז אָבער דאָ א האר-קען! הפנים, אז מיר פארשטעהען זיך ניט; הפנים, אז אונטער דעם וואָרט „פאָפּולאָריזאציע“ פארשטעהען מיר גאנץ פארשידענע זאכען.

די פארפאסער פון דעם בוך „די וועלט און די מענשהייט“, אויף וויפּיל מיר איז באקאנט, האָבען ניט קיין פרעטענזיעס

אויף נייע אנטדעקונגען אין די וויסענשאפטען איבער וועלכע זיי האָבען געשריבען; אויב זיי זענען צופרידען מיט זייער אַר-בייט, אויב זיי דענקען, אז זיי האָבען וועלכען עס איז פאַר-דינסט, איז דאָס נאָך די צופרידענהייט, און דאָס פאַרדינסט פון פאָפּולאַריזאַטאָרס. זייער עובדא איז געווען צו פאָפּולאַריזירען די וויסענשאפטען, אויף וויפיל עס איז געווען מעגליך, אונטער די אומשטענדען. צום סוף קור מען די קריטיקער און שרייען: פאָפּולאָריזאציע! דאָס בוך איז ניט פאָפּולער, מען דארף עס ערשט פאָפּולאָריזירען! איז דאָס ניט אַ סימן, אז מיר פארשטעהען ניט איינער דעם אנ-דערען?

נאָך מער: עס איז שוין 25 יאָר ווי מען האלט אין איין פאָפּולאָריזירען. מען האָט שוין באדארפט האָבען פאָפּולער געמאכט די גאנצע וויסענשאפט. עפעס אַ קלייניגקייט 25 לאנגע יאָר פאָפּולאָריזאציעס, און פון די אמת'ע פאָפּולאָרי-זאטאָרס, און מען דארף נאָך אליין פאָפּולאָריזירען! וואו איז געבליבען די ארבייט פון די גאנצע 25 יאָר? און ווי לאנג נאָך וועט מען דאָס מווען אָנגעהן מיט איין און דערזעלבער ארבייט? פון דעם אלעס איז געדروנגען, אז עס איז נויטיג קלאָר צו ווערען איבער דער פראגע: וואָס הייסט פאָפּולאָריזאציע? און די פראגע איז נאָך ניט אזוי לייכט צו פארענטפערען ווי מאנכער קאן מיינען. הגם די רעדאקציע פון „פאָרווערטס“ געברויכט דאָס וואָרט זעהר אָפט, פארגעסענדיג, אז אויב עס איז אַן עברה צו געברויכען אַ העברעאיש וואָרט, טאָר מען דאָס לאטיינישע וואָרט אין מויל ניט נעמען. אָסור חזיר! אָבער דאָס איז אַגב אורחא. מיר קומען איצט צו דער פראגע.

דאָס וואָרט „פאָפּולער“ קומט פון דעם לאטיינישען וואָרט „פאפּולוס“, אויף ענגליש פּיפּעל (People) דאָס פאָלק. פאָ-פּולאָריזירען באטייט: מאכען פאָלקסטימליך, און עס האָט אַ צווייפאכען זין. איין זין איז: עס זאל ווערען אָנגענומען ביים פאָלק. דער צווייטער זין איז: לייכט-פארשטענדליך. אויף אַן אנגעזעהענעם מענשען זאגט מען: ער איז פאָפּולער, ד. ה. ער איז אָנגענומען ביים פאָלק, ער איז אַ מפורסם. ווען מען

ווייל אריינברענגען א אידעע צום פאָלק, זאָגט מען: מען דארף די אידעע מאכען פאָפולער, ד. ה. מאכען, אז דאָס פאָלק זאָל אָננעמען די אידעע. הערבערט ספענסער איז געווען א גרויסער פאָפולאריזאטאָר. ער האָט געמאכט פאָפולער די אידעע פון עוואָלוציע. אָט די גרויסע אידעע פון אנטוויקלונג האָט ספענער סער אָנגעווענדט אויף אלע מענשליכע געביטען, און אזוי ארום געמאכט די אידעע פאָפולער. מאכען באקאנט ביים פאָלק, הייסט אויך, די זאך מאכען לייכט-פארשטענדליך. מען זאָגט דאדורך: פאָפולאריזירען די וויסענשאפט, ד. ה. איבערגעבען די וויסענשאפט אויף אזא אופן, אז דאָס פאָלק זאָל איהר קאָנען פארשטעהן.

דאָס איז דער טייטש פון דעם וואָרט, אָבער מיט דעם איז די זאך ניט געענדיגט. מיט דעם וואָס מען פארטייטשט איין וואָרט, ד. ה. מיט דעם וואָס מען רופט אָן איין וואָרט מיט אן אנדער וואָרט, האָט מען נאָך ניט ערקלערט דעם ענין. עס בלייבט נאָך אליין די פראגע: וואָס דארף מען טאָן צו מאכען די וויסענשאפט לייכט-פארשטענדליך? די רעדאקציע פון „פאָרווערטס“, ווי עס שיינט, פארשטעהט די אויפגאבע פון א פאָפולאריזאטאָר צו זיין, צו געברויכען „לייכטע“ ווערטער, אָדער צו נעמען „שווערע“ ווערטער און זיי פארטייטשען מיט „לייכטע“. דאָס איז א טעות. ווערטער זענען ניט שווער און ניט לייכט. אלע ווערטער זענען ניט מער ווי ווערטער, און האָר בען א ווערט נאָר אויף אזויפיל, אויף וויפיל זיי דריקען עטל וואָס אויס. מען קאָן געברויכען די „לייכטסטע“ ווערטער, און דער ענין זאָל דאָך זיין אומפארשטענדליך. פון דער צווייטער זייט, זענען עס אָפט די „שווערע“ ווערטער, וואָס מאכען דעם ענין לייכט. די פראגע פון פאָפולאריזאציע איז א סך טיפער ווי די פראגע פון פארטייטשען ווערטער. עס איז די פראָב לעמע פון וויסען, וואָס ליעגט באַהאַלטען אין דער פראגע. עס איז די פראגע: וואָס הייסט וויסען? ערשט ווען מען האָט פארענטפערט די פראגע פון וויסען, קען מען זאָגען: וואָס הייסט פאָפולאריזאציע:

נעמט דעם איינפאכסטען מענש, דעם גרעסטען גראָבען יונג, א מענש וואָס קען ניט מאכען קיין המוציא איבער דער



תורה; נעמט אזא מענש און פרעגט איהם אויס, און איהר וועט ערשטוינט ווערען צו הערען וויפיל וויסען דיזער מענש באזיצט, וואָסער „וויסענשאפטסמאן“ ער איז. יעדער מענש, למשל, ווייסט, אז פייער ברענט, אז וואסער לעשט פייער, אז אין קעלט קאָן דאָס וואסער ווערען הארט, אייז, אז אין היץ ווערט דאָס אייז צוריק וואסער; אז אונטער א העכערע טעמפרעאטור, וועט דאָסזעלבע וואסער, וואָס איז פריהער געווען אייז, זיך פארוואנדלען אין פארע, אז די פארע קאָן צוריק ווערען וואסער, א.א.וו.; ער ווייסט, אז ווען מען ווארפט א שטיין אין דער הויך פאלט ער ארונטער, אז א קלענערע קראפט מוז אויסמיידען א גרעסערע קראפט; אז צוויי קרעפטען צוזאמען, קאָנען מער אויפטאָן ווי זוען זיי זענען באזונדער; ער ווייסט, אז אונטער א געוויסע טעמפעראטור, ווערט אייזען צושמאלטען, אז צוקער צעגעהט אין וואסער, אז די זיסקייט פון צוקער געהט איבער אין דעם וואסער; אז מענשען וואקסען, ד.ה. זיי אנטוויקלען זיך; אז זיי שטארבען; אז עס ווערט פינסטער, ווען די זון געהט אונטער; אז די צייטען אין יאָר בייטען זיך; אז צוויי מאל צוויי איז פיר; אז א טייל פון א זאך קאָן ניט זיין אזוי גרויס ווי די גאנצע זאך, און נאָך, און נאָך, טויז זענטער אנדערע זאכען. און דאָס אלעס איז ריינע וויסענשאפט, און ניט איין וויסענשאפט, נאָר פילע וויסענשאפטען. דאָ האָט איהר די „וויסענשאפטען“ פון כעמיע, פיזיק, ביאלאָגיע, מאטעמאטיק, מעכאניק און אסטראָנאָמיע, און דאָס אלעס ווייסט דער איינפאכסטער מענש. פון וואנען קומט וואָס אָט דער איינפאכער מענש מיט אזויפיל „וויסענשאפט“, ווערט פונדעסטוועגען געהאלטען פאר אן עם הארץ? וואָס פעהלט איהם צו זיין וויסען? דער תירוץ איז: דיזער איינפאכער מענש האָט נאָר איין טייל פון וויסען, דעם ערשטען חלק, ווערענדראמא וויסען באשטעהט פון דריי חלקים. אום ריכטיג צו ווירטועל, דארף מען וויסען:

(1) די זאך גופא,

(2) דעם שכל פון דער זאך, און

(3) די אורזאכע און ווירקונג פון דער זאך.

נאָר דאָן, ווען מען האָט דאָס דרייפאכע וויסען, איז מען

א וויסענדער מאן, און דאָס קאָן מען ניט לערנען פון „פאָפּוּל־לאַריזאציעס“. מען מוז עס לערנען פון ערפארונג, און מען מוז עס לערנען אין דער ריכטיגער שפראך, מיט די ריכטיגע ווער-טער.

א ביישפּיל וועט קלאָר מאכען, וואָס דאָס מיינט:

פאר דעם נאָר וואָס געבוירענעם קינד איז די גאנצע וועלט א תוהו ובוהו. עס ווייס ניט קיין זאך. אָבער דאָס קינד האָט אויגען צו זעהן, עס האָט פון דער נאטור א זכרון, און עס האָט אין זיך די מעגליכקייט, אָדער די פעהיגקייט צו קאָנען רעדען. דאָס קינד זעהט פיל זאכען ארום זיך. עס זעהט איינמאָל, צוויי מאָל, דריי מאָל, א טויזענט מאָל. די זאכען מאכען אן איינ-דרוק אויף דעם יונגען מוח. ביסלעכווייז הויבט דאָס קינד אָן צו אונטערשיידען איין זאך פון דער אנדערער, עס הייבט אָן די זאכען צו דערקענען. „דערקענען“, הייסט נאָך אמאָל קענען. פריהער מוז מען די זאכען ק ע נ ע ן, און ערשט נאָכדעם קען מען זיי דערקענען. וואָלט דאָס קינד ניט געהאט די אייגענבוירענע פעהיגקייט צו הערען און צו רעדען, דאָס „דערקענען“ וואָלט צוגעגאנגען א סך שווערער. די שפראך איז דאָס גרויסע מיטעל, וואָס העלפט פיל אין דעם פראָצעס.

דאָס קינד זעהט זאכען און הערט אין דערזעלבער צייט קלאנגען, ד. ה. ווערטער. עס זעהט דאָס געשטאלט פון א מאן און צוזאמען מיט דעם הערט עס דאָס וואָרט: „פאפא“, עס זעהט דאָס געשטאלט פון א פרוי און הערט דאָס וואָרט „מאמא“. דאָסזעלבע מיט אלע אנדערע זאכען. דאָס קינד זעהט א ווייסע פליסיגקייט און עס הערט דאָס וואָרט „מילך“, עס זעהט אן אנדער פליסיגקייט, פון אן אנדער ווייסקייט און עס הערט דאָס וואָרט „וואסער“, אזויפיל מאָל, אז אין דעם קינד'ס יונגען מוח ווערען איינגעקריצט די בילדער פון די זא-כען. עס קריגט באגריפען. צוזאמען מיט דיזע באגריפען קריגט עס ווערטער דיזע באגריפען אויסצודריקען. מיט אנהערע ווערטער: דאָס קינד קריגט פון ערפארונג איינדריקע און אויסדריקע. ווען דאָס קינד זעהט א מאן, דערמאָנט עס זיך אָן דעם וואָרט „פאפא“; ווען עס הערט דאָס וואָרט „פאפא“, דערמאָנט עס זיך אָן דער געשטאלט פון א מאן. דאָס קינד

לערנט זיך נאָכצוגען די ווערטער און עס רופט יעדען מאָן „פאָ-  
פאָ“ און יעדע פרוי „מאָמאָ“. פון וואָנען קומט אזא טעות? דער  
טעות קומט פון דעם, וואָס דאָס וואָרט „פאָפאָ“ איז אַן אויס-  
דרוק פון אַ צוזאמענגעזעצטען באגריף. דאָס וואָרט איז ווירק-  
ליך אַ „שווער“ וואָרט. עס דריקט אויס ערשטענס דעם באַ-  
גריף פון אַ מאָן, און צווייטענס דעם באגריף פון אַ פאָטער.  
דאָס זעלבע איז מיט דעם וואָרט „מאָמאָ“. עס דריקט  
אויס דעם באגריף פרוי, און דעם באגריף מוטער. מיט  
דער מילך קען אזא טעות ניט טרעפּען. ווען דאָס קינד זעהט  
אַ פלעישעל מילך איז עס אליין מילך, ניט אזוי אָבער איז  
מיט דער זאך „מאָן“ און דאָס וואָרט „פאָפאָ“. דער צווייטער  
באגריף פון דעם וואָרט דריקט אויס דעם „שכל“ פון דער זאך,  
און דאָס ווייס דאָס קינד ניט. דאָס וויסען איז דאדורך ניט  
קיין וויסען. אָבער ניט קוקענדיג אויף דעם, וואָס דאָס וואָרט  
פאָפאָ איז „שווער“, פאלט ניט קיינעם איין עס צו „פּאָפּולאַרי-  
זירען“ אָדער צו פארטייטשען מיט אַ „לייכטען“ וואָרט. מען  
זאָגט: דאָס איז אַ „פאָפאָ“, אָדער דאָס איז אַ „מאָמאָ“, און  
דאָס איז די ענדע. עס איז אפילו ניט קיינעם דאָס, ווען  
דאָס קינד קאָן דאָס וואָרט ניט רעכט נאָכצוגען. עס הערט  
דאָס וואָרט אזויפיל מאָל ווידערהאַלט, ביז עס לערנט זיך אויס  
דאָס נאָכצוגען, און עס צו פארשטעהן אין דעם טאָפּעלטען זין.  
דאָס זעלבע איז מיט אלעם אנדערען וויסען. ווען דאָס קינד  
ווערט עלטער, ווייזט מען אים אַ פיגור, אַ צאצאקע, און מען  
זאָגט: דאָס איז אַן אַ. פאר וואָס איז אַן אַ אַן? ניטאָ קיין  
פארוואָס, ניטאָ קיין פּאָפּולאַריזאציעס. דאָס קינד ווערט על-  
טער און עס הערט אליין נייע זאכען: צוויי מאָל צוויי איז פיר;  
יעדער זאץ מוז האָבען אַ סוביעקט און אַ פרעדיקאט, אַ. א. וו.  
פארוואָס איז צוויי מאָל צוויי פיר? פארוואָס מוז יעדער זאץ  
האָבען אַ סוביעקט מיט אַ פרעדיקאט? ניטאָ קיין פארוואָס,  
ניטאָ קיין פּאָפּולאַריזאציע.

ווען מיר וועלען אויף דיזען אופן נאָכפאלגען דעם מענשען  
פון וויג ביז'ן קבר, און אויספארשען די גאנצע סומע פון זיין  
וויסען, וועלען מיר קומען צום שלום, אז אלעם וויסען קאָן אויס-  
געדריקט ווערען אין דעם איינפאכען זאץ: ק ע נ ע ז ד .

זאכען! דאָס הייסט: קענען די זאכען ווי זיי זענען, קער  
נען זייער שכל, זייער אורזאך און זייער ווירקונג. ניטאָ קיין אַני  
דער וויסען. און לויט דעם איז ניטאָ קיין אומוויסענדע און קיין  
וויסענדע, עס זענען נאָר דאָ ווייניגער וויסענדע און מער וויי-  
סענדע. דער גרעסטער עס האָרץ ווייס מאַכע זאכען, און  
דער גרעסטער געבילדעטער ווייס ניט אַלע זאכען. דער אייני-  
פאכסטער מענש ווייס, למשל, אז וואסער לעשט פייער, אז דאָס  
וואסער קאָן זיך פארוואנדלען אין אייז, אָדער אין פארע, לויט  
דער טעמפּעראַטור. ער איז ווי דאָס קינד, וואָס ווייס, אז יע-  
דער מאַן איז אַ „פּאַפּאַ“ און יעדע פרוי אַ „מאַמאַ“. ער ווייס די  
זאך, אין דיזען פאל ווייס ער אויך די ווירקונג, ער פארשטעהט  
אַבער ניט דעם „שכל“. ער ווייס ניט פון וואָסער סובסטאַנ-  
צען, אָדער יסודות, דאָס וואסער באשטעהט. ער ווייס אויך  
ניט פאר וואָס עס ווירקט אויף איין אופן און ניט אויף אַ  
צווייטען.

וואָס הייסט קענען די זאכען? עס הייסט האָבען אין קאָפּ  
בילדער, אן אַפּשפּיגלונג פון די זאכען, וואָס מען זעהט און בא-  
גרייפט. קענען די זאכען, הייסט האָבען באגריפען פון זאכען,  
און באגריפען לאָזען זיך אויסדריקען נאָר מיט ווערטער. אין  
אונזער קאָפּ האָבען מיר, למשל, צוויי בילדער פון צוויי זאכען.  
מיר האָבען דאָס בילד, אָדער דעם באגריף פון אַ בוים, און מיר  
האָבען דאָס בילד, אָדער דעם באגריף פון אַ קלאָץ. דער קלאָץ  
קומט פון דעם בוים, ער איז אין זעהר פיל זאכען גלייך צו דעם  
בוים, ער איז אָבער ניט דאָסזעלבע ווי דער בוים. ווי אזוי  
וואָלטען מיר געקאָנט פאנאָדערטיילען דיזע צוויי באגריפען,  
ווען מיר זאָלען ניט האָבען די צוויי ווערטער זיי אויסצודרי-  
קען. די ווערטער וואָס באצייכענען די זאכען זענען דאָדורף  
אזוי שטארק פארבונדען מיט די זאכען, אז עס איז אוממעגליך  
זיי פאנאָדערצוטיילען. פרופט דענקען פון אַ בוים, למשל,  
אַהן דעם וואָרט „בוים“, און איהר וועט זעהן די ריכטיגקייט פון  
דיזער באהויפטונג.

מיר זענען איצט צוגעקומען צו דעם צווייטען געדאנק, אז  
וויסען הייסט האָבען באגריפען פון זאכען און אויסדריקען פאר  
די באגריפען.



מיט די באַגריפען און ווערטער איז עס אָבער ניט אזוי לייכט. די זאכען אין דעם אוניווערזום זענען ניט אזוי איינפאך. זיי שטעהען ניט אליין, זיי האָבען שייכות צו אנדערע זאכען. זיי זענען ניט געבוירען געוואָרען ווי זיי זענען, זיי האָבען אן אנטוויקלונג און א ווירקונג; זיי זענען די פאָלגע פון א פריי הערדיגער זאך, און אן אורזאך פאר א שפעטערדיגער זאך; זיי זענען, מיט איין וואָרט, פארוויקעלט, פארפלאַנטערט, קאָמפליצירט, און אזוי ווי די זאכען זענען קאָמפליצירט, אזוי זענען די באַגריפען פון זיי קאָמפליצירט, און אזוי מוז אויך זיין דער אויסדרוק פון א קאָמפליצירטער. מיר האָבען דאָס געזעהען מיט אזעלכע איינפאכע אויסדרוקען ווי די ווערטער „פאפא“ און „מילך“. מיר האָבען געזעהן אז „פאפא“ דריקט אויס א טאָפּ פּעלטען באַגריף, ווערענדר „מילך“ איז אן איינפאכערער באַגריף, (וויסענשאפטליך איז אויך מילך א צוזאמענגעשטעלטען באַגריף, עס האָט אָבער ניט צו טאָן מיט אונזער משל.) און אזעלכע זענען דאָ אָהן א שיער.

פון דעם אלעם איז געדרונגען, אז ברענגען וויסען, אָדער וויסענשאפט, סיי צו איין מענשען, סיי צו דעם גאנצען פאָלק, הייסט רייכער צו מאכען דאָס קענען פון זאכען, אריינברענגען אין קאָפּ נייע באַגריפען פון זאכען, וועלכע מען האָט פריהער ניט געוואוסט; אז די באַגריפּטן מוזען זיין דרייפאכע; עס מוז זען זיין באַגריפען.

(1) פון די זאכען גופא.

(2) פון דעם שכל פון די זאכען, און

(3) די אורזאכען און ווירקונג פון די זאכען

און אז די באַגריפען מוזען זיין פארבונדען מיט ווערטער. און דאָס קאָן געטאָן ווערען גראַד ווען מען ברויכט די „שווערע“ ווערטער. וואָרים וואָס מער זאכען מען וויל ערקלערען, אלץ מער ווערטער מוז מען געברויכען. און ווען מען וויל ערקלערען ניט נאָר די זאך, נאָר אויך איהר „שכל“ און אורזאכע און ווירקונג, ווערט זי ממילא פארוויקעלט. און אויב מען קאָן יעדעס מאָל געפינען איין וואָרט, וואָס ברענגט ארויס בולט דאָס בילד, מאכט עס די זאך לייכטער צו פארשטעהן. עטליכע ביישפילען וועלען דאָס קלאָר מאכען.



נעמט דאָס וואָרט „מלחמה“. וויפיל וואָלט מען באדארפט רעדען, מען זאָל וועלען ערקלערען ווי אזוי א מלחמה ווערט אָרגאַניזירט, ווי עס מוז צוזאַמענגעשטעלט ווערען פון טויזענדער און צענדליגע טויזענדער סאָלדאַטען, מיט אונטעראַפיצירען, אָפיצירען און גענעראלען, פראָוויאַנט, פערד, ביקסען, קאנאָנען, שיספּלווער, אייזענבאַנען, טעלעגראפּען, טעלעפּאָנען, מיליאָנען געלט און נאָך טויזענטער אנדערע זאַכען; וויפיל וואָלט מען באדארפט שרייבען און באשרייבען, ווען מען זאָל וועלען אויס־דריקען אלע שרעקען, צרות, גרויזאַמקייט, אוממעגליכקייט, יתומים, אלמנות, וואָס מלחמה פאַראורזאַכט? און ווי שטאַרק און ווי קרעפטיג מען זאָל ניט מאַלען דאָס בילד, וועט עס אלץ ארויסקומען מאט. דאָס איינע וואָרט „מלחמה“ בריינגט אייך מיט איין מאָל דאָס גאַנצע בילד פאַר די אויגען, און אזוי בולט און אזוי שאַרף, אז קיין צונג, קיין פערדער און קיין פענזעל קאָן עס ניט ארויסברענגען.

אָדער נעמט אזעלכע ווערטער ווי „עקליפטיק“ און „זאָר־דיאק“, פון וועלכע מיין אלטער פריינד באראנאָוו לאַכט אָפּ. ווען מען קוקט זיך גוט צו צו די שטערען אויף דעם הימעל, זעהט מען ווי זיי זענען אויסגעשטעלט אין געוויסע פיגורען. ווי עס איז שוין היינט אלעמען באוואוסט דרעהט זיך די ערד ארום דער זון אין דעם מישף פון א יאָר צייט. אויסזעהן זעהט אָבער אויס, אז ניט די ערד דרעהט זיך ארום דער זון, נאָר אז די זון דרעהט זיך ארום דער ערד. נו, ווען די זון „שפּאַצירט“ זיך אזוי ארום דער ערד מאַכט זי א צירקעל, אָדער א רייף, ד. ה. מיר שטעלען זיך פאַר אין אונזער פאַנטאַזיע דעם צירקעל, פונקט ווי ווען א רעדעל דרעהט זיך, שיינט דאָס אויג צו זעהן א רייף. אין יעדען חודש פון יאָר שטעהט די זון ארום אן אַנדער פיגור פון שטערען. אָט דיזער „רייף“, וואָס מיר שטעלען זיך פאַר אין דער פאַנטאַזיע ווערט אָנגערופען: „עקליפטיק“. „די געגענדען אויף דעם הימעל פון ביידע זייטען פון דעם ציר־קעל, אָדער עקליפטיק, ווערט אָנגערופען „זאָדיאק“, אויף אי־דיש: מזלות. די ווערטער „עקליפטיק“ און „זאָדיאק“ ברענגען אזוי ארום נייע באַגריפען. ווען איהר האָט עס איינגמאַל אויס־געלערענט, און מען דערמאָנט דאָס וואָרט „עקליפטיק“ ברענגט

עס באלד ארויס די פאָרשטעלונג פון דעם „רייף“, וואָס די ערר מאַכט ווען זי דרעהט זיך ארום דער זון. איר האָט באַקומע אַ נייעם באַגריף, און אַ ניי וואָרט דעם באַגריף אויסצודריקען. דאָסזעלבע איז מיט טויענטער אנדערע „שווערע“ ווערטער, ווי „פאָליטישע עקאָנאָמיע“, עלעקטריציטעט“, „טעלפאָן“, „טעלע־גראַף“, א. א. וו. יעדעס פון די ווערטער דריקט אויס אַ צור זאמענגעזעצטען באַגריף.

דאָס איז אלץ געזאָגט וועגען איינצעלנע ווערטער. דאָס האַלט אָבער אויך אויס מיט גאנצע געדאנקען.

נעמט אַזא געדאנק: אויב משה איז ענליך צו חיים', און חיים איז ענליך צו יענקלען, דאן איז משה ענליך צו יענקלען. דאָס ווערט אויסגעדרוקט בלשון וויסענשאפט אזוי: אויב איין זאך איז גלייך צו אַ צווייטער, און די צווייטע צו אַ דריטער, דאן איז די ערשטע זאך גלייך צו דער דריטער. אָדער נאָך אנדערש: אויב „א“=„ב“ און „ב“=„ג“, דאן איז „א“=„ג“. (די פאר סעקלעך וואָס שטעהען פאר דעם וואָרט לעזט מען, „איז גלייך“, און עס לעזט זיך אזוי: אויב „א“ איז גלייך צו „ב“ און „ב“ איז גלייך צו „ג“, דאן איז „א“ גלייך צו „ג“.) אויף דעם ערשטען בליק שיינט דאָס צו זיין שווער, אָבער גיט זיך אַביסעל מיה דאָס צו פארשטעהן, און איהר וועט זעהן, אז גראַד די „שוועריגקייט“ פון דעם אויסדרוק מאַכט די זאך לייכט פארשטענדליך. דערי-בער זענען די וויסענשאפטסמענער, און די פאָעטען אזוי שפאָר-זאם מיט ווערטער. „חכמים הזהרו בדבריהם“, געלערטע זייט פאָרויכטיג מיט אייערע ווערטער! יעדעס וואָרט מוז אַרויסריר פּען אַ בילד, אָדער אַ געפיהל אין דעם מאַרך אָדער אינ'ם האַרץ פון מענשען; יעדעס וואָרט מוז זיין דער אויסדרוק פון אַ באַגריף, אָדער אַ שאַטירונג פון אַ בילד אָדער אַ באַגריף. פונקט ווי ביי דעם מוזיקער קען דער קלענסטער טאָן, ווען ער איז ניט אויף זיין פּלאַץ, צעשטערען די האַרמאָניע פון דער מוזיק, פונקט ווי ביי דעם מאַלער מוז יעדער שטריך האַבען אַ באַדייטונג, אזוי מוז ביי דעם וויסענשאפטסמאַן יעדעס וואָרט, יעדעס פינ-טעלע האַבען אַ מיינונג. קולטורעלע פעלקער באַזיצען דאָדורף רייכע שפראַכען, און געבילדעטע מענשען באַזיצען אַ רייכען שאַץ פון ווערטער. וואָס מער זאכען מען קען, אלץ מער בילדער

אָדער „אידעען“ באקומט מען פון די זאכען; וואָס מער אידעען אלץ מער באגריפען; וואָס מער באגריפען אלץ מער ווערטער, אלץ מער פארוויקלונג פון באגריפען, ד. ה. אלץ מער געדאנקען. צו זאָגען, אז פאָפּולאָריזירען וויסענשאפט הייסט צו נעמען אלע זאכען, אלע באגריפען, די פארוויקעלטע און די אומפאָר-וויקעלטע, און אלע געדאנקען און אויסדריקען אין דער אָרימער שפראך פון דעם אומגעבילדעטסטען מענשען, הייסט זיך אליין אָפּמארען. עס איז איינפאך אוממעגליך. ווען מען וויל אן אומוויסענדען מענשען מאַכען צו וויסען, מוז מען אים בא-קאנט מאַכען מיט זאכען, וואָס ער ווייס ניט פון פריהער, מען מוז אים אריינברענגען נייע באגריפען. דיזע נייע זאכען און באגריפען מוזען ווערען אויסגעדריקט מיט נייע ווערטער, און זעהר אָפט „שווערע“ ווערטער.

מ. באראנאָוו לאַכט אָפּ פון דעם, וואָס די פארפאסער פון דעם בוך „די וועלט און די מענשהייט“ האָבען ניט נאָר געגעבען וויסענשאפטען, נאָר אויך די געשיכטע פון יעדער וויסענשאפט. ער האָט געמיינט אָפּצולאָכען, ארויסגעקומען איז אָבער א גרוי-סער קאָמפלימענט פאר די פארפאסער. וואָרים דאָס איז דער איינציגער וועג צו פאָפּולאָריזירען וויסענשאפט.

מיר ווייסען שוין איצט, אז וויסען הייסט קענען די זאכען; מיר ווייסען אויך, אז די אומצעהליגע זאכען אין דעם אונזווער-זום זענען ניט זאכען פאר זיך, אז זיי האָבען א שייכות און זע-נען אָפּהענגיג איינע פון די אנדערע, און אז זיי האָבען זיך אנט-וויקעלט. ד. ה. זיי האָבען א געשיכטע. דאָס דערקענען פון די זאכען איז אויך ניט געקומען מיט אמאָל. „די געשיכטע פון דער וויסענשאפט, איז די געשיכטע פון די טעות'ן, וואָס די מענשהייט האָט געמאכט“. עס האָט גענומען צענדליגע טויז-זענטער יאָר, איידער די מענשהייט איז דערגאנגען צו דעם וויסען, וואָס עס באזיצט היינט. ניט נאָר האָבען די זאכען זיך-ער געשיכטע, נאָר אויך דאָס ערלערנען פון די זאכען האָט איהר געשיכטע, און זעהר אן אינטערעסאנטע געשיכטע איז דאָס. עס איז דאָדורך אוממעגליך צו קענען די זאכען, ווען איהר קענט ניט זייער געשיכטע, און די געשיכטע פון דעם ווי אזוי מען איז

עס דערגאנגען. אָהן געשיכטע איז ניטאָ קיין וויסען. איר קענט ניט קיין מענשען, ווען איר וויסט ניט זיין פארגאנגענהייט, ד. ה. זיין געשיכטע. אזוי קענט איר ניט קיין אסטראָנאָמיע, ווען איר וויסט ניט, אָז די אסטראָנאָמיע האָט זיך אָנגעהויבען מיט אסטראָלאָגיע; איר קענט ניט פארשטעהן די קופערניקשע סיסטעמע, ווען איר וויסט ניט די פאטאָלעמישע סיסטעמע. ווען איר ווילט פארשטעהן די „געאָלאָגיע“, די לערע פון דער אנטוויקלונג פון דער ערד, דארפט איהר וויסען פון די קאטאסטראָפֿען טעאָריע. דאָסזעלבע איז מיט דער כעמיע, מיט דער ביאָלאָגיע, און מיט אלע אנדערע וויסענשאפטען. נאָר אזוי ארום קאָן מען אריינברענגען וויסען אין די מענשען. קיין אנדערער וועג איז ניטאָ. נעמען דערצעהלען שעהנע מעשיות פון דער וויסענשאפט, דאָס האָט קיין ווערט, פון דעם לערנט מען זיך גאָר ניט אויס. ווען איר דערצעהלט, למשל, אַ מענשען, אַז ווען מען דריקט ערגעץ וואו אַ קנעפעל אין דער וואנט ווערט ליכטיג אין שטוב, אָדער עס קלינגט אַ גלעקעל פאר 20 מייל, וועט עס זיין אַ שעהנע מעשה, אַ וואונדער מעשה, אַ מעשה פון טויזענט און איין נאכט, מער ניט. ווען איהר ערקלערט איהם אָבער דעם שכל דערפון, ווען איהר ווייזט איהם, אַז דאָס קנעפעל אין דער וואנט איז פארבונדען מיט אַן עלעקטרישען דראָט, וועלכער פירט גלייך צום לאַמפּ, אָדער צו דעם גלעקעל פאר 20 מייל, און ווען איהר ערקלערט איהם ווי אזוי דער עלעקטרישער דראָט ווירקט, און ווי אזוי מען האָט דאָס אויסגעפונען; ווען איהר טוט דאָס אלעס, האָט איהר דעם מענשען עטוואָס אויסגעלע-רענט. ניט פריהער. און די „לייכטע“ ווערטער וועלען אייך ניט העלפען. וואָרים, ווי שוין געזאָגט, מען קאָן געברויכען די „לייכטסטע“ ווערטער, און דער ענין זאָל דאָך זיין שווער. נעמט למשל, דעם זאץ: „יעדער פאָליטישער קאמף איז אַ קלאסענ-קאמף“. אָדער: „די ערד דרעהט זיך ארום דער זון“. זעהר לייכטע ווערטער: אָבער זאָלען אונזערע „פאָפּולאַריזאַטאָרס“ זיך מטריה זיין און טרקלערען, וואָס דיזע זאצען באטייטען, וואָס דאָס מיינט, וואָס איז דער שכל דערפון און וואָס איז די אורזאך און ווירקונג. איהר וועט זעהן ווי ווייט זיי וועלען פאר-



סריכען אין דער געשיכטע, זיך אָנכאפּען אָן דעם „עקליפטיק“ און ארומבלאָנזשען אין דעם „זאָדיאק“.

נאָך דעם אלעם געזאָגטען, קאָן מען איצט ענטפּערען אויף דער פראגע: וואָס הייסט פאָפּולאָריזאציע?

ווי מיר האָבען געזעהן, האָט דאָס וואָרט א צווייפאכע באַ-  
טייטונג. עס מיינט אריינברענגען אידעען אין פאָלק, און עס  
מיינט, מאכען לייכט פארשטענדליך. עס איז דאָרויך דאָ  
צווייערליי פאָפּולאָריזאציעס: איין סאָרט פאָפּולאָריזאציע  
באשטעהט פון ערקלערען געדאנקען, די צווייטע באשטעהט פון  
צעגלידערען צוזאמענגעזעצטע באגריפען. די גרויסע געלערטע  
און די גרויסע גאונים דריקען אויס זייערע געדאנקען אין פאר-  
וויקעלטע זאצען, דאָס איז א סאָרט „ראַדיום“, טויזענט געדאָנ-  
קען צוזאמענגעפרעסט אין איין זאץ, און דער אומגעבילדעטער  
קאָן זיי ניט באגרייפן. די עובדא פון דעם פאָפּולאָריזאטאָר  
איז די צוזאמענגעפרעסטע זאצען פאנאנדערצונעמען און אויס-  
צושפרייטען, אָדער צוצעגלידערען. צו נעמען אן אנדער ביי-  
שפּיל: גיט אן אַרימאן א טויזענט דאָלאַר-שיין, און ער האָט  
פאר איהם קיין ווערט, ער קאָן פאר דעם טויזענט דאָלאַר-שיין  
גאָר נישט קויפּען, ער קאָן נאָך אַמאָל אויף איהם ברענגען א  
צרה. עמיץ קאן מיינען ער האָט דאָס גע'גנב'עט. טוישט  
אויס דעם טויזענט דאָלאַר-שיין אויף איינצעלנע, און איר  
האָט אים א טובה געטאָן. ער קאן זיך רירען און ער קאן זיי  
באנוצען. די איינצעלנע דאָלאַרס מוזען אָבער זיין עכט, אמת'ע  
דאָלאַרס, ניט קיין פעלישונגען. א טויזענט דאָלאַר-שיין איז א צור-  
זאמענגעזעצטער „באגריף“. די איינצעלנע דאָלאַרס, דאָס זע-  
נען די איינפאכע „באגריפען“ פון דעם צוזאמענגעזעצטען טויז-  
זענט דאָלאַר-שיין.

נעמט דעם פריהער דערמאָנטען זאץ פון קארל מאַרקס:  
„יעדער פאָליטישער קאמף איז א קלאסענקאמף“. די ווערטער  
זענען לייכט, אָבער דאָס איז א טויזענט דאָלאַר שיין. כדי דעם  
„שיין“ אויסצוטיישען אויף קליינגעלט, כדי אים צו מאכען  
פאָפּולער, מוז מען געהן צו דער היסטאָריע. מען מוז אויספאָר-  
שען אלע פאָליטישע קאמפּען אין דער היסטאָריע, און באוויי-  
זען, אז אין יעדען פאל איז דאָס געווען א קאמף פון קלאסען.



און דערביי דארף מען ערקלערען טויזענטער אנדערע זאכען. מען דארף באווייזען, אז פילע קאמפען, וואָס שיינען צו זיין עטוואָס אנדערש ווי קלאסענקאמפען, ווי למשל די קאמפען צווישען די פארשידענע נאציאָנען, די רעליגיעזע קאמפען, וואָס זענען געוואָרען אויסגעקעמפט אויף דעם פאָליטישען שלאכט-פעלד, אָדער אזעלכע קאמפען ווי די אמעריקאנער רעוואָלוציע געגען ענגלאַנד, אָדער דער בירגערקריג אין אמעריקא — אז די אלע קאמפען זענען געווען ניט מער ווי קלאסענקאמפען. ערשט ווען מען האָט דאָס אלעס באווייזען, האָט מען דעם זאך: „יעדער פאָליטישער קאמף איז אַ קלאסענקאמף“, געמאכט פאָפּולער. מען האָט די אידעע געבראכט צום פאָלק. און ריזען ארבייט האָט הערבערט ספענסער געמאכט, ווען ער האָט אָנגעווענדט די עוואָלוציאָנס-אידעע אויף אלע מענשליכע גע-ביטען.

דער צווייטער סאָרט פאָפּולאריזאציע פאָדערט אן אנדער ארבייט. ער פאָדערט די צוזאמענגעזעצטע באגריפען צוריקצוברענגען צו איינפאכע. ווען מען וויל ערקלערען דעם זאך: יעדער זאך מוז האָבען אַ סוביעקט און אַ פרעדיקאט, דארף מען ערקלערען דעם באגריף „סוביעקט“, דעם באגריף „פרעדיקאט“, און דעם שכל, ווארום זיי מוזען געהן צוזאַמען. ווען מען נעמט נאָך אַ שווערערען זאך: ווען מען זאָגט: יעדער זאך מוז האָבען אַ סוביעקט מיט אַ פרעדיקאט, און לויט אויגוסט קאנט זענען דאָ אנאליטישע און סינטעטישע זאצען, דאן מוז מען צו דער פריהערדיגער ערקלערונג צולייגען נאָך אַן ערקלערונג פון דעם וואָס הייסט אנאליטיק, וואָס הייסט סינטעזע, וואָס מיינט אַן אנאליטישער זאך און וואָס מיינט אַ סינטעטישער זאך. ערשט ווען איך האָב די צוזאמענגעזעצטע באגריפען צענומען אויף די איינצעלנע באגריפען, ערשט דאן האָב איך געמאכט דעם זאך פאָפּולער. דיווער גאנצער ארטיקעל איבעריגענס איז אזא ערקלערונג פון דעם זאך: וואָס הייסט פאָפּולאריזאציע?

קאָן אַ פאָפּולאריזאציע געמאכט ווערען אזוי לייכט, אזוי פאָפּולער, אז יעדער איינער, דער אומוויסענדסטער, זאָל עס פארשטעהן? זעהר שווער! מאטעמאטיק קאָן מען ניט פאָפּולאריזירען, און „באגריפען“ קאָן מען ניט פאָפּולאריזירען. און

„א“ איז אן „א“... אלץ וואָס מען קאָן טאָן איז די צוזאמענ-  
 געזעצטע באגריפען צעלייגען אין איינפאכע. ביי די איינפאכע  
 באגריפען מוזט איהר בלייבען. דער וואָס וויל לערנען, דער מוז  
 לכל הפחות די איינפאכע באגריפען — באגרייפען. קייען אין  
 מויל אריין, הייסט ניט שפייזען. דער זאפט און קראפט פון  
 עסען בלייבט ביי דעם, וואָס קייעט. ווען מען וויל האָבען א  
 הנאה און צונעמען כחות פון עסען, מוז מען אליין קייען, און  
 אליין פארדייען. ווען מען וויל עטוואָס לערנען, מוז מען אָנ-  
 שטרענגען דעם מוח, אנדערש געהט עס ניט.

## צום הונדערטען געבורטסטאג פון קארל מארקס\*

(עטליכע בלעטלעך פון דער איינלויטונג צו מארקס' פילאזאפישע  
שריפטען, וואס דארפען ערשיינען.)

### 1.

מיט הונדערט יאָר צוריק, דעם 5טען מאי 1818, האָט קארל  
מארקס צום ערשטען מאל דערזעהן דאָס ליכט פון דער וועלט.  
אומגעפער צוויי און האלב צענדליג יאָר שפעטער, האָט פאר  
דער וועלט גענומען שיינען דאָס ליכט פון קארל מארקס.

לייכט איז עס דער וועלט ניט אָנגעקומען.

די מענשהייט ארבייט זיך שווערליך ארויס פון פינסטער-  
ניש צו ליכט. ניט אלע מענשען האָבען די זכיה צו זעהן אן  
אוצר. עס זענען נאָך געווען איינצעלנע, די יחידי סגולה, וואָס  
האָבען דאָס באמערקט. די מייסטע מענשען האָבען דאָס ליכט  
אָדער ניט באמערקט, אָדער מיט געוואלד פארמאכט די אויגען  
כדי דאָס ניט צו זעהן.

אפילו היינט, צו דעם הונדערט יעריגען געבורטסטאג פון  
מארקס, זענען נאָך דאָ זעהר פיל מענשען, וואָס אָדער זיי קע-  
נען דאָס ליכט ניט זעהן, אָדער זיי פארלייקענען עס און ער-  
קלערען עס פאר אַ שיין-ליכט, וואָס שיינט נאָך פון דערוויי-  
טענס און פארנארט און פארפירט דעם מידען וואנדערער.

ביי דעם אלעם איז היינט צו טאָג קוים צו געפינען אַ צי-  
ווילזירטען מענשען, וואָס וועט זיך אונטערנעמען אַפצולייקע-  
נען די גרויסע ראָל, וואָס די לערע פון מארקס שפילט אין דער  
וועלט. דאָס פייער וואָס ער האָט אָנגעצונדען, איז ווי דער  
סנה, וואָס „ברענט און ווערט ניט פארברענט“.

---

(\*) ערשינען אין „די נייע וועלט“, מאי, 1918,

היינט צו טאג קאן מען קוים געפינען א ווינקעל אין דער ציוויליזירטער וועלט, וואוהין די שטראלען פון זיין ליכט זענען ניט אריינגעדראנגען.

צי מען באקעמפט איהם, צי ניט; צי מען פארשטעהט איהם פאלש, צי מען פארשטעהט איהם ריכטיג; צי מען פאלגט איהם, צי מען פארפאלגט איהם — די גאנצע ציוויליזירטע וועלט באשעפטיגט זיך היינט מיט זיין לערע.

צו זיין הונדערט יעריגען געבורטסטאג איז קארל מארקס א לעבעדיגע קראפט, א קראפט וואס ווירקט און שאפט, וואס צעשטערט און בויט וועלטען.

דאס איז דער ריכטיגער געדאנק פון דעם תלמוד'ישען זאץ: צדיקים ווערען נאך זייער טויט באטראכט פאר לעבעדיגע. דאס איז די אמת'ע אומשטערבליכקייט.

די געשיכטע קאן א סך נעמען פון דער פארגאנגענהייט. די מייסטע פון דיזע נעמען זענען ניט מער ווי נעמען פון מענ'שען, וועלכע האבען אמאל געלעבט און זענען היינט טויט. דיזע נעמען דינען נאך פאר דעם צוועק צו פארביטערען דעם לעבען פון יונגע שטודענטען, וועלכע זענען געצוואונגען זיי אויסצורלערנען אויף אויסווייניג פאר די עקזאמענס, אום זיי צו פארנעמען אזוי שנעל ווי די עקזאמענס זענען פארביי.

צווישען דיזע אלע נעמען זענען נאך דא גאנץ וועניג, וואס זענען באמת אומשטערבליך. פונקט ווי צווישען די לעבעדיגע איז עס אלע מאל א קליינע צאל, וואס זעהט זיך ארויס, אזוי אויך צווישען די געשטארבענע „אומשטערבליכע" איז עס זעהר א קליינע צאל, וואס איז באמת אומשטערבליך, וואס ווירקט אויף די לעבעדיגע נאך דעם טויט פונקט ווי ביי דעם לעבען. זעהר אפט נאך מער ווי ביי דעם לעבען. די קראפט וואס ווירקט, וואס באנייטערט, וואס גיט האפנונג און מוט; די קראפט וואס לערנט און איז א וועגווייזער פאר די לעבעדיגע — דאס איז די קראפט, וואס לעבט אייביג. דאס איז אומשטערבליכקייט.

צו דיזע וועניגע געהערט קארל מארקס.

ער האט זיינע אויגען שוין לאנג פארמאכט. ער קאן דאס ליכט פון דער וועלט מער ניט געניסען. די וועלט, פארקערט,

עפענט אלץ מער די אויגען צו דעם ליכט, וואָס שטראַלט פון זיין לערע. זיין קראַפט עקזיסטירט, איז טעטיג, וואַרעמט און באַגייסטערט מיליאָנען הערצער. מען שטודירט איהם, מען באַקעמפט איהם, מען פארטיידיגט איהם, מען פאַלגט איהם און מען פאַרפאַלגט איהם. וואָס נאָך איז לעבען?

\* \* \*

עס איז אַ באַגייסטערענדיג בילד, וואָס עס שטעלט זיך איינעם פאַר די אויגען, ווען ער פארטיפט זיך אין דעם לעבען און ווירקען פון קארל מאַרקס: אן אַרימער מאַן, אן אַביון; אַ מענטש, וואָס האָט די מערסטע יאָרען געלעבט אין דחקות; וואָס איז מער ווי איין מאָל געלעגען אויף דער גאס מיט זיינע בעבעכעס פאַר ניט קענען באַצאָלען דאָס אַרימזעליגע דירה געלט; דערצו נאָך געיאָגט און געטריבען פון לאַנד צו לאַנד; פאַרהאַסט און פאַרשוויגען פון דער אפיציעלער אוניווערזיטעטס וויסענשאַפט; אַהן פראָטעקציע פון די מעכטיגע; אַהן פאַר קער אָדער באַקאנטשאַפט מיט די רייכע און איינפלוסרייכע — איינער אליין, מיט דעם כח פון זיין געדאַנק, נעמט ער זיך אויף טער, פון איין זייט, צו באַקעמפּען די רייכע און די מעכטיגע פון דער וועלט, דעם עקזיסטירענדען שטאַט און זיינע אויטאָ-ריטעטען, די הערשענדע פּיאָזאָפּי מיט איהרע אויטאָריטעטען; און פון דער צווייטער זייט, זיין אייגענע וועלט, די וועלט פון קאָמוניסטען, ווי די סאָציאליסטען פון יענער צייט האָבען זיך גערופען.

נאָך אזא בייזשפּיל קאָנען מיר קוים געפינען אין דער גאַנצער וועלט געשיכטע.

זייע ריזיגע, כמעט איבערמענשליכע ארבייט האָט קארל מאַרקס אָנגעהויבען נאָך גאַנץ יונג, מען קאָן זאָגען אינגעלווייז. דעם 10טען דעצעמבער, 1837, ווען ער איז אלט געווען אין גאַנצען ניינצען יאָר, שרייבט ער אין אַ ברייף צו זיין פאָטער:

איין פאָרהאַנג איז געפאלען. מוין אלערהייליגסטעם צעריסען, און עס מוזען נייע געטער ארוינגעזעצט ווערען. פון דעם אידעאליזם..... בין איך געקומען צו דעם, אַז מען מוז זוכען די אידעע אין דעם ווירקליכען לעבען. אויב די געטער האָבען פריהער געלעבט איבער דער ערד, זענען זיי איצט גע-



וואָרען דער מיטעלפונקט פון דער ערד. איך האָב געלעזען  
 שטיקער פון העגעל'ס פילאָזאָפֿי, און איחר גראַטעסקע פעלזען-  
 מעלאָדיען געפעלען מיר גאָר נישט. נאָך איין מאָל וויל איך זיך  
 אַרונטערלאָזען אויף דעם אָפּגורנד פונ'ם ים, מיט דער באַ-  
 שטימטער אָפּזוכט צו געפינען די גייסטיגע נאַטור, פונקט אזוי  
 נויטווענדיג, קאָנקרעט און אָפּגערונדעט ווי די קערפערליכע  
 (נאַטור). נישט מער צו באַווייזען שוואַרצקיינסטלערני, נאָר  
 אַרויסצוברענגען די ריינע פערל צו דעם ליכט פון דער זון.  
 צו ניינצען יאָר איז מאַרקס שוין געקומען צו דער איבער-  
 צייגונג, אז „די אידעען מוז מען זוכען אין דעם ווירקליכען לע-  
 בען“. אז די געטער וואוינען נישט ערגעץ וואו אין די הימלען,  
 איבער דער ערד, נאָר אז זיי זענען דער מיטעלפונקט, דער  
 צענטער פון דער ערד. שוין דאן האָט ער זיך פאַרגענומען זיך  
 אַרונטערצולאָזען טיף, אויף דעם סאַמע גרונט פון דעם ים פון  
 דער פילאָזאָפֿיע, און פון דאָרט אַרויסצוברענגען די ריינע פערל.  
 נישט ווי עס טוען די מעטאפיזיקער, וואָס מאַכען חקירות,  
 פֿישט'לעך, רמזים און שוואַרצקיינסטלערני. ער וויל דאָרט גע-  
 פינען דעם באַווייז, אז די גייסטיגע נאַטור איז נישט עפעס אַ  
 סוד, וואָס די מענשהייט קאָן נישט דערזעהן, נאָר אז זי איז פונקט  
 אזוי בולט און אזוי נויטווענדיג ווי די קערפערליכע נאַטור.  
 די אידעען מוז מען זוכען אינערהאַלב דעם ווירקליכען לע-  
 בען, נישט אויסערהאַלב דעם לעבען. זיי שוועבען נישט אין דער  
 לופטען, זיי זענען אַ טייל פון דעם לעבען. די אידעען, וואָס  
 קומען פון די הימלען, האָבען קיין ווערט נישט, זיי זענען מאַכט-  
 לאָז. די אידעען וואָס ציהען זייער יניקה פון דעם ווירקליכען  
 לעבען, זענען אזוי מעכטיג, אז קיין קראַפט אין דער וועלט  
 קאָן זיי נישט גוכר זיין.  
 אַרום דעם פונקט, קאָן מען זאָגען, דרעהט זיך די גאַנצע  
 לערע און דער גרויסער אויפטו פון קארל מאַרקס.  
 אין זיין באַרימטען אַרטיקעל „איבער קאָמוניזם“, אין דער  
 „ריינישע צייטונג“ פון 1848, שרייבט מאַרקס:  
 „מיר האָבען די איבערצייגונג, אז פראַקטישע פראָבעס  
 פון קאָמוניזם זענען נישט קיין סכנה (פאַר די פאַרשידענע  
 קלאַסען. י. מ.). די אמת'ע סכנה זענען די טעאָרעטישע אויס-“

פירונגען פון קאמוניסטישע אידעען. פראקטישע פראָבעס, מער גען זיי אפילו געמאכט ווערען פון גרויסע מאסען, קאָן מען ענטפערען מיט קאנאָען, ווען זיי ווערען צו געפערליך. אידעען וואָס זענען מנצח אונזער אינטעליגענץ, וואָס זענען גובר אונזער געזינונג, וואָס דער פארשטאנד האָט צוגעקאוועט צו אונזער געוויסען — דאָס זענען קייטען פון וועלכע מען קאָן זיך ניט אַרויסרייסען, אויב מען וויל ניט צערייסען דאָס הארץ. דאָס זענען דעמאָנען (טיוואָלים), וועלכע דער מענטש קאָן גובר זיין נאָר דעמאָלט, ווען ער גיט זיך פריהער אונטער צו זיי.\*

פיעל מארקסיסטען, וואָס באגעגענען דיזען געדאנק אפּשר צום ערשטען מאָל וועלען זיך וואונדערען. איז דאָס אמת, וועלען זיי בלי ספק פרעגען, אז מארקס, וועמעס גרונט־לערע עס איז, אז די עקאָנאָמישע פארהעלטנישען זענען די הויפטקראפט אינ'ם מענשליכען לעבען; אז אידעען זענען א נעבען זאך, וואָס שפּראַכען ארויס פון די עקאָנאָמישע שייכות'ען — איז דאָס אמת, אז מארקס האלט אזוי שטארק פון דער מאכט פון אי־דעען? אָדער אפּשר איז עס גאָר דער יונגער מארקס, וואָס האָט אויפגעשריבען דיזען געדאנקען, וועלכע ער האָט שפּעטער, אין זיינע רייפערע יאָרען, פארלייקענט?

אין פארלוף פון דיזען אָפּהאנדלונגען וועט זיך ארויסצייגן גען, אז הגם מארקס האָט דיזען געדאנקען אויפגעשריבען נאָך אלס יונגער מאן, האָט ער זיי אָבער קיין מאָל ניט פארלייקענט. אדרבה, עס וועט זיך ארויסצייגען, אז גראָד מארקס איז דער פילאָזאָף, וועלכער האָט מער פון אלע אנדערע אָפּגעשאצט דעם ווערט פון דעם מענשען. גראָד ביי מארקס'ען שפּילט דער מענטש א גרויסע ראָל. ניט מער, עס איז ניט דער פאראיינצעלטער מענש, וועלכער שעפט זיינע אידעען פון די וואַלקענס, פון דעם הימעל, פון זיין „איך“, פון דעם שאפענדען „גייסט“, פון זיין „באוואוסטזיין“, א. א. וו. פון די אלע זאכען וויל מארקס ניט וויסען. ער באקעמפט זיי מיט א שניידענדיגער שארפקייט. ביי אים איז עס דער מענטש — אלס מיטגליד פון דער געזעלשאפט. דער איינצעלנער מענטש איז גאָר ניט. ער קאָן גאָר ניט אויב־

טאָן. ער עקזיסטירט ניט און קאָן ניט עקזיסטירען. אפילו אַדום הראשון האָט איינער אליין גאָר ניט געקאָנט אויפטאָן. דאָס האָט, לויט דער תורה, דער באשעפער פון דער וועלט איינ- געזעהן, און ער האָט באשאפן חוה. צוויי זענען שוין א געזעלשאפט.

די מיספארשטענדניש איבער מארקס' מיינונג וועגען אי- דען קומט פון דעם, וואָס פיעל מענשען פארמישען די באגריי- פען פון „אידעע“ און „אידעאליזם“ אלס פילאָזאָפישע לערע מיט „אידעען“ און אידעאליזם ביי דעם איינצעלנעם מענשען. זיי נעמען דאָדורך אָן, אז י מאטעריאליסט אין דער פילאָזאָפיע קאָן ניט זיין קיין אידעאליסט אין לעבען, און פארקערט. דער אמת איז, אז מען קאָן זיין א גרויסער אידעאליסט אין פריוואט לעבען און צו דערוועלכער צייט א מאטעריאליסט אין דער פי- לאָזאָפיע. מען קאן, פארקערט, זיין אן אידעאליסט אין דער פי- לאָזאָפיע, און א גרויסער מיאוסער מאטעריאליסט אין לעבען.

פון דעם אלעם וועלען מיר שפעטער רעדען.

דערווייל איז גענוג צו זאָגען, אז אין פריוואטען לעבען איז מארקס געווען א גרויסער, אפשר דער גרעסטער, אידעאליסט. ער האלט זעהר שטארק פון אידעען. אָבער „די אידעען מוז מען זוכען אין דעם ווירקליכען לעבען“. און דאָס „ווירקליכע לעבען“ איז ביי איהם ניט דאָס לעבען פון ראַבינזאָן קרוזאָ. דאָס „ווירק- ליכע לעבען“ איז דאָס געזעלשאפטליכע לעבען.

ווען מען האָט אין זינען די צוויי פונקטען, האָט מען דעם שליסעל צו דער פילאָזאָפיע פון מארקס.

קארל מארקס, דער באגרינדער פון דעם מאטעריאליזם אין דער געשיכטע, איז דער פילאָזאָף, וועלכער האָט אנטדעקט דעם באַדען אויף וועלכען די מענשליכע אידעען קאָנען געדייהען, דעם איינציגען באַדען, אויף וועלכען זיי ברענגען פרוכטען און ווע- רען שטארקער פון קאנאָנען, פון וועלכע מען קאָן זיך ניט ארויס- רייסע, אויב מען וויל ניט צערייסען דאָס הארץ.

אויף וויפיל דאָס איז אמת, איז די לערע פון מארקס דער בעסטער באווייז.

די אידעע, אז די וועלט דארף ווערען אָרגאניזירט אויף א נייעם אופן איז גאָר ניט ניי.

מיט אומגעפער צוויי טויזענט דריי הונדערט יאָר צוריק האָט דער גריכישער פּילאָזאָף פּלאַטאָן, אין זיין בוך „די רעפּובליק“, אויסגעארבייט אַ וואונדערליכען פּלאַן פון אַ קאָמוניסטישער געזעלשאַפּט. פּלאַטאָן איז ניט געווען דער ערשטער מיט אזא פּלאַן. ער איז זיכער ניט געווען דער לעצטער.

אין דעם 19טען יאָרהונדערט האָבען זיך געפונען געניאטלעכע מענשען, וואָס האָבען אַ חוץ שרייבען ביכער וועגען קאָמוניזם, געמאכט פּראָבעס פּראַקטיש איינצופירען אַ קאָמוניסטישע געזעלשאַפּט.

סאַנט סימאָן, פּוריע און קאבעט אין פראנקרייך; אָוען אין ענגלאַנד; ווייטלינג אין דייטשלאַנד; האָראַס גריליי, טשאַרלס דאַנא, נאַטהאַניעל האַוטאַקאָרן און פילע אנדערע אין אמעריקא, האָבען זיך פארנומען, און די מייסטע פון זיי האָבען אָרגאַניזירט קאָמוניסטישע געזעלשאַפּטען אין אמעריקא, אַלס מוסטער ווי אזוי די געזעלשאַפּט דאַרף זיין אָרגאַניזירט.

די מייסטע פון די מענשען זענען געווען גרויסע טאַלאַנטען; מאַנכע ווי סאַנט סימאָן, פּוריע און האַוטאַקאָרן, זענען געווען אַמת'ע גאָננים. זיי האָבען געארבייט פאַר זייערע אידעאַלען מיט באַגייסטערונג און איבערגעבענהייט, מיט טאַלאַנט און געטיקטקייט; אָוען האָט אויפגעאַפערט פאַר זיין אידעאַל אַ פאַרמעגען פון מיליאָנען, זיינע זעהר באַדייטענדע פעהיגקייטען און זיין גרויסען איינפלוס צווישען די הערשער אין אייראָפּאַ. פון דעם אַלעם איז אָבער גאָר ניט געוואָרען. די וועלט האָט זיך ניט גערירט פון פלעק. מען האָט זיי ניט געענטפערט מיט קאַנאָנען, ווייל זיי זענען קיינמאָל ניט געוואָרען געפערליך.

דאן איז געקומען מאַרקס און מיט איהם ענגעלס. „פּראַקטישע פּראָבעס פון קאָמוניזם זענען ניט קיין סכנאַ“ פאַר די הערשענדע קלאַסען. און אויב זיי זאָלען ווערען אַ סכנאַ, קאָן מען זיי ענטפערען מיט קאַנאָנען. אזוי שרייבט מאַרקס באַלד אין דעם אָנפאַנג פון זיין קאַריערע. „די אַמת'ע סכנאַ זענען די טעאָרעטישע אויספירונגען פון קאָמוניסטישע אידעען“.

וואָס די טעאָרעטישע אויספירונגען זענען, ווייס נאָך.

מארקס צו יענער צייט ניט. און ער זאגט דאס גאנץ אָפּען אַרויס. ער „באוּצט ניט די קונסט מיט איין פראזע צו בענדיגן פראָבלעמען איבער וועלכע עס ארבייטען צוויי פעלקער“, שרייבט ער. ער פארשפרעכט אָבער „דיזע אידעען גרינדליך צו אונטערזוכען און צו קריטיזירען“. און ער ציהט זיך צוריק אין זיין שטודירצימער. פון דאָרט ארויס איינצונעמען די וועלט.

פון זיין שטילען און באשיידענעם שטודירצימער נעמט ער שיקען זיינע געדאנקען פיילען, און „דיזע פיילען“ מאכען א רושם און שמידען די „קייטען פון וועלכע מען קאן זיך ניט ארויסרייסען, אויב מען וויל ניט צערייסען דאָס הארץ“.

אין אָנפאנג קוקט מען זיך וועניג אום אויף איהם. פאר די הערשענדע מעכטע איז ער נאָך ניט געפערליך. די עקזיסטירענדע פילאָזאָפּי באמערקט איהם ניט, אָדער מאכט זיך, אז זי זעהט איהם ניט. די קאָמוניסטען באקעמפּען איהם.

עס דויערט ניט לאנג, און די גיזאס און די ביסמארקס נעמען זיך שרעקען פאר איהם. די וויסענשאפט הויבט זיך אָן צו רייבען די אויגען, ווי זי וואָלט נאָר וואָס אויפגעשטאנען פון א לאנגען שלאָף, און נעמט מאכען גרימאסען. די קאָמוניסטישע וועלט נייגט זיך אין נאנצען אויף זיין זייט.

מארקס איז דער זיגער. לאנגזאם אָבער זיכער באזיגט ער די וועלט.

די קאָמוניסטישע אידעען וואקסען און פארגרעסערען זיך מיט אן אומגעהויערער שנעלקייט. א כוואליע פון באגייסטערונג הויבט אָן שלאָגען הויך, איהר פארנעם ווערט האסטיגער פון מינוט צו מינוט און זי פארשלינגט אלץ מער און מער פון דער מעגשהייט. אזוי, אז היינט צו טאָג, פינף און דרייסיג יאָר נאָך זיין טויט, האָט מארקס עראָבערט פאר זיין געדאנק, כּען קאָן זאָגען, א העלפט פון דער מעגשהייט.

דאָס וואָס די סאָציאליסטען אין אייניגע לענדער האָבען די לעצטע צייט ניט געהאנדעלט אין דעם זין פון מארקס' לערע, ענדערט ניט די זאך. דער פאקט איז, אז די היינטיגע וועלט, די ניט סאָציאליסטישע אריינגערעכענט, דענקט מארקסיסטיש, הגם עס איז זעהר זעלטען, ווען די וועלט ווייס דאָס, און נאָך.



זעלטענער, ווען זי וויל דאס מודה זיין. נאך מער, גראדע די לעצטע געשעהענישען צוזאמען מיט דער שטעלונג פון געוויסע סאציאליסטען צו זיי, האט בעסער ווי אלעס אנדערע באשטע-טיגט די לערע פון קארל מארקס, ווי דער שרייבער פון דיזען ארטיקל האט באוויזען אין אן אנדער פלאץ.\*

## 2

איצט שטעלט זיך די פראגע: אין וואס באשטעהט דער כח פון מארקס'ען? וועלכעס איז דער געדאנקענגאנג וואס ער האט געגעבען דער מענשהייט, וועלכער האט איהם געמאכט אומ-שטערבליך?

געוויינליך ווערט אָנגענומען, אז מארקס' גרויסקייט בא-שטעהט אין זיינע פאליטישע עקאנאמישע לערען.

די געשיכטסשרייבער פון פילאָזאָפֿי רעכענען איהם זעלטען צווישען די פילאָזאָפֿען, און גיבען איהם א קליינעם פלאץ אין זייערע שריפטען. מארקס האט ניט געבויט קיין פילאָזאָפֿישע סיסטעמען, ווי עס האָבען געטאָן די אנדערע פילאָזאָפֿען. ער האט גיכער חרוב געמאכט אלע פילאָזאָפֿישע סיסטעמען. זיין גאנצע פילאָזאָפֿיע האט ער, נאך פיעל יארען שטודירען, אויסגע-דריקט אין א פאררעדע פון עטליכע געדרוקטע בלעטלעך צו זיין בוך: „צור קריטיק דער פאליטישען עקאנאמיע“.

די היסטאָריקער פון דער פילאָזאָפֿי רעכענען איהם דאדורף צו די פאליטישע עקאנאמיען. אין דער פאליטישער עקאנאמי זענען אלע מודה, האט ער זעהר פיעל אויפגעטאָן.

די סאציאליסטישע אניטאטאָרען, און ספעציעל די אי-דישע, ליגען זייער גאנץ געוויכט אויף מארקס' עקאנאמישע לערען. אויף טויערנט פארשידענע וועגען זוכען זיי, פאר די לעצטע דרייסיג יאר, פאפולער צו מאכען די עקאנאמישע לערען פון מארקס.

אין אן אנאנסמענט, וואס איז ניט לאנג צוריק ערשינען

(\* זעה: „נאציאנאליזם און סאציאליזם“, פון יעקב סילר. מאדלאג מייזעל.

אין דער ענגלישער „קאל“, וואו עס זענען אנאָנסירט געוואָרען לעקציעס וועגען: „פרייז, ווערט און מערווערט“, איז געווען עשריבען: „אויב איהר זייט באקאנט מיט דער טעאָריע פון ווערט און מערווערט, פארשטעהט איהר דעם מארקסיום“. דאָס איז א טעות. אויב איהר זייט באקאנט מיט דער טעאָריע פון ווערט און מערווערט, פארשטעהט איהר נאָך ניט דעם מארקסיום.

עס איז גאָר קיין ספק ניט, אז מארקס' אנטדעקונג פון די געזעצען פון ווערט און מערווערט, די ראָל און די באדייטונג פון געלט, קאָנען גערעכענט ווערען צווישען די גרויסע וויסענשאפט־ליכע אנטדעקונגען פון דעם ניינצענטען יאָרהונדערט. עס איז אויך נאטירליך און פארשטענדליך, פארוואָס די סאָציאליסטען לעגען אזוי פיעל געוויכט אויף די עקאָנאָמישע לערען און באמיהען זיך אזוי שטארק אויפצוקלערען די ארבייט־טער אין דיזע פונקטען.

די פאָליטישע עקאָנאָמישע לערען פון מארקס'ען, ווען מען קאָן זיי איבערגעבען אין א פאָפולערע פאָרמע, אפּעלירען צו די ארבייטער מער ווי די פילאָזאָפישע אבסטראקציעס פון מאטע־ריאליזם אין דער געשיכטע. זיי ווייזען דעם ארבייטער אויף וואָסער אופן ער ווערט בארויכט פון די פרוכט פון זיין ארבייט. עס דאכט איהם, ער האָט אין זיי געפונען די רפואה צו זיין מכה; א רפואה, וועלכע ער קאָן באלד, אויפ'ן שטעל, אייננעמען. וואָס וועניגער דער ארבייטער פארשטעהט די לערע, אלץ מער געפעלט זי איהם, אלץ מער דאכט זיך איהם, אז אָט, אָט קומט די גאולה.

דאָס איז אָבער א גרויסער טעות.

מארקס' עקאָנאָמישע לערען שטעהען ניט פאר זיך אליין. דיזע לערען זענען א טייל פון זיין גאנצער „סיסטעמע“. נאָך מער: די לערע פון ווערט און מערווערט איז פונקט אזא פילאָזאָפישע אבסטראקציע ווי די מאטעריאליסטישע געשיכטס־אויפפאסונג. פראקטיש קאָן די לערע גאָר ניט אָנגעווענדט ווערען. נעמט צופאסען די טעאָריע פון ווערט און מערווערט צו איין גרופע פון ארבייטער מיט א גרופע קאפיטאליסטען, און זי פארלירט איהר זין. די טעאָריע פון ווערט און מערווערט

איז א געזעלשאפטס לערע. זי האָט מיט דעם יחיד גאָרניט צו טאָן. ניט מיט דעם איינצעלנעם ארבייטער און ניט מיט דעם איינצעלנעם קאפיטאליסט. די מאטעריאליסטישע אויפפאסונג פון דער געשיכטע קאָן מען נאָר פארשטעהן ווען מען האלט אין זינען די גאנצע פארגאנגענהייט, אלע דורות. די ווערט און מערווערט'ס טעאָריע קאָן מען נאָר פארשטעהן, ווען מען האלט אין זינען די גאנצע געזעלשאפטליכע פראָדוקציע. נאָך מער, מען דארף האלטען אין זינען ניט גלאט די געזעלשאפטליכע פראָדוקציע, נאָר די געזעלשאפטליך נויטווענדיגע פראָדוקציע.

דער פונקט ווערט זעהר פיעל מיספארשטאנען. פון דעם קומט וואָס זעהר פיעל מענשען, און ספעציעל אידען, וואָס האָבען זיך אָנגעשמעקט מיט מארקס' עקאָנאָמישע לערען, ווערען אַנ-טוישט און ערקלערען זיך ניט איינפארשטאנען מיט מארקס'ען, אזוי שנעל ווי זיי ארבייטען זיך ארויף און הויבען אָן „צו מאכען א לעבען“.

עס איז דאָדורף פאלש צו זאָגען: ווער עס פארשטעהט די לערע פון ווערט און מערווערט, פארשטעהט קארל מארקס. עס איז א סך ריכטיגער צו זאָגען: ווער עס פארשטעהט די לערע פון ווערט און מערווערט, און פארשטעהט ניט די מאטעריאליסטישע געשיכטסאויפפאסונג — דער פארשטעהט די לערע פון מארקס פאלש, מיט'ן קאָפּ אראָפּ.

גרויס און געניאל ווי עס זענען די עקאָנאָמישע לערען, זענען זיי ניט דאָס גרעסטע פארדינסט פון מארקס. דאָס גרויסע פארדינסט באשטעהט אין דעם, וואָס ער האָט אנטדעקט די געזעצען לויט וועלכע דאָס סאָציאלע לעבען ווערט באשטימט. די עקאָנאָמישע לערען, די לערע פון ווערט און מערווערט, זענען די לאָגיש און נויטווענדיגע אויספירונג פון יענע געזעצען.

מיט אביסעל אָנשטרענגונג פון געדאנק קאָן מען זיך פאָר-שטעלען א צייט, ווען מארקס' לערע פון ווערט און מערווערט וועט ליגען אין דעם ארכיוו אלס מאָנומענט פון א געניאלען דענקער. זיין פילאָזאָפישע לערע, די מאטעריאליסטישע געשיכטסאויפפאסונג, וועט קיינמאל ניט אונטערגעהן. וואָסערע ענדערונגען דאָס געזעלשאפטליכע לעבען זאָל אין פארלוף פון

דער צייט ניט אָננעמען, די מענשהייט וועט מער ניט פארגעסען  
 דעם פילאָזאָפישען געדאנקענגאנג פון קארל מארקס.  
 אין זיין בארימטער פאַררעדע, וועלכע איז שוין אויבען  
 דערמאָנט געוואָרען, דערצעהלט מארקס, ווי אזוי ער איז געקור-  
 מען דערצו זיך צו באשעפטיגען מיט פראגען פון פאליטישער  
 עקאָנאָמיע.

די ערשטע ארבייט, וואָס איך האָב אונטערגענומען צו לער-  
 זען די ספּקוט, וואָס האָבען מיך באשמוצעט, איז געווען אַ קריי-  
 טישע רעוויזיע פון העגעל'ס רעכטס-פילאָזאָפיע.... מיינע אונד-  
 טערזוכונגען האָבען מיך געפירט צו דעם שלום, דאָס רעכטס-  
 פארהעלטניס ווי שטאַטס פאַרמען קאָן מען ניט באגרייפן פון  
 זיך זעלבסט, און אויך ניט פון די זאָגענאָנטע אנטוויקלונג פון  
 דעם מענטשליכען גייסט, נאָר אז זייערע וואַרצלען שטעקען אין  
 די מאַטעריעלע שייכות פון לעבען. דעם סך הכל פון דיווע מאד-  
 טעריעלע שייכות האָט העגעל... צוזאמענגעפאסט אונטער דעם  
 נאָמען, די „כירגערליכע געזעלשאַפֿט“. די אַנאַטאָמיע פון די-  
 זער כירגערליכער געזעלשאַפֿט מוז מען אָבער זוכען אין דער  
 פאליטישער עקאָנאָמיע.

דער גרויסער געדאנק פון מארקס'ען, לויט זיין אייגענע  
 באשטעטיגונג, איז, אלץ דער געדאנק „אז רעכט'ס פארהעלט-  
 ניסע און שטאַטס פאַרמען... האָבען זייערע וואַרצלען אין די  
 מאַטעריעלע שייכות פון לעבען“. צו דער פאליטישער עקאָנאָ-  
 מיע מוז מען זיך נעמען, ווען מען וויל אנאליזירען דיווע מאטע-  
 ריעלע שייכות.

די פאליטישע עקאָנאָמיע איז דער „טעאָרעטישער אויס-  
 דרוק“ פון דיווע שייכות. ווען די מאַטעריעלע שייכות ענדערען  
 זיך, ווערט אויך פארענדערט איהר טעאָרעטישער אויסדרוק. די  
 פאליטישע-עקאָנאָמישע לערען נעמען דאן אָן אן אנדער נע-  
 שטאלט.

ווען מען וויל פארשטעהן מארקס'ען, איז אלץ ניט גענוג  
 צו פארשטעהן די לערען פון ווערט און מערווערט. פאר אלעם  
 זיין איבער אלעם מוז מען פארשטעהן די מאַטעריאליסטישע  
 געשיכטסאויפפאסונג, די מאַטעריאליסטישע פילאָזאָפיע.

## סאַציאליזם — א סאַציאלע לערע

גרויסע אידעען ליידען אָפּט אין זייער פּאָפּולאַרימאַל צוליב דעם, וואָס זיי ווערען צו פּאָפּולער אירעען אנטוויקלען זיך זעהר לאנגזאַם. עס דויערט הונדערטער יאָרען, מאַנכעסמאָל טויזענדער יאָרען, איידער א גרויסע אידעע שלאָגט זיך דורך א וועג און נעמט אָן א צורה, מיט וועלכער זי קאָן זיך ווייזען פאַר דער וועלט.

ווען אזא אידעע קריגט ענדליך איר ריכטיגע פאַרמע, מוז זי ערשט דעמאָלט אָנהויבען קעמפען פאַר איר אנערקענונג. א וועלט מיט שונאים באגעגענען איר אויף יעדען שריט און טריט. אלע אלטע און אָפּגעלעבטע אידעען, וועמעס פלאץ זי וויל פאַרנעמען, לאָזען איר דעם קאָפּ ניט אויפהויבען.

די נייע אידעע, וואָס איז קרעפטיג, שטאַרק און פול מיט לעבען, לאָזט זיך ניט גובר זיין. זי קעמפט און שלאָגט רעכטס און לינקס, ביז זי פאַרניכטעט און באהערשט אירע שונאים. אָבער ערשט דעמאָלט הויבען זיך אָן אירע צרות. זי נעמט ליידען פון אירע פריינד און אָנהענגער. זי ווערט דאן געווענדליך פאַרגרייזט, פאַרדרעהט, שלעכט פאַרשטאַנען, זעהר אָפּט פאַלש פאַרשטאַנען.

די דאַרווינישע אנטוויקלונגס-לערע איז א גוטער ביי-שפּיל. מער פון צוויי טויזענד יאָר האָט געדויערט, איידער די אנטוויקלונגס-לערע האָט זיך אנטוויקעלט. געבוירען אין גריכענלאנד פאַר איבער צוויי טויזענד יאָר, האָט זי געוואנדערט פון לאנד צו לאנד, איבערגעגאַנגען פון מענש צו מענש, אָפּגעהאַקט די שוועלען ביי פיעל פילאָזאָפּען, ביז זי האָט זיך דערשלאָגען צו דעם גרויסען ענגלענדער טשאַרלס דאַרווין, וועלכער האָט איר געגעבען איר ריכטיגע פאַרמע, און אויפ'ס ניי ארויסגעלאָזען אויף דער וועלט, אויסגעקליידט, אויסגע-פּוצט און באצירט, ווי א שעהנע יונגע כלה.

אָבער איר וועג איז ניט געווען אויסגעבעט מיט די וואָנען.



א שווערען קאמף האָט זי געהאט אויסצושטעהן מיט די אלטע פארשימעלטע אידעען, וואָס האָבען דערפיהלט אז זייער שעה האָט געשלאָגען. צום סוף האָט זי גובר געווען. איר פראכט, שעהנקייט און יוגענד קראפט האָט געזיעגט. זי האָט געקראָגען אנערקענונג, מען קאָן זאָגען, פון דער גאנצער ציוויליזירטער מענשהייט.

אַבער איצט ערשט הויבט זי אָן צו ליידען. זי איז צו פאָפולער. אלע רעדען פון איר. יעדער איז מיט איר „פער דו“, אָבער גאנץ וועניגע פארשטעהען איר אמת'ן כאראקטער. ווער ווייסט ניט היינט, אז די וועלט אנטוויקעלט זיך? ווער איז ניט באקאנט מיט די געפליגעלטע ווערטער: „דער קאמף אומס דאזיין“; „דער מענש שטאמט פון א מאלפע“; „די אָנפאסונגס טעאָריע“; „די שטארקסטע לעבען איבער“ א. ז. ו. און ווי וועניגע פארשטעהען איר ריכטיג? וויפיל פארשטעהן איר פאלש?

דער דייטשער פילאָזאָף העגעל האָט אמאָל געזאָגט: פון אלע מיינע תלמידים האָט מיך נאָר איינער פארשטאנען, און דער איינער האָט מיך פאלש פארשטאנען.

דאָס פאסט ניט אין גאנצען אויף דעם דארווייניזם. מען קאָן דאָס אָבער דרייסט זאָגען, ווען מען רעדט פון די גרויסע מאסען אין צוואמענהאנג מיט דעם דארווייניזם.

דאָסזעלבע קאָן מען זאָגען וועגען דעם סאַציאליזם.

אויך דער סאַציאליזם הויבט אָן זיין סדר היחוס פון די גריכען; אויך דער סאַציאליזם האָט פיעל יאָהרהונדערטער ארומגעוואנדערט פון לאנד צו לאנד, פון פילאָזאָף צו פילאָזאָף, ביז ער האָט זיך דערשלאָגען צו דעם אידישען נאון קארל מארקס, פון וועמעס הענט ער האָט געקראָגען זיין „תיקון“.

נאָך דעם דארווייניזם, איז דער סאַציאליזם די גרעסטע אידעע פון דער מאָדערנער צייט. נאָך דעם דארווייניזם, האָט דער סאַציאליזם די גרעסטע צאָל אָנהענגער און נאכפאלגער.

ווען דער סאַציאליזם האָט נאָך ביז היינט ניט געקראָנען דיזעלבע אלגעמיינע אנערקענונג וואָס דער דארווייניזם, אי דאָס צוליב א ספעציעלער אורזאכע:

די דארוויינישע לערע האָט אָנגערירט די יסודות פון דער

רעליגיאָן. אנשטאט דעם אלגעמיינעם גלויבען אין דער וועלט באשאפונג (כריאת העולם) און „השגחה פרטית“ האָט זי אויפגעשטעלט דעם כלל פון אנטוויקלונג.

די סאציאליסטישע לערע רירט אָן די יסודות פון פרי-וואט אייגענטום. אָנשטאט א געזעלשאפט וואָס איז באגריי-דעט אויף פריוואט אייגענטום, וויל זי האָבען א געזעלשאפט וואָס איז געבויט אויף געזעלשאפטליכעם אייגענטום.

ווי שטארק דאָס רעליגיעזע געפיהל זאָל ניט זיין איינגעד-וואָרצעלט אין דער מענשהייט, זענען די אינטערעסען, וואָס שפרינגען ארויס פון פריוואט אייגענטום, ווי עס שיינט, פיעל שטארקער. עס איז א סך לייכטער פאר דער מענשהייט צו ענדערען איר מיינונג אָדער זיך צוצופאַסען צו א מיינונג און זאכען, וואָס זענען נוגע דאָס הייליגסטע און דאָס טייערסטע, איידער צו ענדערען אירע פארמעגענס פארהעלטניסע. דער קאמף געגען דעם סאציאליזם איז דערפאר אויך קרעפטיגער און לעבעדיגער.

ווען דער סאציאליזם האָט נאָך ביז איצט ניט באוויזען צו קריגען די אלגעמיינע אנערקענונג, וואָס דער דארווייזונג האָט געקראָגען, גלייכט ער זיך אָבער אויס אין דעם, וואָס ער ליידט פון צופיעל פאָפולאַריטעט, — פונקט ווי דער דאר-ווייזונג.

ווער ווייסט ניט היינטיגע צייטען פון דער „מאטעריא-ליסטישער וועלט אנשוואונג“? ווער האָט ניט געהערט די גע-פליגעלטע ווערטער: „מעהרווערטס טעאָריע“, „קלאסענקאמף“, „פאָליטישער קאמף“ אָדער „אינטערנאַציאָנאַליזם“? און ווי וועניג פארשטעהן די ריכטיגע באדייטונג פון דעם אלעם, און וויפיעל פארשטעהען דאָס שלעכט, פארקעהרט און פאַלש.

עס איז כמעט ניטאָ איין מענש אין דער ציוויליזירטער וועלט, וואָס רעדט ניט היינט פון סאציאליזם, דערפאר אָדער דאגעגען. מען לויבט אים און מען זידעלט אים. אייניגע מא-כען פון סאציאליזם א רעליגיאָן, אנדערע — א ביזנעס; איי-ניגע שטאָלצירען און פאראדירען מיט דעם סאציאליזם, אנדערע שעמען זיך און זאָגען זיך אָפּ פון אים.

צו דערזעלבער צייט הערט מען אָפט מיינונגען און ער-

קלערונגען, אָדער גאָר קריטיקען, איבער סאַציאליזם, און דאָס אָפט פון געבילדעטע מענשען, צייטונגס רעדאַקטערע, זאָגאר פּראָפּעסאָרען פון פּאָליטישער עקאָנאָמיע, פון וועלכע (קריטיקען) מען ווייס ניט צי מען דאַרף רויט ווערען פון שאַנדע, אָדער לאַכען פון פאַרדרוס.

דאָס ערגסטע איז, וואָס צווישען די סאַציאליסטען אליין, די נאָכפאלגער און פאַרשפּרייטער פון דער לערע, הערט מען זעהר אָפט דיזעלכע אומוויסענהייט, ווי צווישען ניט-סאַציאליסטישע מען. מען הערט מאַנכעסמאָל ערקלערונגען פון סאַציאליסטישע אַניטאַטאָרס, אז עס ווילט זיך אויסרופען: „גאָט באַהיט דעם סאַציאליזם פון זיינע פריינד!“ מיט די שונאים, אויב זיי זענען נאָר עהרליך, און אפילו ווען זיי זענען ניט עהרליך, וועט דער סאַציאליזם זיך שוין ווי עס איז אן עצה געבען. ער איז היילפלאַז גענען די פריינד און אָנהענגער, וואָס צעקאליעטשען אים אויס ליבע.

ערגער פון אלץ שטעהט עס אין אונזער אייגען וועלטעל. ווען אין דער גרויסער, ברייטער וועלט, הערשט נאָך א גרויסע אומוויסענהייט בנוגע צום סאַציאליזם, איז אָבער, פון דער צווייטער זייט, אויך פאַראַן א גרויסע געלערזאמקייט. עס יענען געווען, און עס זענען דאָ פיעל געלערטע, געגנער פון סאַציאליזם, שוין ניט צו רעדען פון די אָנהענגער וואָס האָבען דעם סאַציאליזם גרינדליך שטודירט, פאַרשטאַנען און ערקלערט. דיזער שטודיום, אמת, איז זעהר אָפט געמאַכט גע-וואָרען מיט דעם צוועק צו קאָנען אים בעסער באַקעמפּען, ווי עס האָבען געטאָן די דייטשע געלערטע שעפּלע, בעהם-באווערק, סאָמבאַרט, שמאַלער און פיעל אנדערע אין דייטשלאַנד; אָדער ווי עס האָט געטאָן דער באַריהמטער פּראָפּעסאָר מאַזאַריק, דער אמעריקאנער איד זעליגמאַן, אָדער גאָר הערבערט ספּענ-סער. דערווייל אָבער האָבען מאַנכע פון דיזע געלערטע, ווי שעפּלע אין זיין „קווינט עסענס פון סאַציאליזם“ אָדער זעליגמאַן אין זיין „עקאָנאָמישע אינטערפּרעטאַציע“ געגעבען אויסגעצייכענטע אַבאָהאַנדלונגען איבער פאַרשידענע זייטען פון דער סאַציאליסטישער לערע.

אין דער גרויסער, ברייטער וועלט זענען א חוץ דעם

פאראן אוניווערזיטעטען, וואו דער יונגער דור האָט א גענעלע-  
גענהייט, אויב ער האָט נאָר דעם חשק, צו שעפען דעם סאָ-  
ציאליזם פון די אורשפרינגליכע קוועלען, מיט דער הילף פון  
קאמפּעטענטע לערערס און מפרשים. דאָס, וואָס דער עלטערער  
דור פארגעסט, אָדער פארווארפט, קאָן דער יונגער דור ווידער  
לערנען און אויפנעמען.

ביי אונז פּעלט דאָס אליין.

פון וואנען זאָל אונזער יונגער דור זיך לערנען סאַציא-  
ליזם? פון אונזערע אוניווערזיטעטען? פון אונזערע ביכער?  
וואו זענען זיי?

זאָל עס זיך לערנען פון דעם אלטען דור? דאָ איז די  
צרה. דער אלטער דור האָט פארגעסען וואס ער האָט אמאָל  
געקאָנט, און דאָס ביסעל וואס איז פארבליבען, האָט ער  
פארוואָרפען. און דעם אמת צו זאָגען, אַרימקייט איז א וועה-  
טאָג אָבער ניט קיין שאַנד, דער אלטער דור אליין האָט ניט  
פיעל געקאָנט.

אמאָל, פאר פינף און צוואנציג יאָר, האָט מען נאָך ביי  
אונז געזוכט צו לערנען דעם סאַציאליזם, מען האָט גערעדט,  
געשריבען, געפרעדיגט, מיט איין וואָרט: מען האָט זיך בא-  
שעפטיגט מיט דער טעאָריע פון סאַציאליזם.

היינט איז דאָס אנדערש. מיר זענען אלע געוואָרען  
פראקטישע מענשען. פון טעאָריע לאכט מען זיך אויס. מיר  
זענען היינט באשעפטיגט מיט די אויסגאבען פון צייטונגען פאר  
„פראקטישען“ סאַציאליזם; מיט קריגען א סך שטימען, מיט  
שפילען הויכע פאָליטיק, אז פאר טעאָריע איז מער קיין צייט  
ניטאָ.

מיר זענען אפילו דאן געווען „פראקטישע“ מענשען. פאר  
טעאָריע האָבען מיר קיינמאָל קיין צייט ניט געהאט. חוץ דעם  
זענען די צושטענדע געווען אזעלכע, אז מיר האָבען בעסער  
ניט געקאָנט טאָן. ווער האָט עס געהאט צייט צו שטודירען  
דעם סאַציאליזם, אז מען האָט באדארפט מאכען די סאַציאלע  
רעוואָלוציע?

מיר האָבען דאדורך דעם סאַציאליזם קיינמאָל ניט שטור-  
דירט ווי א פילאָזאָפיע, ווי א וויסענשאפט. מיר האָבען גע-

פרעדיגט סאציאלזם כדי באלד, אויפ'ן אָרט, צו געווינען — סטרויקס.

ביי אונז איז דער סאציאלזם ניט געווען א טעאָריע, וואָס זוכט איבערצובויען און אוועקצושטעלען דאָס גאנצע געזעלשאפטליכע לעבען אויף א נייעם פונדאמענט. ביי אונז איז די לערע אויסגענוצט געוואָרען צוליב מאַמענטאַנע צוועקען.

פון דעם קומט, וואָס מיר האָבען געהאט פיעל סאציאליסטען און וועניג פארשטענדנים; וואָס אלע האָבען ווידערהאַלט די ווערטער „קלאסענקאמף“, „מערווערט“ א. ו. ו. און נאָך גע- צעהלטע האָבען פארשטאנען די באדייטונג פון די ווערטער. פון דעם קומט, וואָס דאָס וואָרט „וויסענשאפטליכער סאציאל- ליזם“ איז געוואָרען א שימף וואָרט. פון דעם קומט וואָס ביי אונז געפינען זיך „קריטיקער“ און חזק מאכער פון מארקס, וואָס האָבען קיינמאל זיינס א ווערק אין האנט ניט געהאַלטען. פון דעם קומט, וואָס ביי אונז האָט אן „אנארכיסטישער“ רע- דאקטאָר זיך פארגונגען צו שרייבען: „דער מארקסזום ליגט שוין לאנג אויף דעם מיסט“. ועל כולם, פון דעם קומט, וואָס מיר האָבען אזויפיל „געוועזענע“.

אויב דער סאציאלזם איז ניט מער ווי א טעאָריע פון געווינען סטרויקס שוין היינט, פון קריגען מער ברויט, דאן מוזען יענע מענטשען, אזוי שנעל ווי זיי קריגען ברויט, און דארפן ניט מער סטרויקען, ביי זיך באשליסען: צו וואָס דארף איך סאציאלזם? איך האָב געוואלדעוועט ווי לאנג איך בין געווען הונגער, היינט איז יענער הונגער, זאָל ער שרייען. מיר האָבען דאדורך היינט צו טאָג א גרויסע צאָל „אַלל-דרייטניקעס“, געוועזענע סאציאליסטען, וואָס זענען די ערנסטע עקספּלאטאטאָרס, ערגער פון געבוירענע קאפיטאליס- טען. פערזענליך זענען זיי אפשר נאָך ניט קיין שלעכטע מענ- שען, אָבער זיי גלויבען צו האנדלען לויט זייער „סאציאליסטי- שע“ טעאָריע.

דער אמת'ער סאציאלזם וויל אָבער פון די אלע זאכען נאָך ניט וויסען. דער סאציאלזם, ווי יעדע וויסענשאפט, איז זעהר פראקטיש, ער האָט אָבער מיט דער „פראקטישקייט“ פון



דעם טאָג גאָר ניט צו טאָן. די וויסענשאפט מוז זיין פראקטיש, די וויסענשאפטלער טאָרען דאָס ניט זיין. אויב די וויסענ- שאפטלער ווערען פראקטיש, ווערט זייער וויסענשאפט אומ- פראקטיש. זי ווערט אויס וויסענשאפט. דער סאַציאלזם בא- שעפטיגט זיך מיט סטרייקס און פאליטישע באוועגונגען. אָבער סטרייקס און פאליטישע באוועגונגען זענען ניט די לערע פון סאַציאלזם.

לויט דעם סאַציאלזם קאָנען זיין אזעלכע סטרייקס וואָס זענען דער היפוך פון קלאסענקאמף. דאָס זעלבע איז מיט דעם פאליטישען קאמף. ווען סעמיועל גאָמפערס האָט צו זיבעצען יאָר, ווי ער האָט ניט לאנג צוריק דערצעהלט, געפירט א סטרייק געגען פרויען ארבייטער, איז דאָס געווען דער היפוך פון קלאסענקאמף, און ווען דער זעלבער גאָמפערס, צו זיבעציג יאָר, פירט אן א פאליטישע באוועגונג געגען אימיגראציע פון ארבייטער, איז דאָס ניט קיין פאליטישער קאמף. עס איז דער היפוך פון דעם.

ניט יעדער סטרייק איז כשר גאָר צוליב דעם, ווייל עס איז א סטרייק, אזוי איז דאָס פארדאמען פון דעם אָדער יע- נעם קאפיטאליסט ניט סאַציאלזם. ביידע זאכען זענען אָפט דאָס פארקערטע.

קארל מארקס זאָגט דאָס אויסדריקליך.

אין זיין פאָררעדע צו דער ערשטער אויסגאבע פון דעם ערשטען באנד פון „קאפיטאל“, שרייבט מארקס:

כדי צו פארמיידען מעגליכע מיספארשטענדניסע, איין וואָרט: די געשטאלטען פון דעם קאפיטאליסט און פון דעם גרונדבאווער, האָב איך בשום אופן ניט געמאָלען מיט ראָזעווע פארבען. אָבער דאָ האנדעלט זיך וועגען איינצעלנע פערזאָנען גאָר אויף אזויפיל, אויף וויפיעל זיי שטעלען מיט זיך פאָר (פערזאָנאָפּיצירען) עקאָנאָמישע קאָמפּליקאציעס; אויף וויפיעל די פערזאָנען זיינען דער אויסדרוק (אויף וויפיל זיי זיינען די טרעגער) פון באַשטימטע קלאסענפאר- העלטניסע און אינטערעסען. מוין שטאַנדפונקט, וועלכער האַלט די אנטוויקלונג פון עקאָנאָמישע געזעלשאַפטס פאַרמאָציעס פאַר אַ נאָ- טורגעשיכטליכען פּראָצעס, קאָן וועניגער ווי יעדער אנדערער, מאַכען דעם איינצעלנעם פאַראַנטוואָרטליך פאַר פאַרעלטניסע, וועמענס סאַציאַ- לע שאַפונג ער מוז בלייבען, וויפיעל ער זאל זיך ניט וועלען אויפ- הויבען איבער זיין.

די עקאנאמישע פארמעס, וואס די געזעלשאפט נעמט אן זענען דער רעזולטאט פון א נאטירליכער און היסטארישער אנט-וויקלונג (נאטורגעשיכטליכער פראצעס). שקלאפעריי, למשל, איז אן עקאנאמישע געזעלשאפטס-פארמע. קאפיטאליסטישע פראדוקציע איז אנאנדער עקאנאמישע געזעלשאפטס פארמע. דער איינצעלנער מענטש, דער יחיד, קאן זיך פון דעם פראצעס ניט ארויסרייסען. ער מעג עס נאך אזוי שטארק וועלען. ער איז געבונדען צו די פארהעלטניסע. מען קאן דאדורך דעם איינצעלנעם ניט האלטען פאראנטווארטליך פאר צושטענדע, וועלכע ער האט ניט באשאפען, נאר וועלכע האבען אים בא-שאפען.

דאס איז דער וויכטיגסטער פונקט פון סאציאליוזם.

דער סאציאליוזם איז א געזעלשאפטס לערע. דאס איז אויך דער פונקט, וואס טיילט אפ דעם אנארכיזם פון סאציא-ליזם. דער אנארכיזם איז א לערע פון דעם „איינצעלנעם און זיין אייגענטום“, ווערענד דער סאציאליוזם איז די לערע פון דער „געזעלשאפט און איר אייגענטום“. עס איז א לערע פון סאציאלע אנטוויקלונג, א לערע לויט וועלכער דער איינצעלנער „פילט די ראלע פון א קליין שרייפער אין א גרויסער מאשין. דאס „שרייפער“ האט איר באדייטונג און איר ווערט, אבער עס האט א ווערט נאר אזוי לאנג ווי לאנג עס איז א טייל פון דער „מאשין“, און ווי לאנג עס דרעהט זיך צוזאמען מיט דער מאשין.

און אט די לערע, אלס לערע, האט גארניט צו טאן מיט דעם היינטיגען טאג, און האט נאר צו טאן מיט דעם ביזאנצערן. זי איז א ברייטע וועלט אנשוואונג, וואס זוכט צו ערקלערען אלע לעבענס פראבלעמען. איך זאג, די לערע אלס א לערע, האט ניט צו טאן מיט דעם היינטיגען טאג, ווייל איך וויל אפ-טיילען די טעאריע פון דער פראקטיקע. נאטירליך, האט די סאציאליסטישע לערע באשאפען א גרויסע, באוואוסטזיניגע באוועגונג, וואס זוכט דורך פאליטישע טעטיגקייט און דורך עקאנאמישע קעמפע שוין היינט צו ענדערען פיעל, אבער דיזע טעטיגקייט און באוועגונג האט אויך געקאנט קומען, און האט

עקזיסטירט און עקזיסטירט היינט, אָהן דער סאַציאליסטישער טעאָריע.

די ארבייטער באוועגונג אין די מייסטע לענדער, שטעהט ווייט פון דעם סאַציאליזם. אין ענגלאנד האָט די ארבייטער באוועגונג עקזיסטירט און זיך אנטוויקעלט פאר דעם סאַציאליזם; אין אמעריקא שטעהט די באוועגונג נאָך היינט פיינדליך געגענאיבער דעם סאַציאליזם. דער פאָליטישער קאמף פון דער ארבייטער קלאס איז אויך ניט אלע מאָל געווען א רעזולטאַט פון סאַציאליזם. דער געדאַנק פון זעלבסטשטענדיגער פאָליטיק פון דעם ארבייטער קלאס האָט געפרעדיגט נאָך פאר דעם סאַציאליזם. אפילו דאָ אין אמעריקא איז שוין געווען אזא באַוועגונג, נאָך איידער קארל מאַרקס איז געבוירען געוואָרען. אָהן דער סאַציאליסטישער לערע פעהלט די באוועגונגען דער באוואוסטזיניגער ציעל; אָהן דיזער לערע, פעהלט זיי די נשמה, דער גרויסער אידעאל; אָהן דעם סאַציאליזם זענען זיי טרוקענע, אלטעגליכע, ניט אינטערעסאַנטע, מאַנכעס מאָל ברוטאלע באַוועגונגען, אָבער זיי זענען געווען, און זיי זענען דאָ, דער סאַציאליזם האָט זיי ניט באשאפען.

וויכטיג ווי די פראקטישע זייט איז, איז דאָס אָבער ניט דער עיקר פון דער סאַציאליסטישער טעאָריע. דער עיקר פון דעם סאַציאליזם איז, וואָס ער איז א געזעלשאפטס לערע, א לערע פון געזעלשאפטליכע עוואָלוציע, א לערע וואָס ערקלערט אייגענטליך דעם אורשפרונג, דעם זין און דעם צוועק פון די אלע באוועגונגען.

אָט דער הויפט פונקט פון דעם סאַציאליזם איז אין גאנצען פארנאכלעסיגט געוואָרען, ספעציעל ביי אונז. ביי אונז האָט מען נאָר געלערנט איינצעלנע טיילען. מען האָט מייסטענס ערקלערט דעם עקאָנאָמישען טייל פון דער לערע. און דאָס אויך נאָר האַלב; מען האָט ערקלערט די מערווערטס טעאָריע, לויט וועלכער עס קומט אויס, אז דער ארבייטער באַשאפט אלע רייכטימער און קאָן אליין דערפון ניט געניסען.

פאר פראקטישע צוועקען איז דאָס אפשר געווען נוס, הַנֵּם ניט אלע מאָל איז עס געווען פראקטיש. פאר דער רייכטיגער פארשטענדניש פון סאַציאליזם איז דאָס געווען א גרויסע

שאַרען. און עס האָט זעהר פיעל געשעדיגט דערזעלכער באוועגונג וועלכע האָט דאָס געוואָלט באשאפן און העלפן.  
ווייל מען באגרייפן דעם סאציאליוז, מוז מען אים שטור-  
דירען אין זיין גאנצקייט, מיט זיין „גוף“ און מיט דער  
„נשמה“.

דער סאציאליוז איז אזא לערע. דאָס איז א גאנצע וועלט פאר זיך. ווייל מען זיך באקאנען מיט דער וועלט, מוז מען אריינדרינגען טיף אין איר אינערען. דער „גוף“ פון דער לערע איז צוזאמענגעשטעלט פון פילאָזאָפיע, היסטאָרישע און עקאָנאָמישע וויסענשאפטען, איר „נשמה“, דאָס איז דער גרויסער אידעאל וואָס שפראַצט ארויס, און וואָס איז דער זאפט פון דער לערע. דאָס איז דער אידעאל, וואָס זוכט די טאטעריעלע און גייסטיגע גליקזעליגקייט פאר דער גאנצער מענשהייט, וואָס זוכט צו מאכען א סוף צו אלע געזעלשאפט-ליכע פלאנען.

אָנשטאט צו באשאפן אן אידעאל פון א צוקונפטיגער געזעלשאפט, און דעם אידעאל דאן באקערעפטיגען מיט דער סאציאליסטישער לערע, מוז מען טאן פארקערט. מען מוז פריהער שטודירען די לערע פון סאציאליוז, דער אידעאל ער שיינט דאן פון זיך אליין אין זיין גאנצער פראכט און גלאנץ.  
וואָרים די לערע פון סאציאליוז איז, אין אמת'ן געזאָגט, א שטודיום פון קאפיטאליזם און די היסטאָרישע אורזאכען וואָס האָבען געפירט דערצו.

## קען מען איבערמאכען א וועלט? (\*)

„סאציאליזם איז א טעאריע, וואָס צילט זיך איבערצו-  
בויען די געזעלשאַפט, צו פארגרעסערען איהר רייכטום, איינ-  
צואַרדנען א מעהר גלייכע פארטיילונג פון די ארבייטס-פּראָד-  
דוקטען דורך דעם, וואָס ער וויל איינפירען געמיינשאַפטלי-  
כעס אייגענטום פון קאפיטאל און לאַנד“.

אזוי פארטייטשט דער „סטענדארד דיקשיאָנערי“ דאָס  
וואָרט סאציאליזם.

די טייטש דעקט ניט די גאנצע פראגע. סאציאליזם  
איז מער ווי דאָס, פיעל מער. אויסער די אלע זאכען וויל  
נאָך דער סאציאליזם — און דאָס זאָגט דער דיקשיאָנערי ניט  
— אויסבעסערען די מאראל פון דער היינטיגער געזעלשאַפט,  
שאַפֿען גערעכטיגקייט, איינפירען ליבע, אמת'ע ליבע,  
ליעבע, וואָס איז ניט געבויט אויף געלט אינטערעסען; בריינ-  
גען די וויסענשאַפט און די קונסט צום גרויסען עולם, אָבשאַ-  
פֿען פארברעכען און פארברעכער, און נאָך טויזענט ענליכע  
זאכען.

אָבער דאָס אלעס צוזאַמענגענומען, איז דער סוף פון דער  
סאציאליסטישער טעאריע, ניט דער אנהויב. דער אנהויב, איז,  
און דאָס איז דאָס וויכטיגסטע, וואָס דער סאציאליזם איז א  
טעאריע פון געזעלשאַפטליכע עוואָלוציע.

פאר דעם צוועק פון דעם ארטיקל איז דער טייטש פון  
דעם דיקשיאָנערי פון דעסטוועגען געניגענד.

דער סאציאליזם וויל איבערבויען די געזעלשאַפט. ער  
וויל איבערמאכען די וועלט.

צו וואס דארף מען איבערמאכען די וועלט? נאָך וואס  
איבערבויען די געזעלשאַפט? פארוואס טויג ניט די געזעל-  
שאַפט ווי זי איז?

---

(\*) „פארווערטס“, פעברואר, 1917.



צו ענטפערען שוין דאָ, באלד אין אנהויב, אויף דער פראגע, וועט זיין כאפען די פיש פאר דער נעץ. די פראגע איז דאָ געשטעלט ניט גלייך איר צו פארענטפערען, נאָר כדי ארויסצובריינגען דעם פונקט, אז דאָס איז אין אמת'ן דאָס ערשטע געפיהל, וואָס באהערשט יעדען איינעם, וועלכער ווערט א סאָציאליסט. איידער א מענש ווייס צי מען קאן די וועלט איבערמאכען, ווייס ער שוין, און פיהלט, אז מען דארף זי איבערמאכען.

די וועלט איז שלעכט איינגעאָרדענט. צופיעל פאלשקייט, צופיעל אָרימקייט, צופיעל אומגערעכטיגקייט הערשט אויף דער וועלט. דאָס איז דאָס ערשטע געפיהל, וואָס באהערשט יעדען מענשען, נאָך איידער ער ווערט א סאָציאליסט. די אלטע פראגע: צדיק ורע לו, רשע וטוב לו? (פאר וואָס געהט דעם צדיק שלעכט און דעם רשע גוט?)

דער וואָס ליידט אליין פון דער פאלשקייט, אָרימקייט און אומגערעכטיגקייט, קאן דאָס נאטירליך גיכער פיהלען, אָבער עס איז גאָר ניט נויטווענדיג אליין צו ליידען. פיעל, גאָר פיעל מענשען, האָבען דאָס געפיהל זעהענדיג ווי אנדערע ליידען. עס זענען דאָ אייגענטליך וועניג מענשען, וואָס זענען פאלשטענדיג צופרידען מיט דער וועלט ווי זי איז. די מייסטע מענשען פיהלען, אז מען דארף זי איבערמאכען. אלע רעליגיעזע רעפארמער, אין אלע צייטען, האָבען דאָס פארלאנגט.

דער געדאנק, אז די וועלט איז שלעכט, אז מען דארף זי איבערמאכען און אויסבעסערען איז ניט ניי.

ווי אזוי די וועלט זאָל ווערען אויסגעבעסערט, דאָס שטעהט שוין אין אנאנדער פסוק. אין דעם אונטערשיידען זיך די היינטיגע סאָציאליסטען פון אלע אנדערע מענשען. זיי אונטערשיידען זיך אויך פון די פריהעריגע סאָציאליסטען, ווארים עס איז אויך ניט ניי דער געדאנק, אז די געזעלשאפט דארף ווערען איבערגעמאכט אויף א קאמוניסטישען אופן.

מיט אומגעפער צוויי טויזענט, דריי הונדערט יאָהר צוריק האָט דער גריכישער פילאזאף פלאטאָן אין זיין „רעפובליק“ אויסגעארבייט א פלאן פון א קאמוניסטישער געזעלשאפט.

פלאטאן איז ניט געווען דער ערשטער, וואָס האָט געהאַט אַזעלכע אידעען. ער איז געוויס ניט געווען דער לעצטער.

אין דעם 19-טען יאָרהונדערט האָבען זיך געפונען מענשען, מענשען מיט גרויסע קעפּ און גרויסע הערצער, וואָס האָבען אַ חוץ שרייבען ביכער וועגען אַ קאָמוניסטישער געזעלשאַפּט, געזוכט דיזע געזעלשאַפּט פראַקטיש איינצואַרדנען. זיי האָבען זיך אונטערגענומען איבערצומאכען די וועלט.

פיעל צווישען דיזע מענשען זענען געווען זעהר באַנאכט, מאַכע צווישען זיי געניאַל, און זיי האָבען געאַרבייט פאַר זייער אידעאַל מיט גרויס באַגייסטערונג און איבערגעבענהייט, מיט גרויסען טאַלאַנט און געשיקטקייט. זיי האָבען געגלויבט, אַז די וועלט קאן ווערען איבערגעמאַכט.

די גאַנצע אַרבייט און איבערגעבענהייט האָט אָבער גאָר ניט געהאַלפּען. אלע פלענער האָבען זיך אויסגעלאָזען מיט גאָר ניט. די גרויסע און ערהאַבענע אידעאַלען; די פיינע און שעהנע סענטימענטען, געשטיצט און פראָפּאגאַנדירט פון גרויסע, געניאַלע טאַלאַנטען מיט אַ גוואַלדיגער באַרעדזאמקייט, האָבען גאָר ניט געקאָנט אויפמאָן. די מענשהייט האָט זיך ניט געריט פון אָרט. איר וועט די וועלט ניט איבערמאכען, איז געווען דער שווייגענדיגער ענטפער.

נאָך זיי זענען געקומען מאַרקס און ענגעלס און האָבען איבערגעדערהט די יוצרות. די הויכע אידעאַלען וועלען ניט און קאנען ניט איבערמאכען די וועלט; עס קאן טרעפּען פאַר-קערט. די איבערגעמאַכטע וועלט וועט באַנוצען און באַפעסטן גען די הויכע און ערהאַבענע אידעאַלען, האָבען זיי געלערענט. דער זאַץ איז דער תּמצית פון דער נייער לערע פון מאַרקס און ענגעלס. און מערקווירדיג! גראַד דאָן האָבען די מענשליכע הערצער זיך געעפּענט פאַר די גרויסע אידעאַלען. ערשט נאָכדעם ווי מאַרקס און ענגעלס האָבען אָט די הויכע אידעאַלען אַרויפגעשטעלט אויף אַ וויסענשאַפּטליכען פונדאָמענט; ווען די אידעאַלען, ווי מאַכע מיינען פאַלש, זענען אָב-גערוקט געוואָרען אַן אַ זייט, ערשט דאמאָלס האָט אָנגעהויבען צו שלאָגען אַ כּוואַליע פון באַגייסטערונג פאַר אַ נייער און פרייער וועלט. דער סאָציאַליזם האָט זיך גענומען פאַרשפּרייטען

מיט א שנעלקייט, וועלכע קיין אנדער אידעע האָט ניט אויף צואווייזען. מען האָט זיך גענומען מיט אן ערנסט איבערצורמאכען די וועלט. הפנים, די אידעאלען, סענטימענטען און באגייסטערונג האָבען א האפט נאָר דאן, ווען זיי ווערען געשטיצט פון דער מענשליכער לאַגיק, וואָס איז געבויט אויף דעם ווירקליכען לעבען. אָהן דיזער שטיצע, האָבען די אידעאלען, מעגען זיי נאָך אזוי שעהן קלינגען, קיין האפט און קיין מאכט.

צוזאמען מיט דער נייער באוועגונג פאר סאציאליזם האָט זיך אויך אָנגעהויבען די געגנערשאפט. ווי לאַנג דער סאציאליזם איז געווען א שעהנער חלום, איז קיינער ניט געווען דערפאר, און קיינער האָט ניט געקעמפט דאגעגען מיט ביטערקייט. זייט מאַרקס און ענגעלס האָבען אויך די געגנער דערקענט דעם סאציאליזם. זיי האָבען דערפיהלט א מאכט, וואָס מוז דערשטיקט ווערען.

איז דער היינטיגער סאציאליזם א גאנץ נייע זאך, זענען אָבער די טענות, אויף וויפיל די געגנער באגניגענען זיך מיט טענות, געבליבען די אלטע.

„מען קאן קיין וועלט ניט איבערמאכען“; „סאציאליזם איז גענען דער מענשליכער נאטור“; „ס זיינען אלע מאָל געווען רייד און אָרעם, און עס וועט אייביג בלייבען“. דאָס זענען נאָך ביז היינטיגען טאָג די הויפט ארגומענטען געגען סאציאליזם.

דער ערשטער פונקט, און דער הויפט פונקט, מיט וואס דער נייער סאציאליזם באשעפטיגט זיך, איז דערפאר דער ענטפער אויף די פראגען: צי קאן מען איבערמאכען די וועלט, און צי קאן מען ענדערען די מענשליכע נאטור.

מאָרקס און ענגעלס האָבען די פראגען פארענטפערט. דער ענטפער איז דאָס, וואָס אונטערשיידט דעם היינטיגען סאציאליזם פון אלע פריהעריגע; וואָס מאכט דעם סאציאליזם פאר א פילאזאפיע און א וויסענשאפט.

וואָס ענטפערען מאָרקס און ענגעלס אויף די פראגען?

דער ענטפער אין קורצען לויטעט:

די מענשליכע נאטור דארף מען ניט איבערמאכען; די וועלט קען מען ניט איבערמאכען.

אלע וואָס נעמען זיך אונטער איבערצומאכען די וועלט, לויט זייער ספעציעלען מוסטער, מוזען האָבען א דורכפאל. די, וואָס פארשטעהען דעם סאציאליזם פאלש, אָדער פארקעהרט, און אזעלכע זענען דאָ זעהר פיעל, וועלען זיך דאָ אָפשטעלען מיט קשיות. עס וועט אויסקומען קאָמיש, אז דער באגרינדער פון סאציאליזם, זאָל האלטען, אז מען קען ניט איבערמאכען די וועלט. אויב מען קאן ניט איבערמאכען די וועלט, ווי אזוי קאן מען האָפען אויף סאציאליזם? די קשיות וועלען ווערען לייכט פארענטפערט מיט עטלעכע אנדערע קשיות.

קאן מען פאָרען אין א וואָגען אָהן פערד זעכציג מייל א שטונדע? קאן מען אריבערשפרייזען דעם ים הגדול אין פינף טעג, מיטנעמענדיג מיט זיך טויזענער טאָן משא און ניט דערטרונקען ווערען? איז מעגליך פאר א מענשען צו פליהען? קען מען רעדען אזוי, אז מען זאל הערען פאר טויזענד מייל? איז מעגליך מען זאל זינגען אויף א שטיק וואַקס, און דאָס וואַקס זאָל צוריק זינגען מיט אלע קנייטשעלעך, מיט דעם קלענסטען בויג פון דעם ניגון? איז עס מעגליך צו שרייבען אזוי, אז די צייכענס זאָלען זיך ווייזען אויף טויזענדער מיילען ווייט אין דער זעלבער סעקונדע?

מען קאן פרעגען נאָך א סך אזעלכע קשיות, וועלכע באַ-ווייזען אויפ'ן שטעל, אז דאָס אלעס איז אוממעגליך און גע-גען די נאטור. נאָר א משוגענעם קאָנען איינפאלען אזעלכע זאכען. די נאטור קאן מען ניט איבערמאכען.

פון דעסטוועגען ווייסען מיר היינט, אז ניט נאָר זענען די אלע זאכען מעגליך, נאָר אז זיי זענען פאקטען, וואָס געשעהען יעדע מינוט אין טאָג.

ווי אזוי איז מען געקומען צו דעם אלעס? האָט מען גע-ביטען די נאטור? ניין! די נאטור קאן מען ניט ענדערען. די נאטור כחות זענען די זעלבע, און זיי „ארבייטען“ אויף דעם זעלבען אופן ווי זיי האָבען אלע מאָל געארבייט. ניט מער, די מענשען, נאָך לאנגען שטודירען און פרובירען, האָבען זיך דערוואוסט די סודות פון דער נאטור. זיי האָבען געלערענט די יסודות כחות, און ווי אזוי זיי אויסצונצען פאר די אייגענע

צוועקען. די נאטור קאן מען ניט ענדערען, מען לענקט זי נאָר אויף א געוויסען וועג, לויט איר אייגענעם כאראקטער, און אירע אייגענע געזעצע, די פיזיקאלישע, כעמישע און מעכאַנישע וויסענשאפטען מאכען ניט איבער די נאטור. זיי האָבען נאָר געלערענט אירע כחות און אירע געזעצען.

דאָס זעלבע איז אמת בנוגע דער געזעלשאפט.

אויב דער ענטפער: „מען קען ניט איבערמאכען די וועלט“, איז אמת פאר דער צוקונפט, מוז ער אויף זיין גילטיג פאר דער פארגאנגענהייט; אויב מען קאן היינט ניט איבערמאכען, די וועלט, האָט מען זי קיינמאל ניט געקענט איר בערמאכען. מיר מוזען אזוי ארום קומען צום שלום, אז די וועלט איז אלע מאָל געווען און וועט אלע מאָל בלייבען דיזעלבע.

דאָס איז אבסורד פון אויבען אויף.

מען דארף גאָר ניט זיין קיין גרויסער היסטאָריקער צו וויסען, אז די וועלט איז היינט אנאנדערע ווי זי איז געווען פריהער. דאָס ארבייטען, דאָס האנדלען, דאָס פאמיליען לעבען, די רעגירונגען, דאָס געזעלשאפטליכע לעבען, פיעל באגריפען, א סך גרויסע אידעען און אידעאלען זענען אין פיעל פרטים אנדערש ווי זיי זענען געווען מיט הונדערט יאָר צוריק; און מיט הונדערט יאָר צוריק זענען זיי געווען אנדערש ווי מיט פינף הונדערט יאָר צוריק א. א. וו. אירען זענען היינט אין גלות, צו נעמען נאָר איין ביישפּיל, פונקט ווי זיי זענען געווען אין מצרים. פונדעסטוועגען וועט אפילו דער גרעסטער ציוניסט מודה זיין, אז דער גלות מצרים איז געווען גאנץ אנדערש ווי דער היינטיגער גלות.

דאס באווייזט, אז די וועלט איז ביז היינט געוואָרען איבערגעמאכט. האָבען מיר וועלכע עס איז אורזאך צו דעם קען, אז פון היינט אן און ווייטער וועט שוין ניט פארקומען קיין ענדערונג? קען מען דענקען, אז היינט איז דער לעצטער שטאפעל פון אנטוויקלונג? קיין מענש, וואָס האָט נאָר מאַרד אין קאָפּ, וועט זיך ניט אונטערנעמען צו מאכען אזא בא-הויפטונג. דאָס וואָלט דאָך געווען דער טויט פון דער וועלט. מוז מען אלזא זאָגען, אז די וועלט וועט זיך ווייטער ענדערען,



זי וועט ווערען איבערגעמאכט, ווארים די וועלט מאכט זיך כסדר איבער.

די געזעלשאפט קאן מען ניט ענדערען, לויט דעם ווילען פון וועמען עס איז. אָבער די געזעלשאפט ענדערט זיך און אנטוויקעלט זיך לויט אירע אייגענע געזעצען. דיזע געזעצען דארף די סאָציאלע וויסענשאפט זיך באמיהען צו דערגעהן פונקט ווי דער לופטפליהער דארף וויסען די באוועגונגען אין דער אטמאָספערע, די לופט, די ווינטען, און די געזעצען פון דער מעכאניק, אזוי מוז דער, וואָס וויל פליהען אין א נייער אָרדנונג, שטודירען די געזעלשאפט „אטמאָספערע“, אירע „ווינטען“, איר „מעכאניק“, און לענקען די געזעלשאפט שיה לויט דיזע געזעצען. דער קאפיטאן, וואָס ווייס ניט די אלע געזעצען, נאָר נעמט זיך פליהען ווייל עס איז א גוטע זאך, ווייל עס איז א יושר, דיזער קאפיטאן וועט פאלען און ברעכען דאָס געניק. דאָסעלבע איז מיט דער מענשליכער נאטור. מען דארף זי ניט איבערמאכען, און מען קאן זי ניט איבערמאכען, מען דארף נאָר שטודירען אירע געזעצען.

נון, שטעלט זיך איצט די ווייטערע פראגע: אויב די וועלט האָט זיך ביז איצט געביטען, און וועט זיך אויך ווייטער בייטען, איז אפשר מעגליך זיך פארצושטעלען, וואסער מארשורט די ענדערונג וועט אָננעמען? אויף וואסער אופן זי וועט זיך ענדערען?

אין דעם שמעקט דער גרויסער אויפטו פון מארקס. ער האָט אנטדעקט די כחות פון דער געזעלשאפט. ער האָט אָנגעוויזען די געזעצען לויט וועלכע די וועלט ענדערט זיך, ער האָט אונז געוויזען די „מעכאניק“ פון דער וועלט, און אויף וואָסער אופן מען דארף זי לענקען.

א פארשטעלונג פון דעם ווי אזוי די וועלט דארף זיך ענדרערען קאן מען נאָר האָבען, ווען מען ווייס וועלכע כחות עס האָבען פאראורזאכט די ביזאציטיגע ענדערונגען. דאן איז

אפשר אויך מעגליך צו לענקען די געזעלשאפטליכע ענדערונגען, זי זאל געהן אויפ'ן וועג צום סאציאליזם.

ווען מען פארשטעהט די געזעצען, קאן מען לייכט איינ-זעהען פאר וואס די אלע גוטערציגע מענשען, מיט זייער גרויסען טאלאנט, באגייסטערונג און אויפאפערונג, האבען געליטען שיף-ברוך, ווערענד דער מארקסיסטישער סאציאליזם האט אין דער קורצער צייט פון 40—50 יאָר געוואונען אן אנהענגערשאפט פון אומגעזעהלטע מיליאָנען אין אלע עקען וועלט.

מיר זענען איצט אָנגעקומען צו די פאלגענדע פונקטען:

(1) די וועלט קאן מען ניט איבערמאכען לויט דעם איי-גענעם ווילען.

(2) די וועלט ענדערט זיך כסדר לויט איר אינערליכער נאטור, באשטימט פון געוויסע סאציאלע געזעצען.

(3) עס איז ניטאָ קיין אורזאך צו דענקען, אז די גע-זעלשאפט וועט זיך אויפהערען צו ענדערען.

(4) ווען די מענשהייט וועט דערגעהן די געזעצען פון סאציאלער ענדערונג, וועט זי זיין אימשטאנד איינצושפאנען די געזעלשאפטליכע כחות, און לענקען די אנטוויקלונג אויף א געוויסען וועג.

פונקט ווי דזשאָרדזש סטעפענסאן האָט איינגעשפאנט די פארע אין וואָגען, און זי געצוואונגען דעם וואָגען צו שלעפען; פונקט ווי ראָבערט פּוֹלטאָן האָט דיזעלבע פארע איינגעשפאנט און זי געמאכט שלעפען א שיף אויף דעם וואסער; פונקט ווי טהאָמאס עדיסאָן האָט איינגעשפאנט די עלעקטרישע קראפט און זי געצוואונגען צו לייכטען און צו ווארעמען; צו דרעהען רעדער און פּרעסען וועש; איינצו-פּעקלען די שטימע פון קארוואָ און אויסצוקערען די שטוב; צו צווינגען פאטאגראפיעס זיי זאָלען זיך באוועגען און „רעד-דען“; פונקט אזוי קאן מען „איינשפאנען“ די סאציאלע קרעפטען, זיי זאָלען ברענגען גליק, אנשטאט אומגליק צו דער מענשהייט.

דאָס איז אלץ געזאָגט, ווען מען איז מודה, אז די גע-זעלשאפט בייט זיך אין אנטוויקעלט זיך לויט באשטימטע

געזעצען. פון וואנען אָבער ווייסען מיר, אז עס זענען איבער-  
הויפט דאָ געזעצען, וועלכע די געזעלשאפט מוז פאָלגען אין  
איר אנטוויקלונג? מען קאן די מענשליכע געזעלשאפט ניט  
פארגלייכען מיט די אנדערע „טויטע“ זאכען, וועלכע האָבען  
ניט קיין וויסען, און קיין ווילען. אין דער געזעלשאפט זענען  
טעטיג לעבעדיגע מענשען, מיט א ווילען, מיט אינסטינקטען,  
מיט שכל, און די לעבעדיגע ווילענס טראָגען אריין דאָס  
זייעריגע אין דער געזעלשאפטליכער פירונג. די געזעלשאפט  
וועט זיך דאדורך ניט לאָזען אונטערווארפען צו „מעכאנישע,  
לעבלאָזע געזעצען.

דאָס איז די וויכטיגסטע איינווענדונג, וואָס ווערט גע-  
מאכט געגען דער סאָציאליסטישער טעאָריע. גובר זיין די איינ-  
ווענדונג קאָן מען נאָר דאן, ווען מען איז באקאנט מיט דער  
פילאָזאָפיע פון מאטעריאליזם. פארטיפען זיך אין דער פראַגע  
דאָ, איז אוממעגליך. אָבער דאָס, וואָס איז דאָ געזאָגט ברענגט  
ארויס בולט דעם פונקט, אז דאָס וויכטיגסטע אין דער לערע  
פון סאָציאליזם, איז די פילאָזאָפיע. איך האָב די פראַגע באַ-  
האנדעלט אויספירליך אנדערשוואו.

## מאטעריאליסטישע ליטעראטור קריטיק

מיר ווילען זיך דאָ נאָכאמאָל באשעפטיגען מיט דער קריטיק איבער דעם יאנואר נומער „צוקונפט“. אָבער מיר ווידערהאַלען: עס איז ניט די קריטיק וואָס מיר ווילען דאָ פארענטפערען. מיר ווילען גיכער קלאָר מאכען דעם מארקסיסטישען שטאנדפונקט אין ליטעראטור. די קריטיק איבער דעם פונקט גיט אונז די בעסטע געלעגנהייט דערצו.

5. בודינ'ס ארטיקעל איבער „לעבען און קונסט“ האָבען אונזערע קריטיקער גאָר ניט געקאָנט אראָפּשלינגען. א שטאנד-פונקט אין ליטעראטור קריטיק! און נאָך א מארקסיסטישער שטאנדפונקט — וואו איז דאָס אזעלכעס געהערט געוואָרען?

פאר אזא פארברעכען איז מען חייב מיתה.

און דער „קריטיקער“ פון דער פרייער ארבייטער שטיי-מע“ האָט מיט זיין גאנצער טיפקייט און פארשטענדנים פון ליטעראטור-קריטיק, זיך פאָרגענומען איין מאָל פאר אלע מאָל, און גרינדליך, צו פארניכטען דעם גאנצען מארקסיזם, ווי פיעל אנדערע, גרעסערע פון אים, האָבען דאָס שוין אזוי פיעל מאָל געטאָן, און האָבען יעדעס מאָל אויסגעפונען, אז זיי מוזען אָנ-הויבען פון דאָס ניי.

ער שרייבט אזוי:

קונסט, די אמת'ע קונסט, איז ניט אַ נאָפלאַדערקע פון אלטע געדאנקען און געפיהלען, נאָר זי איז די באשעפערין פון נייע געדאנקען, פון נייע וועלטען פון געפיהלען, און וואָס די אינדיווידואליטעט פון דעם קינסטלער איז גרעסער, דאָס הויסט, וואָס מער ער הויבט זיך אַרויס פון דער אַרומרינגלענדער וועלט, דאָס גרעסער איז זיין קונסט, און דאָס מעכטיגער זיין נאָכוויר-קונג.

דאָס איז זעהר, זעהר קלאָג געזאָגט. קענט איר אונז אָבער

ניט זאָגען, ליבער הער קריטיקער, ווער איז דאָס „די קונסט“, וואָס זי איז אזא מחבל, אז זי איז „די באשעפערין פון נייע געדאנקען, פון נייע וועלטען פון געפיהלען“? וואָסער מין בא-שעפעניש איז דאָס „די קונסט“? פון וואנען נעמט זיך צו איר אזא גבורה? און ווי אזוי דערקענט מען זי?

מיר האָבען אימער געמיינט, אז די געדאנקען און געפיהלען באשאפען די קונסט, צום סוף קומט דער קריטיקער און זאָגט אונז פונקט פארקערט: די קונסט איז גאָר „די באשעפערין פון די געדאנקען און געפיהלען“.

אונז שיינט, ווען דער קריטיקער וואָלט אביסעל נאָכער-דענקט איבער דיע פראגע, אָדער ווען ער וואָלט, ניט נאָכדענ-קענדיג, כאַטש איבערגעלעזען, למשל, דאָס קליינע ביכעל פון טאָלסטאָי: „וואָס איז קונסט“, וואָלט ער ניט מיט אזא לייכטען הארץ אויפגעשריבען די אויבען ציטירטע ווערטער, ער וואָלט זיך דאן דערוואוסט, אז די פראגע: „וואָס איז קונסט“, האָט באשעפטיגט די פילאָזאָפּען פון אלע צייטען און לענדער, און אויף דער פראגע זענען דאָ אזויפיל פארשידענע ענטפערס, וויפיל עס זענען געווען פילאָזאָפּען.

אז דער קריטיקער ווייס אפילו ניט וועגען וואָס עס האנד-דעלט זיך, באווייזט טאקע דערזעלבער זאץ. ער הויבט אָן: „די קונסט איז ניט קיין נאָכפאלגערקע פון אלטע גע-דאנקען“, און ער ענדיגט: „וואָס די אינדיווידואליטעט פון דעם קינסטלער איז גרעסער... דאָס גרעסער איז זיין קונסט“. עס איז שוין אלזאָ ניט „די קונסט“, וואָס האָט אזא ביזע גבורה צו באשאפען נייע געדאנקען, עס איז גאָר דער קינסטלער, וואָס באשאפט די קונסט. מיר האָבען שוין אלזאָ צו טאן ניט מיט „די קונסט“, גאָר מיט די קינסטלער. און מיט זיי וועלען מיר שוין ווי עס איז פארטיג ווערען. קינסטלער, לעבעדיגע מענטשען וואָס זיי זענען, לאָזען זיך אמאָל ריידען.

אין דעם פונקט באשטעהט די גאנצע חכמה פון אונזער קריטיקער: ער פארמישט די קונסט מיט די קינסטלער. 5. בודיאנאָוויכודין זאָגט: ער וויל ערקלערען „לעבען און קונסט“ פון מארקסיסטישען שטאנדפונקט, און דער קריטיקער פרעגט: קאָנט איר אונז ערקלערען פון מארקסיסטישען שטאנדפונקט



„ווארום לעסינג האָט געשריבען „נאטחאן דער ווייזע“ און ניט מענדעלזאָהן? ווארום וואגנער איז געבוירען געוואָרען אין דייטשלאנד און ניט אין ענגלאנד? ער שרייבט אזוי:

למשל, דייטשלאנד האָט געגעבען דער וועלט אַ וואַגנער, אַ מיינערבער, אַ בעשהאָווען אין פילע אַנדערע מוזיקאלישע גאונים. ענגלאנד איז נאָך ביז היינטיגען טאָג געבליבען אַן עקרה אין דיזער הינזיכט. קאָן אונז דער ווערטער בודיאנאָוו בודין מיט זיין נאַרקסיסטישער טעאָריע עיהיין ען, וואָס דאָס איז אזוי?

די מאַרקסיסטישע תורה לערנט אונז, אַז אַלעס אין אונזער לעבען און נאטירליך אויך די קונסט, הענגט אָפּ פון די עקאָ-נאָמישע אומשטענדען, ד. ה., פון דער ארט און ווייזע פון דער פראָדוקצאַן. נון, מיר גלויבען קוים, אויב די ארט און ווייזע פון דער פראָדוקצאַן אין דייטשלאנד האָט אזוי געוואלט זיך אונטערשיידט אין יענער צייט פון דער ארט און ווייזע פון דער פראָדוקצאַן אין ענגלאנד, און דאָך האָט ענגלאנד ביט אַז צוואוויצען אויף קיין אויפגיגען וואגנער! זאָל זיין, אז דער אונטערשיד אין פראָדוקצאַן איז דאן געווען אַ גוואלטגער, אָבער עס איז דאָך געווען אמאָל אויך אַ צייט, ווען אין ענגלאנד איז געשטאנען די פראָדוקצאַן אויף דעמזעלעכען שטייגער, ווי אין דייטשלאנד, טו ווארום האָט זי דאן ביט ארויסגעבראכט פון זיך אויך מוזיקאלישען זשענע?

עס איז לויבט צו זאָגען, דאָס לעבען איז ביט קיין ריינע פון צופעלוגקייטען, אָבער, ווערטער ליטעראטור-קריטיקער, אז מען קוקט זיך צו צום לעבען, שיינט דאָך פילע צו זיין גאנץ צופעלוג.

אָט האָט לעסינג, דער גוי, אָנגעשריבען „נאטחאן דער ווייזע“. וואָלט ביט מער שכל'דיג געווען, אז אזא מין זאך זאָל אַנטשריבען דער איד מענדעלזאָהן? וואו איז דאָ געווען די ע ק א נ א מ י ש ע בויטווענדיגקייט, אז לעסינג זאָל עס אַז שרייבען? פאר וואָס איז די פאָעזיע פון געשטע און שילער אזוי פארשידען, כאָטש זיי האָבען געלעבט אין איין צייט, ווען די ארט און ווייזע פון פראָדוקצאַן איז געווען אויפן איין דזעלעכע פאר זיי בידען? ווארום האָט סינקלעיר געמוזט אַז-

שרייבען דעם „דזשאנגעל“, און ווארום ניט קיין אנדערער פון די פיעל שונדג-שרייבער, צו וועמעס קאמפאניע ער האט גער-הערט? ווארום האט ענגלאנד ארויסגעבראכט נאָר איין וויליאם מאַריס, איין שעלי? ווארום האט עס עדווין מארקהאם גע-מוזט אָנשרייבען נאָכדעם, ווי ער האט אָפגעלעבט זיינע יאָרען, אלס אומבאקאנטער פּאָעט, זיין „מען ווייט דהי האָו“, וואָס האט אים מיט איין מאל אַזוי בארימט געמאַכט? קאָנט איר אויף די אלע פראגען געבען אייער געוועהנליכען ענטפער: עקאָנאָ-מישע אומשטענדען?

ניין! מיר קאָנען אויף די פראגען ניט געבען „אונזער געוויינליכען ענטפער: עקאָנאָמישע אומשטענדען. „מיר פרעגען נאָר ניט די פראגען, זיי אינטערעסירען אונז ניט, ווייל די פראגען אליין זענען נאריש. דער קריטיקער פון דער „פ. א. ש.“, ווי עס שיינט, פרעגט אָבער יאָ די פראגען, וואָלט טאקע געווען „אינטערעסאנט“ צו וויסען וואָסער ענטפער ער קאָן געבען אויף די פראגען פון א געוויינליכען, אָדער אומגעוויינליכען שטאנד-פונקט. קאָן ער אונז זאָגען, ווארום גראד סינקלעיר האט אָנגעשריבען דעם „דזשאנגעל“ און ניט קיין אנדערער? קאָן ער אונז אפשר זאָגען פון וואנען עס קומט וואָס סינקלעיר קאָן אי-בערהויפט שרייבען ראָמאנען, און אונזער קריטיקער — קריטיק איבער ראָמאנען? עס וואָלט געווען זעהר „אינטערעסאנט“ צו וויסען.

עס וואָלט אויך געווען „אינטערעסאנט“ צו וויסען ווארום וואגנער איז געבוירען געוואָרען אין דייטשלאַנד און ניט אין ענגלאַנד? איבריגענס, קאָן טאקע זיין, אז דער קריטיקער האט רעכט, אז עס איז נאָר געווען א צופאל. עס קאָן זיין, ווען וואגנער'ס עלטערן וואָלטען צו יענער צייט געלעבט אין ענגלאַנד, וואָלט ער טאקע דאָרט געבוירען געוואָרען. די מארקסיסטען קענען דעם פאקט, וואָס וואגנער איז געבוירען געוואָרען אין דייטשלאַנד, ניט ערקלערען מיט „עקאָנאָמישע אומשטענדען“.

און צוליב דעם פרעגען די מארקסיסטען ניט אזא נארישע קשיה. זיי פרעגען אָבער אַן אנדער קשיה: ווי וואָלט געווען, פרעגען זיי, ווען וואגנער וואָלט ביי צופאל טאקע געווען געבויר-ען געוואָרען אין ענגלאַנד, וואָלט ער דאן אויך געווען א מר-

זיכר אָדער ניט? און אויב יאָ, וואָלט ער דאן געשריבען די-  
זעלבע מוזיק אָדער ניט? דאָס איז אָבער נאָך ניט די וויכ-  
טיגסטע קשיה פֿון די מארקסיסטען. אונזער גרויסער קריטי-  
קער זאָגט זיך אָפּ מיט אַ לייכט האַרץ: דייטשלאַנד האָט  
ארויסגעגעבען מוזיקער און „ענגלאַנד איז נאָך ביז היינטיגען  
טאָג געבליבען אַן עקרה“, און ער מיינט, אז ער האָט געזאָגט אַ  
גרויסע חכמה. די מארקסיסטען אָבער פרעגען, פֿון וואנען קומט  
דאָס טאקע, וואָס ענגלאַנד איז ביז היינטיגען טאָג „געבליבען  
אַן עקרה“ אין מוזיקער? איז דער מענשען-מאטעריאל אין  
ענגלאַנד אנדערש ווי אין דייטשלאַנד? פֿון וואנען קומט דאָס,  
וואָס גראַד דאָס זעלבע ענגלאַנד איז זעהר שטארק פארטראַטען  
אין דער מאטעריאליסטישער פילאָזאָפיע? וואָס גראַד בעקאָן,  
דער באַגרינדער פֿון דער עמפירישער וויסענשאַפט, איז געבוירען  
געוואָרען אין ענגלאַנד? וואָס גראַד די פאָליטישע עקאָנאָמיע  
איז באַגרינדעט געוואָרען אין ענגלאַנד? וואָס אפילו קארל  
מארקס, דער דייטשער איד, אָדער דער אידישער דייטש, האָט  
באגרינדעט זיינע עקאָנאָמישע לערען אין ענגלאַנד? איז ניט  
אפשר אַ סברה, אז אויך אין ענגלאַנד ווערען געבוירען „וואַנ-  
נערס“, נאָר דאָרט ווערען זיי „איבערזעצט“, אין בעקאָנס, אין  
אדאם סמיטהם און אין דאָרווינס?

די מארקסיסטען פרעגען ניט די קשיה, ווארום סינקלעיר  
האָט געשריבען דעם „רושאַנגעל“? דאָס אינטערעסירט זיי ניט,  
און דאָס קאָנען זיי ניט ענטפערען. זיי ווילען אָבער וויסען וואָ-  
רום האָט זיך גראַד היינט געפונען אַ סינקלעיר, וואָס האָט  
געשריבען דעם „רושאַנגעל“, אַ ראָמאַן, אין וועלכען עס  
ווערט געשילדערט דער קאפיטאליזם מיט אלע זיינע שרעקען,  
און מיט פופציג יאָר צוריק האָט זיך געפונען אַ פרוי, האַריאַט  
ביטשער סטאָוו, וואָס האָט אָנגעשריבען „אַנקעל טאָם'ס קעבין“,  
וואו די שקלאַפּעריי מיט אלע איר „שרעקען און נידערטרעכ-  
טיגקייטען זענען געווען געשילדערט? וואָלט מעגליך געווען  
אזא ראָמאַן, ווי דער „רושאַנגעל“, זאָל דאן ווערען געשריבען,  
און „אַנקעל טאָם'ס קעבין“ זאָל היינט געשריבען ווערען? ווען  
גאַנץ וואָלט געלעבט, וואָלט ער היינט אויך געקענט שרייבען  
זיינע „טויטע זעלען“?

ווייטער, וואָס איז דער אונטערשיד, למשל, צווישען געטהע און שעקספיער? ווער איז א גרעסערער קינסטלער? ביי וועמען פון די צוויי וועלט־בארימטע פּאָעטען איז די „אינדיווי־דואליטעט“ געווען גרעסער? ווער האָט זיך „מער אַרויסגע־הויבען פון דער ארומדינגלענדער וועלט“? אונזרע גרויסע קריטיקער קאָנען די פראגען ניט ענטפערען. און בודיאנאָוו־בורין האָט פאָלשטענדיג רעכט, ווען ער זאָגט, אז אלץ וואָס די „קריטיקער“ ווייסען איז צו געברויכען הויכע פראצען. געטהע איז געווען א פּאָעט איי, איי, און שעקספיער איז געווען א פּאָעט איי, איי. אפילו אזא געניאלער קאָפּ, ווי וויקטאָר הוגאָ, איז אויך, געשטרויכעלט געוואָרען אין דער פראגע. אין זיין בוך איבער שעקספיער שטעלט ער אוועק די פראגע: „ווי קאָן מען מעסטען די גרויסקייט פון די פארשידענע פּאָעטען, און ער ענטפערט: עס איז ניטאָ קיין מאָס, גראַד ווי מען קאָן ניט מעסטען דעם ברען פון קאָכיגע וואסער, ווען די היץ האָט דערגרייכט א געוויסען גראַד, אזוי קאָן מען נישט מעסטען די גרויסקייט פון די פּאָעטען, ווען זיי דערגרייכען א געוויסע שטופע. די מארקסיסטען אינטערעסירט די פראגע לחלוטין ניט. דער אונטערשיד פון שעקספיער ביז געטהע אין גראַד פון קונסט ארט זיי ניט. פאר זיי איז אָבער זעהר וויכטיג צו וויסען דעם אונטערשיד פון האמלעט ביז פּוּיסט, — פון האמלעט'ס פילאָזאָפיע ביז פּוּיסט'ס פילאָזאָפיע.

דער גריכישער פּאָעט האָמער, וואָס האָט געלעבט מיט א 4 טויזענט יאָר צוריק, איז אנערקענט אלס דער גרעסטער פּאָעט אין דער וועלט. ער האָט זיך אלזאָ מער ווי אלע אנדערע, „אַרויסגעהויבען פון דער ארומדינגלענדער וועלט“, און גע־שריבען האָט ער זאכען וואָס קלינגען היינט ווי קינדערשע מעשה'לעך. וואָלט האָמער, ווען ער וואָלט היינט געלעבט, אויך יעצט געשריבען מעשה'לעך פון די געטער און האלב־געטער, פון אוליוועס און זיין וואנדערונג, ווי ער איז אריינגעפאלען אין די הענט פון די סייקלאָפּס, אזעלכע אומגעהייערע ריזען מיט איין אויג אין שטערען, און נאָך אזעלכע וואונדערבארע זאכען? אפילו דער „גרויסער“ קריטיקער פון דער „פרייער ארבעט־שטימע“ וועט דאָס ניט וואַגען צו באהויפטען. עס איז אלזאָ ניט די פראגע

פון דעם קינסטלער, עס איז די פראגע פון קונסט. ווארום גראַד  
האַמער האָט געשריבען „אליאד“ און „אדיססעי“, און שעקס-  
פיר — „האמלעט“; ווארום לעסינג, דער גוי, האָט געשריבען  
„נאטהאן דער ווייזע“, וואו ער זוכט צו פארטיידיגען די פריי-  
הייט פון רעליגיע און אויך פון דער אידישער, און מענדעלזאָהן,  
דער איד, האָט געשריבען דעם „פערדאן“, וואו ער וויל באוויי-  
זען „השארית הנפש“ אויף דעם אופן פון דעם גריכישען פילאָ-  
זאָף סאָקראַט — די קשיות לאָזען מיר פאר דעם קריטיקער  
פון דער „פרייער ארבייטער שטימע“. די מארקסיסטען זעהען  
אין דעם אלעם איין זאך: זיי זעהען, אז די קונסט, (ניט די  
קינסטלער) ביט זיך. די פאַרמען פון דער קונסט ווערען אנ-  
דערשט. וואָס פאראורזאכט די ענדערונג? דאָס איז די  
פראגע. פון וואנען נעמט זיך, וואָס האַמער'ס גאונות האָט זיך  
אויסגעדריקט אין באשרייבען די געטער און האלב-געטער, און  
געטעה אין פאוסט? ווארום האָט גאָט'ל'ס קונסט זיך אויס-  
געדריקט אין זיינע „טויטע זעלען“; טאָלסטאָי'ס אין „קריי-  
צער סאָנאטא“, „אנא קארענינא“; הויפטמאנ'ס אין די „ווע-  
בער“; האריאָט ביטשער סטאָו'ס אין „אָנקעל טאמ'ס קעבין“  
און סינקלעיר'ס אין „רושאַנגעל“?

ווען מען שטעלט די פראגע אויף אזא אופן, און אלע גרוי-  
סע קריטיקער שטעלען זי אזוי אוועק, דאן מוז מען קומען צום  
שלוס, אז עס איז דאָ עפעס א זאך צו וועלכער די קונסט און די  
קינסטלער זענען אונטערוואָרפען. כל זמן עס האָט אזוי פא-  
סירט, אז גראַד האַמער, דער גרעסטער פאָעט פון אלע צייטען,  
האָט באשרייבען מעשיות פון געטער, מיט מענשען מיט איין  
אויג, מיט א גראַז, וואָס האָט געהייסען לאָטאָס, וואָס האָט  
פאר'כישופ'ט די מענשען, וועלכע האָבען עס געגעסען; און  
סערוואנטעס — „דאָן קיכאָט“ — דעם העלד, וואָס האָט זיך  
געשלאָגען מיט ווינדמילען, און לעסינג, — „נאטהאן דער  
ווייזע“, און הויפטמאן „די וועבער“, און פרייז „די צוויי בערג“,  
וואו ער מאַלט א חסידישען רבי'ן מיט א מתנגד'ישען רב, מוז  
עפעס זיין א זאך וואָס פאראורזאכט, אז די גרויסע פאָעטען  
זאָלען ארויסגעבען זייער קונסט אין איין פאַרמע און ניט אין  
אן אנדערער.



די קונסט מיט איר „אינדיווידואליטעט“ באוועגט זיך אלזא אין געוויסע ראמקעס, פון וועלכע זי קאן זיך ניט ארויס-רייסען. און די ראמקעס זענען פארשידען אין פארשידענע צייטען און פארשידענע לענדער. וואָס זענען די ראמקעס? פיעל ענטפערס זענען געגעבען געוואָרען אויף דער פראגע. אמאָל פלעגט מען זאָגען, און אזעלכע „קריטיקער“ ווי אונזערע זאָגען עס נאָך היינט, אז דער „גייסט“ אנטוויקעלט זיך. די מיינונג איז שוין לאנג אויפגעגעבען געוואָרען. ווען מען זאָל זיך האלטען ביי די „גייסט-טעאָריע“, וואָלט מען געמוזט קומען צום שלום, אז דער „גייסט“ האָט גאָר ניט פראַגרעסירט. אזעלכע פאָעטען, ווי האַמער און שעקספיר, אזעלכע רעדנער ווי ישעיהו הנביא, אזעלכע מאַלער ווי ראפאעל אָדער רעמבראנדט, האָבען מיר ניט היינט צו טאָג. די „טעאָריע“ מוז מען דאָ דורך אין גאנצען פארווארפען, ווייל עס איז ניט אמת, אז דער „גייסט“ איז אפגעשטאָרבען. דער גייסט איז היינט אזוי שטארק און אזוי מעכטיג ווי אמאָל, ניט מער, ער „ארבייט“ אויף אן אנדער שטייגער. און דאָ קומט אריין וואָס בוריאנאָוו בודין האָט געזאָגט אין זיין ארטיקעל:

„צוערשט האָט מען אנערקענט, אז ביידע, לעבען און קונסט, זענען ניט קיין רייה פון צופעליגקייטען, זאָנדערען אן אנטוויקלונגס-פראָצעס, דער רעזולטאט פון געוויסע אורזאכען.“ דאָך, הגם די פאָרשער האָבען אלע מאָל אנערקענט, אז צווישען לעבען און קונסט איז דאָ א געוויסער צוזאמענהאנג, האָבען זיי פון דעסטוועגען דאָס באטראכט אלס צוויי באזונדערע זאכען. „ביז איפפאָליט טעין, דער גרויסער פראנצויזישער קונסט און ליטעראטור-היסטאָריקער, האָט באוויזען, דאָס עס זענען אי-בערהויפט ניט פאראנען קיין צוויי באזונדערע אנטוויקלונגס-פראָצעסען, זאָנדערן איין פראָצעס — דער אלגעמיין מענשליך-היסטאָרישער פראָצעס, און דאָס די אנטוויקלונג פון קונסט אין אלגעמיין און ליטעראטור באזונדערס איז ניט מער ווי א טייל פונ'ם אלגעמינעם מענשליכען אנטוויקלונגס פראָצעס... מיט אנדערע ווערטער: קונסט און ליטעראטור קאן מען נאָר פארשטעהן, ווען מען פארשטעהט דעם פראָצעס פון דער גאנצער מענשליכער אנטוויקלונג.“

און טעין זאגט: „דער הויפט פונקט פון דער מעטאָדע, וועלכע מיר ווענדען דאָ אָן, באשטעהט אין דעם וואָס מיר אנערקעניצן, דאָס אַ קונסטווערק איז נײַט קײַן פאַר אײַנצעלע טעערישע נאָג, און כדי דאָס צו פארשטעהן מוז מען שטודירען די אומשטענדען. פון וועלכע עס קומט ארויס און דורך וועלכע עס ווערט ערקלערט.“ און ער קומט צום שלום: „אום צו באגרייפֿען אַ קונסטווערק, אַ קינסטלער, אָדער אַ גרופע פון קינסטלער, מוזען מיר קלאָר באגרייפֿען די אלגעמיינע סאָ-ציאלע און אינטעלעקטועלע אומשטענדען פון דער צייט, צו וועלכע זיי געהערען.“

די גרויסקייט פון דעם קינסטלער באשטעהט אלזאָ ניט אין דעם, וואָס ער „הויבט זיך ארויס פון די ארומרינגלענדע אומשטענדען“, ווי דער קריטיקער פון דער „פרייער ארכיטעט שטימע“ וויל האָבען. עס איז פונקט פארקערט: זיין גרויסקייט באשטעהט אין דעם, וואָס ער פאראייניגט אין זיך און גיט דעם שארפסטען אויסדרוק צו די „ארומרינגלענדע אומשטענדען“. ווארום האלטען מיר נאך היינט האָמער'ן פאר דעם גרעסטען פּאָעט? דאָס וואָס ער האָט געשריבען קומט היינט ביי אונז אויס קינדיש. ער איז גרויס צוליב דעם, ווייל ער האָט אזוי שארף, אזוי בולט אויסגעדרוקט די „ארומרינגלענדע אומשטענדען“ פון זיין צייט, אז מיר קענען היינט זעהן ווי די מענשען האָבען דאן געלעבט, און אין וואָס זיי האָבען געגלויבט. סײַר הענרי מעין, דער גרויסער אויטאָריטעט אין „אלטערטימ ליכע געזעצגעבונג“ זאָגט אין זיין בוך „ענשיענט לאָו“ (אלטער-טום געזעצען): „עס זענען פאראן ניט ווייניג דאָקומענטאַ-רישע באריכטען, וועלכע גיבען אונז כלומר'שט אינפאָרמאַציען איבער די אלטערטימליכע געזעצגעבונג; אָבער ביז די פילאָ-לאָגיע (שפראַכען-לערע) וועט אונז ניט געבען אַ פולשטענדיג פאנאָרערגלידערונג פון דער סאנסקריטישער ליטעראטור, וועלען די האָמערדישע פּאָעמאַס בלייבען אונזער בעסטע קוועלע צו לערנען... דעם צושטאנד פון דער געזעלשאפט, וואָס דער שרייבער האָט אים בעסטען געקענט.“

דאָס איז אָבער נאך אלץ ניט קיין מאַרקסיזם? וועט מען מיר זאָגען. דאָס איז אמת. אָבער דאָ ערשט קומט אריין דער

מארקסיסטישער פונקט. „ווען קונסט און ליטעראטור קאָן מען נאָר פארשטעהן דאן, ווען מען פארשטעהט דעם פראָצעס פון דער גאנצער מענשליכער אנטוויקלונג“, פרעגט זיך: וועלכעס איז דער כח, וואָס איז די סבה, וואָס פאראורזאכט די גאנצע מענשליכע אנטוויקלונג? ווען מיר וועלען אויסגעפינען דעם כח וואָס פאראורזאכט די מענשליכע אנטוויקלונג, וועלען מיר דאן וויסען די אורזאכען פון דער ענדערונג אין דער קונסט און ליטעראטור. מיר וועלען וועניגסטענס האָבען די מעגליכקייט נאָכצושפירען און אויסצופאַרשען די פאַרענדערונגען. איפֿ-פאָליט טעין האָט זיך געשטעלט דיזעלבע פראגע, און ער האָט זי פאַרענטפערט אויף זיין אופן. לויט אים, זענען דאָ דריי כחות, וואָס פאראורזאכען די מענשליכע אנטוויקלונג. דאָס זענען: די ראַסע, דער קלימאַט און די „אָרומרינגלענדיגע אומ-שטענדען“. פון דעם שטאַנדפונקט אויס, אונטערזוכט ער די מענשליכע אנטוויקלונג, און ער זוכט דאן צו באווייזען, אז די דריי כחות ווירקען אויך אין דער קונסט און ליטעראטור, און אנטוויקלען זיך און פאַרענדערען זיך אזוי ארום צוזאמען מיט דעם גאנצען לעבען. איפֿפאָליט טעין האָט ניט אנטדעקט דיזע פילאָזאָפיע. טהאָמאַס באָקל האָט זי שוין פריהער געהאַט אויסגעארבייט, און ער איז אויך ניט געווען דער ערשטער. טעין האָט נאָר די פילאָזאָפיע אָנגעוונדט אויף דער ליטעראטור. און דאָ האָט דער מאַרקסיזם עפּעס איינצואווענדען. דער מאַרקסיזם לייקענט ניט אָפּ די וויכטיגקייט פון די דריי כחות, ער באהויפטעט אָבער, אז די דריי פאַקטאָרען זענען אליין אונטערוואָרפען צו אַן אנדער כח, צו אַן אנדער סבה. זיי זענען דאָדורף ניט די ערשטע סבה, ניט די סבה כל סבות; די ערשטע סבה זענען די עקאָנאָמישע אומשטענדען. דער מאַרקסיזם באַ-הויפטעט: צו וואָסער ראַסע די מענשען זאָלען ניט באַלאַנגען, זיין וואָסער קלימאַט זיי זאָלען ניט לעבען, וואָסערע „אָרומרינגלענדיגע אומשטענדען“ זיי זאָלען ניט האָבען, מוזען זיי אלץ לע-בען, מוזען זיי אלץ פראָדוצירען צוזאמען צום לעבען, און מוזען אלץ פארטיילען צווישען זיך די פראָדוקטען. די עקאָנאָמישע אומשטענדען זענען דאָדורף די הויפט סבה וואָס פאראורזאכען די מענשליכע אנטוויקלונג, זיי זענען אויך די הויפט סבה, וואָס

פאראורזאכען די פארענדערונג אין דער קונסט און ליטעראטור. און אין דער קונסט קאן מען דאס צום בעסטען זעהן: גריכענ-לאנד איז דאס לאנד פון די גרעסטע פאָעטען, פון די גרעסטע סקולפּטאָרס, פון די גרעסטע פּילאָזאָפּען פון די אלטע צייטען, און אפשר פון אלע צייטען. וואו זענען די היינטיגע פאָעטען, קינסטלער און פּילאָזאָפּען פון יענעם לאנד? מען הערט עפעס גאָר וועניג פון זיי. אין אמעריקא קענען מיר גרעקען, וואָס פערלען מיט באנאנעס, בלומען און צוקערקעס. האָט זיך די גריכישע ראסע פארענדערט? איז דער קלימאט אין גריכענ-לאנד אנדערש געוואָרען? דער הימעל, די לבנה און די שטערען זענען דיזעלבע ווי זיי זענען געווען ווען האָמער, טהאלעס, סאָ-קראַט און אַריסטאָטעל האָבען געלעבט. אַראַביען איז געווען אַ לאַנד פון וואונדערבארער קולטור. דער רמב"ם האָט געשריבען זיין פּילאָזאָפּיע אין אַראַביש; אזוי איז אויך געווען פערסיען. וואו איז די אַראַבישע פּילאָזאָפּיע און ד פערסישע פאָעזיע פון היינט? און די ראסע און דער קלימאט האָבען זיך ניט געענ-דערט. מען דארף אָבער גאָר ניט געהן אזוי ווייט: האָלאַנד איז אין דעם 16טען יאָרהונדערט געווען דאָס באַרימטסטע לאַנד אין מאַלעריי. ווער געהט היינט אין האָלאַנד שטודירען די מאַ-לער קונסט? און דער הימעל איז דערזעלבער, און די לבנה איז דיזעלבע, און די שטערען זענען דיזעלבע אין האָלאַנד. די ראסע און דער קלימאט און די „אָרומינגלענדע אומשטענדען“ זענען נאָך דעם מאַרקסיזם דאָדורף אונטערוואָרפּען דעם ע ק אַ נ אַ מ י ש ן צו ז א מ ע נ ל ע ב ע ן, און גאָר פון דעם עקאָנאָמישען צוזאמענלעבען קאָן מען ערקלערען די מענש-ליכע אַנטוויקלונג, און פאָגליך אויך די קונסט... איך געברויך דאָ דאָס וואָרט: „עקאָנאָמישעס צוזאמענלעבען“, ווייל, ווי עס שיינט, ווערט דאָס וואָרט: „עקאָנאָמישע אומשטענדען“ מיס-ברויכט און מיספארשטאנען. אונזערע חכמים זעצען דאָס איבער מיט: „פינאנציעלע אינטערעסען“. דאָדורף קענען פיעל מענשען ניט פארשטעהן אין וואָס עס האַנדעלט זיך, דאָדורף טוען פיעל מענשען אַל-דאָס-בייז, און מיינען, אז לויט דעם סאָ-ציאליזם מען מען עס טאָן. איינער פרעגט: קונסט און עקאָ-נאָמישע אומשטענדען. ווי קאָנען זיי געהן צוזאמען? אן אַנ-



דער ענטפערט אויף אלעס וואָס ער טוט: עקאָנאָמישע אומ-  
שטענדען, און דער קריטיקער פון דער „פ. א. ש.“ וויל וויסען,  
וועלכע „עקאָנאָמישע אומשטענדען“ האָבען געמאַכט וואַנגער  
זאָל געבוירען ווערען אין דייטשלאַנד? ס'איז דאָס ע ק א -  
נ אָ מ י ש ע צ ו ז א מ ע נ ל ע ב ע ן פון דער געזעלשאפט  
אום וואָס עס האַנדעלט זיך דאָ. ווער עס מיינט אָבער, אז  
דיזער תירוץ איז אזעלכער וואָס נעמט אוועק דעם חשק צו דענ-  
קען, דער באווייזט, אז ער ווייס אפילו ניט אז ער ווייס ניט.  
פרובירט, למשל, וועלען באווייזען דעם אונטערגאנג פון פילאָ-  
זאָפיע אין גריכענלאַנד מיט די עקאָנאָמישע אומשטענדען, און  
צוויי לעבענס פון פאָרשען און שטודירען וועט אייך ניט געני-  
גען. עס זענען אונזערע געגנער וואָס מאַכען די זאך לייכט. אויף  
יעדער וויכטיגער פראגע האָבען זיי א באקוועמען תירוץ: עס  
איז א צופאל! עס איז דער מענשליכער גייסט! דער גייסט  
אנטוויקעלט זיך; דער גייסט שאפט; „די קונסט איז ניט קיין  
נאָכפלאַפּלערקע, די קונסט איז א באשעפערין“, א. א. וו.  
פונקט ווי די רעליגיאָן פארענטפערט אלע פראגען מיט: גאָט!  
אזוי פארענטפערען אונזערע חכמים אלע פראגען מיט: דעם  
גייסט! מיט: דעם צופאל. די טעאָריע פון „עקאָנאָמישע  
צוזאמענלעבען“, לאָזט זיך ניט אזוי לייכט אָפּפטר'ן, זי וויל  
באווייזען ווערען.

דאָס איז אָבער אין דעם מאָמענט, נאָך אלעס, ניט וויכ-  
טיג. וויכטיג איז דאָס: מיט דעם מאַרקסיזם זענען נאָך ניט  
אלע איינפארשטאנען. פיעל געלערטע האַלטען אים אין איין  
באקעמפּען און פארניכטען. מיט די דיסקוטירען מיר איצט  
ניט. אפשר האָבען זיי רעכט. אָבער דאן מוזען זיי באקעמפּען  
דעם גאנצען מאַרקסיזם. ארויסצוכאפּען די קונסט און ליטע-  
ראַטור, און זאָגען: „צו דעם טאָר זיך דער מאַרקסיזם ניט צו-  
רירען, הייסט אָפּטיילען די קונסט און ליטעראַטור פון דער  
גאַנצער מענשליכער טעטיגקייט, הייסט זיך שטעלען אויפ'ן גאַנץ  
אַלטען און נאָרישען שטאַנדפונקט, אז די קונסט האָט גאָר ניט  
צו טאָן מיט דעם לעבען, און זי הויבט זיך ארויס פון דעם לע-  
בען. וועגען אלעס אין דער וועלט, הייסט עס, מענען מאַרק-  
סיסטען פילאָזאָפירען, אזוי שנעל אָבער ווי איינער שרייבט אָן



עטליכע קורצע שורה'לעך, און דאָס לעצטע וואָרט פון איין שורה'לע קלינגט פונקט ווי דאָס לעצטע וואָרט פון דער צווייטער שורה'לע — טאָר זיך שוין א מאַרקסיסט ניט צורירען. דאָ זאָגט מען אים: אַ זאש! דערביי פאַרגעסען אָבער די קריי-טיקער אַן די קונציגע קלינגענדיגע שורה'לעך, וואָס מען שרייבט היינט צו טאָג צו אדווערטייזען שמעקעדיגע זייף...

## סאנין און „פרייע ליבער.“(\*)

### 1.

ניט לאנג צוריק איז אין רוסלאנד ערשינען א נאָוועלע מיט דעם נאָמען „סאנין“, פארפאַסט פון מ. אַרציבאַשעף. דער ראָמאַן האָט אָנגעמאַכט א נייעם שטורם אין דער ליטעראַרישער וועלט. מען שרייבט און מען „פילאָזאָפֿירט“ איבער סאנין, איבער זיין „פילאָזאָפֿי“, זיין לעבען, זיין מאָראַל, זיינע האַנדלונגען א. א. וו., א. א. וו. עפעס ווי סאנין וואָלט אַראָפּגעבראַכט אַ נייע תורה פאר דער זינדיגער מענש-הייט. מען זאָגט זאָגאַר, אז אין רוסלאַנד האָבען זיך געגרינדעט גאַנצע „סעקטעס“ מיט דעם נאָמען „סאנינצִי“.

ביי אונז דאָ, אין אונזער קליין וועלטעל, שווייגט מען נאָ-טירליך אויך ניט, עפעס אַ קלייניגקייט, סאנין!

די „צוקונפֿט“ האָט געדרוקט אן ארטיקעל איבער „סאנין“, געשריבען פון „צביון“; די „פ. א. ש.“ האָט געשריבען איבער „סאנין“; דער „פאָרווערטס“ האָט פארעפענטליכט אַ סעריע ארטיקלען; דער „פאָרווערטס“ האָט זאָגאַר אנאַנסירט צו פאר-עפענטליכען דעם גאַנצען ראָמאַן אין איבערזעצונג, האָט אָבער, איך ווייס ניט פארוואָס, דעם געדאַנק אויפגעגעבען; און די ערשטע זאך, וואָס די שיקאַגאַ'ער „אידישע ארבייטער וועלט“ טוט, איז מוכה צו זיין אירע לעזער מיט אן איבערזעצונג (ווי איך הער אַ שלעכטע איבערזעצונג) פון „סאנין“; און די בחורים מיט די מיידלעך, וואָס פארשטעהען רוסיש, האקען דערווייַל אָפּ די טירען פון די בוכהענדלער, זוכענדיג סאנינ'ען. אַ גליקליכער מענש דיזער סאנין! ער האָט איינגענומען די „וועלט“. אַלע אינטערעסירען זיך מיט איהם; אַלע, ווי עס

---

(\*) ערשינען אין „צוקונפֿט“, סעפטעמבער, 1908.

שיינט, ווילען זיך באקענען מיט דער נייער תורה, וואָס ער האָט צו פארקלינדענען; אלע ווילען הערען דאָס נייע וואָרט.

וואָס'ער תורה טראָגט ער אין זיין שוים? וואָס איז דאָס

נייע וואָרט, מיט וועלכען ער וויל באקליגען די מענשהייט?

די „קריטיקער“ (איך רייך פון די אידישע; די רוסישע

זענען מיר ניט געקומען צום האנט) — אלזאָ, די „קריטיקער“

זאָגען אונז, דאָס איז די תורה פון „פרייע ליבע“, וועלכע סא-

נין איז געקומען פּרעדיגען צו דער פארשטאנדטער און פאר-

שקלאפטער מענשהייט. און דערביי דערזעהלען זיי אונז אועל-

כע שרעקליכע זאכען פון דעם „העלד“ סאנין, אז עס איז גאָר

קיין וואונדער, וואָס דער יונגער דור זוכט אים אזוי שטארק —

דער יונגער דור, וועלכער איז אזוי צוגעגליף צו „נייע“ אידעען.

די „קריטיקער“ דערזעהלען אונז, אז סאנין ברענגט א נייע „פיר-

לאָזאָפיע“ וועגען דעם געשלעכטליכען צוזאמענלעבען; אז ער

געהט אזוי ווייט אין דער נייער „לערע“, דאָס ער איז בארייט

צו פארקערען מיט זיין אייגענער שוועסטער, און די פאנטאזיע

פון די יונגע לייטלעך צערייצט זיך, און זיי דענקען מי יודע

וואָס'ערע סודות זיי וועלען דאָרט דערגעהן.

די אַרימע לייט! זיי ווערען אלע אנטוישט. פון דעם

אלעם איז אין דעם בוך גאָר ניט דאָ. איך לייקען עס אָפּ. סאנין

איז ניט קיין געפערליכער מענש; ער ברענגט ניט קיין נייע

תורה, קיין נייע אידעע, קיין ניי וואָרט. און די הויפטזאך,

סאנין אליין טוט קיין שלעכטס ניט; ער איז דער אַנשטענדיג-

סטער מענש אין דעם נאנצען ראָמאן.

עס איז אמת, דער נאנצער ראָמאן איז דורכגעפלאַכטען

מיט אומפארשעמטע גראַבקיטען; מיט ציניזמען, וואָס האָבען

קיין גלייכען צו זיך; מיט אויסדרוקען, וועלכע מען קאָן ניט וויר-

דערהאָלען צווישען אַנשטענדיגע מענשען. אָבער אין דעם

אלעם איז ניט שולדיג סאנין, דער העלד, זאָנדערען ארציבא-

שעף, דער פארפאסער פון דעם ראָמאן, דער באשעפער פון דעם

העלד. דאָס הייסט, אז די אלע גראַבקיטען און ציניזמען

און נבול פּה קומען ניט ארויס נויטווענדיג פון סאנינ'ס כאַראַק-

טער, נאָר אז דאָס האָט ארציבאשעף איהם מיט א כיוון אָנגע-

האנגען. סאנין וואָלט געקאָנט זיין וואָס ער איז, ער וואָלט

געקאנט ארויסקומען גראָד אזוי נאטורטריי — ניין, ער וואָלט ערשט געווען נאטורטריי — אָהן די אומערהערטע גראָבקיין טען; צום סיפור המעשה זענען זיי געוויס ניט נויטווענדיג. די באהויפטונג קאָן ביי מאַנכע אויסקומען פאַראַדאָקס. וואָס מאַכט עס אויס, וועט מען פרעגען, צי סאנין איז דער גראָד בער יונג, צי ארציבאשעף? אלע ווייסען, אז ארציבאשעף האָט באשאפען סאנינ'ען, און אז סאנינ'ס גראָבקיטען זענען סוף כל סוף ארציבאשעפ'ס? דאָס איז ניט נויטווענדיג. דער פאַר פאסער איז ניט אימער דאָסזעלבע וואָס זיין העלד. דער פאַר פאסער שילדערט פארשידענע כאַראַקטערען, און ער קאָן דאָך ניט זיין, וואָס אלע כאַראַקטערען זענען. דער אונטערשיד, נאָך מיין מיינונג, באשטעהט אין דעם, וואָס סאנין איז נאָר דער אינדירעקטער אויסדרוק פון דעם היינטיגען צושטאנד אין רוסי לאַנד, דאָס ער איז באשאפען געוואָרען מיט דער טענדענץ, ניט צו פרעדיגען, נאָר צו פארטיידיגען אן אומנאָרמאלען צו-שטאנד, אז די „סאנינציי“ זענען ניט די נאָכפאלגער פון סאנין, נאָר אז ארציבאשעף האָט געוואָלט געבען א „פילאָזאָפיע“, א באַרעכטיגונג פאַר די עקזיסטירענדע „סאנינציי“. און ווייל סאנין איז באשאפען געוואָרען אלס פארטיידיגונג פאַר א פאַר-קערט, אומנאָרמאל און עקעלהאפט לעבען, קומט ער ארויס פלאַך, רעדט ער גראָבקיטען, ווען ער דארף עס גאָר ניט, איז ער ביי זיין גאנצער חכמה נאָריש, ביי זיין גאנצער אויס-געלאסענהייט אן אנשטענדיגער מאַן, איז זיין „ניי“ וואָרט ניט מער ווי אלטע אויסגעדראָשענע פראַזען, און זיין ציניזם, אַנשטאָט צו רייצען די נערווען, ווירקט אַפּשטויסענד; אַנשטאָט אויפצורעגען די בלומען, רופט עס ארויס אן עקעל...

---

עס איז שוין פיעל מאַל באַמערקט געוואָרען, דאָס ביים לע-זען א דראַמא האָט מען מער פאַרגינגען, ווי ווען מען זעהט דיזעלבע אויף דער סצענע. ספּעציעל איז דאָס אמת מיט די ווירקליך גרויסע דראַמען, ווי שעקספיער'ס, געטהע'ס אָדער איבסען'ס. דאָס, שיינט מיר, האָבען מיר צו פאַרדאנקען אונז זער אייגענער פאַנטאזיע. דער כח הדמיון פון דעם מענשען איז אומבאַשרענקט. מיט אונזער פאַרשטעלונג קאָנען מיר פליהען

אין די העכסטע הימלען אריין. מיר קאנען אַפּטאָן די אומ-  
מעגליכסטע זאכען, מיר קאנען גלויבען דאָס אומגלויבליכסטע,  
קיין זאך שטערט ניט דער פאנטאזיע, ווען זי איז מיט זיך אליין.  
אונזער פאנטאזיע הערט אויף אזוי שנעל, ווי עס מיסט זיך  
אריין די פיזישע קראפט, ווייל די פיזישע קראפט איז גאנץ  
באשרענקט. דאָס אומענדליכע ענדיגט זיך.

ווען מיר לעזען אין שעקספיער'ס „ריטשארד דער דרי-  
טער“ אן אויסגעשריי: „א קעניגרייך פאר א פערד!“ שטעלען  
מיר זיך פאַר אין אונזער פאנטאזיע, אז דער מאן וואָלט ווירק-  
ליך איבערגעקערט וועלטען, ווען ער וואָלט געקראָגען א פערד.  
אַבער ווען מיר זעהען אויף דער סצענע דעם לעבעדיגען מענטשען  
און הערען אים שרייען: „א פערד, א פערד, א קעניגרייך פאר  
א פערד!“ מאכט עס אויף אונז קיין איינדרוק ניט; און אז  
גאָט העלפט נאָך, דער אקטיאָר פארטשעפעט זיך, אָדער זיין  
שטימע איז כריפֿלע, אָדער ער האָט זיך מיט א מינוט פריהער  
צעווערטעלט מיט א באַריסטקע הינטער די קוליסען, און ער איז  
ניט אויפגעלעגט, קומט אונז דער געשריי פאַר לעבערליך. אונז  
זער פאנטאזיע, וועלכע איז אומבאשרענקט, ווערט דאָ איבער-  
געהאקט פון דעם אקטיאָר'ס פיזישער קראפט, וועלכע איז בא-  
גרענעצט. ביים לעזען שטעלען מיר זיך פאַר דעם קעניג רי-  
טשארד ווי א נביא, מיט א כח פון א לעמפערט און א געשריי  
פון א לייב — דעם כח פון דעם לעמפערט און דעם געשריי פון  
לייב פארגרעסערען מיר אויך אין אונזער פאנטאזיע, ווערענר  
אויף דער סצענע קאנען מיר דאָס ניט. דאָסזעלבע איז מיט  
איבסענ'ס גאָרא. ווען איר לעזט די דראַמא, שטעלט איר  
זיך פאַר מי יודע וואָס'ער קראפט עס שטעקט דאָס אין דער  
פרוי, אַבער ווען איר זעהט זי אויף דער סצענע, אוועקגע-  
הענדיג פון דעם מאן מיט א פאטשיילקע אויף דעם קאָפּ אין  
א שוואַרצען איינפאכען קליידעל, פארלירט איר די העלדין און  
איר זעהט פאר זיך גאָר א שוואכע, היפּלאָזע פרוי, וואָס  
איז אראָפּ פון איר גדולה, און אנשטאט צו באוואונדערען דעם  
מוט און די קראפט פון דער פרוי, באדויערט איר די אומ-  
גליקליכע, וואָס מוז פארלאָזען איר הויז און אירע קינדער.  
די פיזישע באשרענקטקייט פון דער אקטריסע האָט איבערגע-



שלאָגען אונזער אומבאגערענעצטע פאנטאזיע. א קונסטווערק קאָן מען אלזא צום בעסטען געניסען, ווען עס וועקט אין אונז די אייגענע פאנטאזיע. די פאָרשטעלונג פון א זאך מאכט א שטארקערען איינדרוק ווי די זאך גופא. דאָס איז אמת אין אלע הינזיכטען, אויך ביי גראַפֿיקייטען. יעדער מענש, ער מעג זיין נאָך אזא צדיק, קאָן פארטראָגען און הנאה האָבען פון א צינישען ווייז, אָבער נאָר דאן, ווען איר גיט אים דעם ווייז פארשטעלט, מיט אן אָנצוהערעניש, מיט פינטעלעך... נעמט דעמזעלבען ווייז און צעלייגט אים אויף קליין געלט, און ער עקעלט אָפּ זאָגאר דעם, וואָס איז נישט אזא צדיק. די פאנטאזיע הערט אויף צו שפילען, און דער איינדרוק איז א פארקערטער. מיט „סאנין“, דעם בוך, איז דיזעלבע זאך: אלעס איז דאָרט געזאָגט אזוי דייטליך, אזוי בולט, אזוי אָפען, אזוי ברור טאל אָפען, אז נישט נאָר רייצט עס נישט די נערווען און וועקט נישט די נייגירדע, נאָר פונקט פארקערט: עס עקעלט אייך אָפּ, די פאנטאזיע האָט קיין ארבייט. איר לעזט דאדורך דעם גאנצן ראָמאן ווי א פילאָזאָפֿישע אָפּהאנדלונג (שלעכטע פילאָזאָפֿיע נאטירליך); איר קאָנט אויפהערען צו יעדער צייט, איר קאָנט איבערהיפּען בלעטלעך, איר קאָנט עס לאָזען אומגעענדיגט. פון אלע העלדען אין דעם ראָמאן ווערט א תלמיד לידא געהט זיך דערטרינקען; סעמיענאָף שטארבט פון שווינדל זוכט; זארודין שיסט זיך; סאָלאָוויטשיק הענגט זיך; יורי שיסט זיך; סאנין אליין האָט זיך נישט וואו אהינצוטאָן, אָבער איר בלייבט קאלט. איר האָט אויף זיי קיין רחמנות נישט, זיי זענען אייך נישט קיין שאָד; איר באדויערט זיי נישט און זיי געפֿעלען אייך נישט — איר זייט מיט זיי קיין מחותן. פרעמד זענען זיי אייך געווען, און פרעמד בלייבען זיי אייך.

ניט בעסער שטעהט עס מיט דער „נייע אידעע“ פון „פרייע ליבע“.

פרייע ליבע, זאָגען אונז די קריטיקער, איז דער שליסעל צום גאנצען ראָמאן. זיי קאָנען דאָך אָבער יענע „פרייע ליבע“ נישט אראָפּשלינגען, שרייען זיי: זנות! אין אמת'ען האנדעלט עס זיך אין דעם ראָמאן נישט פון פרייער ליבע און נישט פון זנות.

די סאציאליסטען רעדען מאנכעס מאל פון פרייער ליבע. די געגנער פון סאציאליזם, די הייליגע מענשען, וואס ווילען אויפהאלטען די היינטיגע געזעלשאפט מיט אלע אירע פאר- דארבענהייטען, פארטייטשען דאס ווארט „פרייע ליבע“ מיט זנות, און זיי מאכען א געוואלד, אז די סאציאליסטען ווילען צעשמערען די הייליגע פאמיליע, ווילען פארניכטען דאס טייל ערסטע וואס די מענשען האבען זיך איינגעשאפט. אבער דאס איז א בלבול אויף די סאציאליסטען. „פרייע ליבע“ אין מויל פון א סאציאליסט, מיינט פונקט דאס פארקערטע, ווי דאס וואס די שונאים פון סאציאליסטען באהויפטען. עס זענען די סאציאליסטען, וואס באשולדיגען די גאנצע היינטיגע וועלט אין פראקטיטוציע. זיי זאגען, אז דאס צוזאמענלעבען פון מאן און פרוי אין דער היינטיגער געזעלשאפט איז אומגאראמאל און אומ- אנטשענדיג.

דאס צוזאמענלעבען פון מאן און פרוי איז נאטירליך, נאך- מאל און אנטשענדיג, ווען צו דעם נאטירליכען טריב פון די מענשען קומט צו ליבע און געגענויטיגע אכטונג פון די בא- טרעפענדע געשלעכטער; עס איז ברוטאל, גראב, אומאנטשענ- דיג און טיריש, ווען מער ווי דער נאטירליכער טריב איז ניטא; עס איז עקעלהאפט, ווילד און פארברעכעריש, ווען איין זייט באפרידיגט די נאטירליכע באדארפנישען געגען דעם ווילען פון דער צווייטער זייט. דעם סארט צוזאמענלעבען רופען די סאציאליסטען פראקטיטוציע — פראקטיטוציע, וואו איין טייל פארקויפט זיך צום צווייטען אויף אימער. און ניט נאך זאגען די סאציאליסטען, איז אזא צוזאמענלעבען אוממארא- ליש, עס פאראורזאכט נאך א פערמאנענטען שאדען דער געזעל- שאפט: עס פירט צו דעם, וואס דאס לעבען פון א גרויסען טייל פון דער מענשהייט איז פאראומערט און פארניטערט; עס פירט צו עפענטליכע סקאנדאלען, צו שכרות, צו מארד און זעלבסטמארד; עס דערנידריגט די מענשען אין זייער אייגענעם ווערט; עס ווירקט געפערליך אויף די מאראלע דערציהונג פון דעם יונגען דור; עס מאכט פייגלינגען און היפאקריטען פון דעם אלטען דור.

און די גאנצע היראטסיסטעם אין דער היינטיגער געזעל-

שאפט, באהויפטען די סאציאליסטען איז אזעלכע. זעלטען ווען מענשען פארהייראטען זיך אויס ריינער ליבע, און נאך זעלטענער בלייבען זיי צוזאמען אויס ליבע: עס זענען מייסטענס עקאנאמישע אורזאכען, וועלכע זענען דער אָנפאנג און דער צוועק פון דעם הייראטען. עס זענען מייסטענס עקאנאמישע אורזאכען, וועלכע האלטען די אויף אזא אופן פארהייראטעטע צוזאמען, טראץ זייער ווילען, טראץ זייער געגענווייטיגען האס. דאָס אמת'ע פאמיליען-לעבען אָבער דארף זיין געבויט אויף געגענווייטיגער ליבע און אכטונג. און די ליבע דארף זיין פריי, ניט געצוואונגען, ניט דורך אָפּהענגיקייט, ניט מיט קייטען.

פון דעם פאָלגט, ערשטענס, אז מענשען דארפען זיך פארהייראטען נאָר אויס ליבע, און, צווייטענס, אז ווען אין פארלויף פון דער צייט האָבען די באטרעפּענדע זיך אויפגע-הערט צו ליבען, האָבען זיי ניט נאָר דאָס רעכט, נאָר עס איז זייער פליכט זיך צו שידען: און די שידונג דארף געמאכט ווערען אָהן שוועריגקייטען.

אויסגעקלערט האָבען דאָס ניט די סאציאליסטען, ביי איר דען איז דאָ א שפּריכוואָרט: „בעסער פיר אין פריידען, איי-דער צוויי אין ליידען“. די אידישע תורה ווייס אויך שוין דער-פון; די גאנצע ציוויליזירטע וועלט פראקטיצירט עס. די סא-ציאליסטען האָבען נאָר דעם געדאנק דערווייטערט און עס בא-גרינדעט מיט א נייעם פרינציפ, מיט דעם ריינעם מענשליכען פרינציפ.

די אידישע תורה שרייבט פאָר דעם גט. עס ווערט אלץ-אין דער תורה אנערקענט דער פרינציפ פון שידען זיך. אָבער אין דער תורה קומט די אידעע ארויס פון דער אידעע פון פרויען-שקלאפּעריי. די „פרייע ליבע“ אין דער תורה איז איינ-זייטיג. „ווען א מאן האָט גענומען א ווייב“, שטעהט אין דער תורה, „און ער האָט זי פיינד געקראָגען...“, וכתב לה ספר כריתות, ושלחה מביתו!“, וועלכעס הייסט אין א פרייער איבער-זעצונג, ער קאן איר געבען דעם לויף-פאס און זי שיקען צום טייוועל. דאָס ווייב קאן גאָרניט טאן. אויב זי האָט דעם מאן פיינד געקראָגען, מוז זי ליידען, מוז זי אים ליב האָבען.

די קריסטליכע וועלט, מיט דער אויסנאם פון דער קאטוילישער קירך, איז אין דער הינזיכט פיעל ליבעראלער. דאָ קאָן שוין דאָס ווייב אויף שיקען דעם מאן צום טיוועל. אָבער דאן מוז איינער פון די צוויי באגעהן עהע־ברוך. אזוי איז צום ווייניג סטען אין פיעל פלעצער. אָבער דאָ איז דער פרינציפ א פאר־קערטער. ניט דער וואָס האָט אויפגעהערט צו ליבען, קען פאר־לאנגען דעם גט, נאָר דער וועמען מען האָט אויפגעהערט צו ליבען. ווי די מעשה זאָל ניט זיין: די גאנצע וועלט אנערקענט, אז עס קאָן קומען א צייט, ווען מאן און פרוי האָבען א רעכט זיך צו שיידען. נו, קומען די סאָציאליסטען און זאָגען: די צייט דארף זיין, ווען מען הערט זיך אויף צו ליבען. דער פאקט אלײן, אז מען האָט זיך אויפגעהערט צו ליבען, איז גענוג מען זאָל ניט טאָרען צוזאמענלעבען.

דאָס הייסט אָבער ניט, אז מען האָט א רעכט אוועקצורווארפען דאָס ווייב, אָדער דעם מאן, אזוי שנעל ווי עס דאכט זיך אים, אָדער איר, אז זיי ליבען זיך מער ניט. עס איז אמת, עס זענען פאראן אומשטאנדען וואו דאָס צוזאמענלעבען ווערט א פארברעכען. אין די מייסטע פאלען אָבער דארפען די פליכטען זיין פיעל שטארקער ווי די „ליבע“. ספעציעל אין די היינטיגע אומשטאנדען, ווען די פרוי איז עקאָנאָמיש אבסאָלוט אָפהענגיג פון דעם מאן, ווען זי איז אין די מייסטע פאלען הילף־לאָז, געבונדען מיט קינדער אויף אירע הענט. עס איז ניט קיין העלדענמוט צו זאָגען: איך האָב מיין ווייב מער ניט ליב, און איך האָב קיין רעכט מיט איר צוזאמענצולעבען; עס איז גיכער שוואכהייט און פייגהייט — די פייגהייט, וואָס זוכט זיך אָפצוטרײסלען פון די אייגענע פליכטען. ווייל, נאָך אלעם איז די טעאָריע פון „פרייע ליבע“ נאָר א טעאָריע, גראד ווי די לערע פון פרוואט אייגענטום איז דערווייל נאָר א לערע. פרוואט־אייגענטום איז אומגערעכט, אָבער דאָס מיינט ניט, אז יעדער מעג גנב'ענען ביים צווייטען. די סאָציאליסטען צייגען נאָר אָן, אז אין דער היינטיגער געזעלשאפט איז קיין אידעאלע הייראט ניט מעגליך, גראד ווי עס איז ניט מעגליך די ארבייטער זאָלען ניט ווערען עקספּלאַטירט. און גראד ווייל די אידעאלע הייראט איז ניט מעגליך, זענען די פליכטען נאָך שטארקער.

אין דער צוקונפטיגער געזעלשאפט, וואו די פרוי און דער מאן וועלען זיין גלייכגעשטעלט אין אלע הינזיכטען, וועט דאָס צו-שיידען זיך ניט זיין אזא עולה, אפילו ווען איין זייט וועט ליי-דען, היינט אָבער איז דאָס פראקטיצירען פון „פרייע ליבע“ איינפאך א פארברעכען.

„פרייע ליבע“ מיינט ניט אזא צושטאנד וואו דער מאן אָדער די פרוי, ספעציעל אָבער דער מאן, האָט א רעכט אוועק-צוואווארפען איינער דעם צווייטען, ווען אים אָדער איר פאר-גלוסט זיך; פרייע ליבע וויל ניט צעשטערען די פאמיליע, אדרבא, זי וויל פארפעסטיגען, מאַכען זי ריי, אידע-אל און זויבער; פרייע ליבע מיינט איינצופירען א פאמיליע-לעבען געבויט ניט אויף עקאָנאָמישען צוואנג, נאָר אויף אומ-געצוואונגענער ליבע און געגענזייטיגער אכטונג.

צו רעדען פון סאנין אלס פרעדיגער פון „פרייע ליבע“ איז א גרויס מיספארשטענדניס. אין דעם בוך איז פון דעם אלעם א וואָרט ניטאָ. עס איז איבערהויפט כאראקטעריסטיש פאר סאנין, פאר ארציבאשעף, פאר דעם ראָמאן און פאר די היינ-טיגע צושטאנדען אין רוסלאנד, וואָס אין דעם גאנצען בוך איז ניטאָ קיין איין פארהייראט פאָר פאָלק, אפילו ניט קיין חתן-כלה. עס זענען אינגלעך מיט מיידלעך. אָט די אינגלעך מיט מיידלעך, וואָס האָבען זיך פריהער אזוי געקאכט וועגען דער רעוואָלוציע, און וואָס האָבען איצט ניט מער צו טאָן ווי צו געהן שפאצירען אויף דעם בולוואר, פון צייט צו צייט מאכען א הוליאנקע מיט אָפיצירען — וואָס פילען אויס דעם גאנצען ראָמאן.

צו רעדען פון סאנין אלס פרעדיגער פון זנות, איז גראָד אזוי פאלש, ווייל, ווי שוין געזאָגט, איז סאנין, מיט דעם אויס-נאם פון יורי, דער אָנשטענדיגסטער מאן פון דער גאנצער חברה, אז סאנין איז געווען בארייט צו לעבען מיט זיין שווע-סטער, וואָלט אידך די קריטיקער ניט ראטען צו ווידערהאָלען אין זיין געגענווארט, ווייל סאנין איז א געזונטער בחור און ער קאן געבען א גוטען פראסק.

אין אייניגע שטעלען, אמת, זענען דאָ גראַבע אָנצוהערע-נישען וועגען קוקען אויף דער שוועסטער מיט אויגען פון תאוה,



אָבער די אָנצוהערענישען, איך ווידערהאַל, קומען פון זיבאר-  
שעף, ניט פון סאנין. ער גיט אזעלכע אָנצוהערענישען אויף ווע-  
גען דער שוועסטער. דאָס איז אָבער נאָר איינער פון די פיעל  
פעלערען אין דעם ראָמאַן. דער פארפאסער פארלאנגט מען  
זאָל אים אלעס גלויבען אויף דעם וואָרט. פון סאנינ'ס כא-  
ראַקטער קומט דאָס ניט ארויס. דער שרייבער דערצעהלט  
אונז, אז דער און דער האָט אזוי געדענקט, און דערביי געברויכט  
ער אזא שוויינערישע שפראך, אז עס נעמט זיך אן אן עקעל.  
קומען פון איין זייט די גראַבקיטען נאָר פון ארציבאשעף,  
איז פון דער צווייטער זייט די „פילאָזאָפיע“ פון סאנין אזא  
פלאַכע, אזא אויסגעדראָשענע, אזא אלט-מאָדישע, אז מען מוז  
זיך וואונדערען ווי אזוי אינטעליגענטע מענשען קאָנען זיך אויף  
איר אָפּשטעלען.

ווער איז סאנין? מיט וואָס באשעפטיגט ער זיך? וואָס  
האָט ער געטאָן 'איידער מיר האָבען זיך מיט אים באקענט?  
וואו איז ער געווען אין צייט פון דער רעוואָלוציע? איז ער אן  
אינטעליגענט, א סטודענט, אן ארבייטער אָדער גאָר א הול-  
גאן? דאָס אלעס ווייסען מיר ניט. מיר קענען ניט זיין פאר-  
גאנגענהייט, מיר ווייסען ניט זיין געגענווארט, און מיר וועלען  
קיין מאָל ניט דערגעהן זיין צוקונפט. ער פאלט ארונטער ווי  
פון הימעל. ער קומט צופאָרען, מיר ווייסען ניט פון וואָנען,  
און ער ווערט פארשוואונדען מיר ווייסען ניט וואוהיין. זיינע  
יונגע יאָרען האָט ער פארבראכט ניט אין דער היים. אויף דער  
פראגע: וואָס ער האָט געטאָן די גאנצע צייט, ענטפערט ער  
זיין מיטער: „איך האָב געטרונקען, גענעסען, געשלאָפען,  
אמאָל געארבייט און אמאָל גאָרניט געטאָן.“ ער דערצעהלט  
ווייטער, אז ער האָט פיעל געליטען, פיעל געהונגערט, געווען  
פארוויקעלט אין געפערליכע רעוואָלוציאָנערע אונטערנעמונגען,  
און האָט דאָס אוועקגעוואָרפען אזוי שנעל, ווי עס האָט אים  
דערעסען. דאָס אלץ דארפֿען מיר אים גלויבען אויפ'ן וואָרט.  
ווי דענקט ער איצט צו לעבען? „ווי עס איז!“ ענט-  
פערט ער. וואָס דארף ער זאָרגען? עס וועט זיך שוין לעבען!  
ער איז איבערהויפט א מענש, וואָס נעמט זיך ניט פיעל צום  
הארצען, א „מלכה בעז דאגה“. אים אינטערעסירט אפילו ניט צי

זיין ערצהלונג מאכט אן איינדרוק. דאָס וויכטיגסטע ביי אים איז: לעבען א גוטען טאָג, הנאה האָבען פון לעבען, עסען, טרינקען, שלאָפֿען, זיך לאָזען וואוילגען מיט מיידלעך — דאָס איז דער צוועק פון לעבען. אלעס אנדערע איז ניט ווערט קיין דרייער. זיין „אָפֿענהערציגקייט“, זיין גראָבֿקייט, זיין זאָגער נאָנטע „פֿרייע ליבע“ קומט ביי אים ניט ארויס צוליב וועלכע עס איז אידעען, אָדער אידעאלען, אָדער פון אויסגעלאסענהייט, ניין! צו געניסען שעהנע מיידלעך איז א טייל פון לעבען, און מען דארף זיך ניט אָפּזאָגען, ווען עס מאכט זיך א גוטע געלעגנהייט. בראָנפֿען טרינקען איז ביי אים גראָד אזא אידעאל. פליכטען? אין דעם גלויבט ער ניט. אויב איינער האָט אָפּגערטאָן אן אקט מיט א מיידעל, און זי איז בעת מעשה געווען צור פֿרידען, האָבען זיי איינס צו ס'אנדערע קיין פֿארנאָמט וואָרטליכ־קייט. אי, די רעזולטאטען? די רעזולטאטען זענען דאָך אָפט אזעלכע, וועלכע מאַכען דעם מאַן קיין שוועריגקייטען, ווערענדר דאָס מיידעל ווערט פֿאראומגליקט אויפ'ן גאנצען לעבען? וועגן דעם דענקט ער גאָר ניט. עס איז ניט זיין שולד, וואָס די מענטשען זענען נאָריש און נעמען אויף זיך צרות. פֿאר דעם ערגסטען פֿאל איז דאָ אן אָפּעראציע.

אזוי שטעלט אונז ארציבאשעה פֿאַר זיין סאנין: א געזונטער, שטארקער מענטש, וועלכער וויל געניסען דאָס לעבען, ניט נעמענדיג אויף זיך די פליכטען פון לעבען — אפילו ניט די פליכטען פון זיין אייגענעם גענוס.

אין דעם אליין שטעקט שוין א ווידערשפרוך. געניסען דאָס לעבען איז פֿארבונדען מיט פליכטען. גענוס אָהן פליכטען איז אן אוממעגליכקייט. שוין דאָס אליין, וואָס מען מוז זיך דעם גענוס פֿארשאַפֿען, צווייגט ארויף פליכטען. בראַנפֿען, און סאנין האָט ליב אביסעל בראָנפֿען, קאָן מען נאָר קריגען, ווען מען ערפֿילט געוויסע פליכטען. געניסען דאָס לעבען קאָן מען ניט אליין, מען מוז צו דעם האָבען געזעלשאַפט, און געזעלשאַפט צווייגט ארויף פליכטען. גענוס אָהן פליכטען איז ניטאָ; אָדער מען ערפֿילט פליכטען, אָדער מען קאָן ניט געניסען. דער וואָס וויל געניסען אָהן פליכטען, דער מוז אין פֿאָראַויס זיין א שווינדלער און א באַטריגער, ער מוז פֿארשפרעכען און נאכהער,

דורך ליגען, זיך ארויסדרעהען פון זיינע פליכטען. אין פאל פון צוזאמענלעבען מיט א פרוי, מוז מען אין פאראויס זיין א קאלט בלוטיגער גזל, א פארדאָרבענער מענש ביז'ן ביין. עס איז לייכט צו זאָגען אין אזא פאל: דער בחור מיט דעם מיידעל האָבען דיזעלבע פאראנטוואָרטליכקייט, אָבער עס איז ניט אמת. פון אָנפאנג אָן זענען די פאָלגען פאר דער פרוי אומגעהייער שווערע, ווערענד דער מאן שפילט זיך נאָך אמאָל אויס אלס פיי-נער יונג. סאנינ'ס עצה פון א קרימינעלער אָפּעראציע איז גאָרניט אזא קלייניגקייט. סאנין וואָלט גאָרניט געווען אזא חכם, ווען נאָך יעדען שאַראַטאנסקען אקט זיינעם, וואָלט ער זיך געמוזט לאָזען מאַכען אן אָפּעראציע, ביי וועלכער מען שפילט מיט דעם לעבען. די „פילאָזאָפיע“ פון גלייכער פאראנטוואַרטליכקייט זעצט אַלעס פאָראויס א פארדאָרבענעם, כאַראַקטערלאָזען מענ-שען. און סאנין איז דאָס ניט. סאנין, ווי שוין געזאָגט, איז אפשר דער אָנשטענדיגסטער מאן אין דעם גאנצען ראָמאַן. דאָ דורך, ווען עס קומט אויס דורכצופירען די „פילאָזאָפיע“ אין פראַקטישען לעבען, האַנדעלט סאנין פונקט פארקערט. ער האַנדעלט ווי אלע געוויינליכע מענשען. און דאָס באַווייזט, אַז זוכענדיג צו פארטיידיגען אן אומגאָרמאַלען צושטאַנד, וועלכער לאָזט זיך ניט פארטיידיגען מיט גראַכע ווערטער, האָט אַרציבאַשעף באשאפן א שטרױענעם מענשען, א מענשען, וואָס רעדט ווי א סאָלדאַט און האַנדעלט ווי א רזשענטעלמאַן. נעמט אַוועק אַרציבאַשעפ'ס גראַבקיטען, און סאנין איז א געוויינ-ליכער אָנשטענדיגער מענש.

סאנין האָט א שוועסטער, ליריא, א געזונט, שעהן, לע-בעדיג און פרעהליך מיידעל. אין דיזער שוועסטער איז פארליבט דער דאָקטאָר נאָוויקאָוו. ליריא ווייס פון דער ליבע. זי האָט אייגענטליך גארניט געגען אים, און זי וואָלט אים אודאי אויך זעהר ליב געהאט, ווען.... ווען עס וואָלט זיך ניט אונטערגערוקט דער אָפיציר זאַרודין. פון זאַרודין האָט ליריא ניט זעהר קיין גוטע מיינונג, נאָוויקאָוו שטעהט ביי איר פיעל העכער, אָבער זאַרודין איז א שעהנער, געזונטער און מענליכער פון נאָוויקאָוו'ן. דערצו איז ער אן אָפיציר, א ראָטנע קאָמאַנדיר. ער קומט מיט דעם שעהנעם מונדיר, מיט די קלינגענדיגע

שפארען, מיט די פארדרעהטע וואָנסעלעך, אז עס ברענט אונטער אים. נו, איז זי אין אים „פארליבט“. דאָס איז אפילו נאך ריש פון איר, אָער אזעלכע נארישקייטען האָבען מיידלעך באגאנגען זייט עס זענען דאָ, און וועלען באגעהן ווי לאנג עס וועלען זיין אָפיצירען אויף דער וועלט. דער אָפיציר זארודין, ווי געוויינליך אן אָפיציר, איז א גרויסער שארלאטאן. ער האָט לידיא ניט ליב, ער ווייס אפשר גאָרניט וואָס הייסט ליבען, ער האָט אָבער א שטארקע תאוה צו מאכען דאָס שטאַלצע, לוסטיגע און לעבעדיגע מיידעל פאר „זיינע“. עס קומט אים אויף די סלינע אין מויל אריין, ווען ער פאנטאזירט פון דעם וואָס וועט פאָרקומען, ווען לידיא וועט ווערען „זיינע“. און, ווי עס פירט זיך אויף דער וועלט, ער האָט איר גובר געווען; און אזוי שנעל, ווי ער האָט איר גובר געווען, און אזוי שנעל, ווי ער ווערט געוואָר, אז זי איז שוואנגער פון אים, וויל ער זיך פון איר פטור'ן. ווען זי זאָגט אים, אז איר איז נאָר געבליבען זיך צו נעמען דאָס לעבען, האָט ער גאָרניט איינצואווענדען. עס וואָלט אפשר טאקע געווען א גלייכע זאך: עס וואָלט אים אראָפּ א קלאפאָט פון קאָפּ, און ער וואָלט אויסגעמידען א סקאנדאל.

לידיא איז פארצווייפעלט. איר איז פינסטער און ביטער. זי קאן זיך קיין עצה ניט געבען. וואָלט זי געווען א פארנינפֿטיג מיידעל; וואָלט זי אליין ניט געווען קיין צעלאָזענע, און וואָלט זי זיך פארבונדען מיט זארודין אויס ליבע, וואָלט זי ווארשיינליך געזאָגט ווי געטהע'ס מיידעל „פאר דעם געריכט“: פאן וועס איך'ס האבע, דאָס זאָג איך אייך ניכט.

דאָס קינד אין מיינעם ליוב, —

פשו! שפּוּיט איהר אויס, די הורע דאָ!

בין דאָך איין עהרליך ווייב.

לידיא איז אָבער ניט קיין פאָרטגעשריטענע. פון דעם אלעם, וואָס איז אין דער לעצטער צייט פאָרגעקומען אין רוסיא לאנד, האָט זי אפנים גאָרניט געהערט, און דאָס איינציגע, וואָס איר בלייבט צו טאָן, איז זיך צו דערטרינקען.

סאנין, איר ברודער, האָט גראָד גע'שכור'ט און געשפּילט אין קאָרטען ביי זארודין אין שטוב, ווען לידיא איז



געקומען זיך ערקלערען מיט איר פארפירער, און טראץ דעם, וואָס אים ארט, דאכט זיך, ניט קיין זאך, האָט ער פון דעסט-וועגען ניט געקאנט רוהען. ווען דער דינער האָט געמאָלדען, אז א יונג מיידעל איז געקומען, האָט ער געוואוסט, אז דאָס איז זיין שוועסטער לידיא, און ער האָט ניט געקאנט איינרוי-הען. ער האָט זיך פאר'גנב'עט אונטער דעם פענסטער פון זא-רודינ'ס צימער, און האָט זיך איינגעקוקט און איינגעהערט, וואָס דאָרט קומט פאַר. לידיא, ארויסגעהענדיג, האָט באשלאָ-סען זיך צו דערטרינקען, אָבער ווי עס פירט זיך אין ראָמאנען, האָט זי אזוי לאנג „פסיכאָלאָגזירט“ ביז, ביז... ביז זי האָט זיך אָנגעשלאָגען אן איר ברודער סאנין. און, נאטירליך, ער האָט זי ניט געלאָזען זיך טרינקען. דאָ הייבט זיך אָן זיין זאָנע-נאנטע פילאָזאָפיע. ער זאָגט איר, און גאנץ ריכטיג, אז זי האָט ניט קיין אורזאך זיך צו נעמען דאָס לעבען; אז מיט איר טאט האָט זי קיינעם קיין שלעכטס ניט געטאָן; זי איז די איינציגע, וואָס קאָן ליידען דערפון, און עס איז ניט קיינעמס דאגה וואָס זי האָט געטאָן מיט זיך. דאָס, וואָס זארודין האָט מיט איר ניט חתונה, איז גראַד גוט, ווייל זי דארף וויסען, אז ער איז א פאָדך און א פאָדליעץ. אויסער דעם איז זי נאָך אזוי שעהן און אזוי רייצענדיג, אז עס איז פשוט אן עבירה זי זאָל זיך נעמען דאָס לעבען א. א. וו.

וואָס זאָל זי אָבער טאָן איצט? זי קאָן זיך דאָך אויפ'ן גאס ניט צייגען. אויף דעם האָט ער א לייכטע עצה: זיך מא-כען א קרימינעלע אָפּעראציע און זיך פטר'ן פון דעם אומגע-בעטענעם גאסט, פונקט ווי זארודין. ווען לידיא האָט דער-צעהלט זארודינ'ען איר צרה, איז זיין ערשטער געדאנק געווען: איר געבען געלט, זי זאָל זיך לאָזען מאכען אן אָפּעראציע. לידיא וויל אָבער פון דעם ניט הערען. זי קאָן זיך אויף אזא זאך ניט באשליסען. ביי איר איז ליכער זיך צו נעמען דאָס אייגענע לעבען.

וויילסט ניט, זאָגט ער, האָב איר אן אנדער עצה. מיר ווע-לען די גאנצע זאך האלטען כסוד. איר וועל זעהן זארודין זאָל פון דאנען אוועקפאַרען, און נאָוויקאָוו זאָל מיט דיר חתונה הא-בען. וואָלסט זיך דאָך פארליבט אין נאָוויקאָוו'ען, ווען זארו-



דין וואָלט זיך ניט געווען אונטעררוקען. און אויב נאָוויקאָוו וועט ניט וועלען, וועט עס זיין זיין אייגענע שולד. ער וועט קעמפען מיט דיזעלבע פאָראורטיילען, אין וועלכע ער גלויבט אליין ניט. „ווען ער וואָלט געווען ווירקליך קלוג, וואָלט אים ניט געארט, וואָס דו ביזט מיט איינעם געשלאָפען, אנטשולדיג דעם גראָבען אויסדרוק.“

אזוי טענה'ט סאנין מיט זיין שוועסטער. ער איז, דאכט זיך, גאָר ניט אזוי ניי, און ער איז גאָרניט אזוי געפערליך. ער געפינט זאָגאר פאר נויטיג זיך צו אנטשולדיגען פאר א גראָבען אויסדרוק, א זאך, וואָס פאלט ארציבאשעפ'ן קיין מאָל ניט איין, ווען ער רעדט אליין.

סאנין געהט ענדליך צו נאָוויקאָוו, און פארפארטיגט אים ביסלעכווייז, ביז ער זאָגט אים ענגליך אויס דעם גאנצן אמת. און נאָכדעם זאָגט ער פאָלגענדעס: „הער אויס, מיר איז אלץ איינס, צי דו וועסט חתונה האָבען מיט לידיא'ן, צי דו וועסט געהן צום טיוועל, אָבער איך וויל דיר זאָגען: ביזט אן אידיאָט! — ווען אין דיין שארבען וואָלט געווען כאָטש איין איינציגער גראדער און ריינער געדאנק, וואָלט דו דען געווען אזוי געליטען און וואָלט געמאכט אומגליקליך זיך און אנדערע גאָר צוליב דעם, וואָס א „זי“, א פרייע און א יונגע, אויסקלייבענדיג זיך אן „ער“, האָט געמאכט א טעות, און איז געוואָרען ווידער פריי ערשט נאָכדעם געשלעכטליכען פארקער, און ניט פריהער... איך זאָג דיר — אָבער דו ביזט ניט דער איינציגער. אייערע אידיאָטען, וואָס מאכען דאָס לעבען אן אוממעגליכע תפיסה, אָהן זון און פרייד — זענען דאָ אין די מיליאָנען!“ נאָך דעם זאָגט ער אים נאָך עטליכע אמת'ן אויף א זעהר גראָבען אופן, און ענדיגט: „וואָס ארט דיר איר פארגאנגענהייט? אפנים דיר פארדריסט, וואָס אן אנדערער, און ניט דו, האָט איר בארויבט איר אומשולד?“ אזוי ארום וויל ער אים איינשמועסען חתונה צו האָבען מיט לידיא'ן. ער פארלאנגט אָבער צו דערזעלבער צייט, אז נאָוויקאָוו זאָל זיך ניט איינערעדען אז ער טוט עפעס א גרויסע זאך. ער פארלירט אין דעם גאנצען עסק — גאָרניט. לידיא איז פונקט דיזעלבע, ווי פריהער.

דאָ האָבען מיר ווידער שטארקע ווערטער, גרויסע גראַב־קייטען, וועלכע זענען אָבער נאָר ניי מיט זייער גראַב־קייט. דאָס וואָס סאנין טוט דאָ, טוט יעדער איינפאכער מענש, יעדער פרומער איד. ניט מער, ער רעדט אביסעל איידעלעך. וואָס טוט א פרומער איד, א איד א נגיד, ווען מיט זיין מיידעל טרעפט זיך אן אומגליק? ער געפינט אויס א יונגען מאן, איז מוסיף עטליכע טויענטער, און שטעלט א שנעלע חופה. דער פרומער איד איז אָבער דערביי געטריי צו זיך, און איז פיעל לאַגישער פון סאנין. אז זארודין דער אָפיציר האָט ניט חתונה מיט לידיא, פון דעם איז סאנין צופרידען, ווייל זארודין איז א פארך און א פאָדליעך. וואָס אָבער פארלאנגט ער פון נאָוויקאָוו? דער ארגומענט, וואָס ער גיט נאָוויקאָוו? מען זיך זיין אין נאנצען אמת, ער פאסט זיך אָבער ניט דאָ אהער. וואָלט נאָוויקאָוו געווען א גאנץ פרעמדער, וואָלט זיך שוין געפאסט אים צו פרעגען: וואָס ארט דיך איר פאר גאנגענהייט? נאָוויקאָוו איז אָבער געווען אין לידיא פארליבט פון פריהער, זי האָט דערפון גאנץ גוט געוואוסט; זי וואָלט געווען מיט אים צופרידען, ווען גיט דער שארלאטאן זארודין. סאנין האָט זיך פריהער גיט אריינגעמישט. איצט, ווען זי האָט זיך געלאָזט פארפירען פון דעם שארלאטאן — איצט קומט ער אים פּרעדיגען צו זיין ליבעראל.

נאָוויקאָוו לאָזט זיך איינריידען. און פונקט ווען ער קומט צו לידיא, קומט אויך אריין זארודין. סאנין מאכט גיט קיין לאנגע שהיות און טרייבט אים ארויס ווי א הונט און עס איז קיין וואונדער: זארודין האָט געקאָנט קאליע מאכען דעם גאנצן צען עסק, וואָס סאנין האָט אזוי ביטער אָפּגעארבייט.

זיין "פילאָזאָפיע" האָט ער אלץ גיט דורכגעפירט, ווען עס האָט זיך געהאנדעלט וועגען זיין שוועסטער.

נאָך ווייניגער פירט ער דאָס דורך, ווען עס האנדעלט זיך וועגען אים אליין:

אין דער גאנצער צייט, וואָס מיר קענען זיך מיט סאנין, טוט ער קיין עולה גיט. ער רעדט פון צייט צו צייט גראַב־ווער-טער, אמאָל קלוגע, אמאָל נארישע, אָבער ביים ריידען בלייבט עס. איינמאָל האט אים געטראָפּען אן אומגליקליכע זאך באַ-

קאנטער, קארסאווינא, זעהר א שעהן מיידעל, וועלכע איז אויך געווען האלב אויסגעלאסען. קארסאווינא איז געווען פארליבט אין יורי, אין סאנינ'ס געזעלשאפט האט זי זיך פונדעסטוועגען גע...לט גאנץ באקוועם. סאנין האט אבער אימער געהאט דעלט ווי א דזשענטעלמאן. איינמאל דורך א ריינעם צופאל, האט ער זי ביינאכט אפגעפירט אהיים אויף א לאדקע. און דאן איז געשעהן, וואס האט ניט באדארפט געשעהן. אבער אין דעם פאל איז דאס מיידעל פיעל מער שולדיג געווען פון אים. און ווי האט ער נאכהער געהאנדעלט? באלד אין דער פריה איז ער געלאפען צו איר. ער האט איר גענומען אויסריידען, ער האט איר געוואלט פארשלאגען איר צו געבען זיין נאמען. ער איז געווען בארייט צו טאן אלעס פאר איר, און ווען דאס אלעס האט זיך ניט איינגעגעבען, ווייל זי איז געווען פארליבט אין יורי, געהט ער ענדליך אוועק מיט די ווערטער: „אויב איר וועט זיך ווען עס איז נויטיגען אין הילף, דאן קומט צו מיר.“ און נאך דעם אלעם, האט ער זיך ערשט ניט געקאנט געפינען קיין ארט אין שטעטעל, און ער פארט אוועק.

## 2.

פון אלעם דעם, איז לייכט צו זעהען, אז סאנין איז ניט דאס, וואס ארציבאשעף האט געוואלט פון אים מאכען; אז ער איז ניט דאס, וואס אונזערע „קריטיקער“ זאגען אונז ער איז. ניט נאר איז ער ניט וואס זיי ווילען פון אים מאכען, ער קאן דאס ניט זיין לויט זיין נאטור. די כלומר'שטע „פילאזאפיע“ פון „גענוס און פליכטען“ איז אזא, וואס קאן נאר דורכגעפיהרט ווערען, און דאס אויך נאר טיילווייז, ביי א גאנץ פארדארבענעם מענשען. און סאנין איז ניט קיין פארדארבענער מענש, און ער טאר דאס ניט זיין. דער גאנצער ראמאן וואלט קיין ווערט ניט געהאט, סאנין וואלט ניט געווען דער העלד, וואס ער איז, ווען ער זאל ווערען ארויסגעשטעלט אלס לומפ. ארציבאשעף איז געצוואונגען ארויסצושטעלען סאנינ'ען אלס גוט-הארציגען, ארענטליכען מענשען, און אלס אזעלכער איז זיין „פילאזאפיע“ קיין פילאזאפיע און זיין „לערע“ קיין שמעק טאבאק ניט

ווערט. דאָס פיקאנטע, דאָס אומאנשטענדיגע, דער ציוניזם, די גראַבֿקייטען און וואַלגאָריטעט, אויף וועלכע דער עולם האָט זיך אָפגעשטעלט; מיט איין וואָרט: די אלע זאכען, וועלכע, ווי אייניגע מיינען, גיבען דעם בוך זיין ספּעציעלען ווערט, זענען גראַדע די זאכען, וואָס מאַכען דעם בוך אַבשטויסענד, וואָס נעמען אַוועק זיין יעדען ווערט.

ווען דאָס ווערק איז ביי אלעם דעם אַ וויכטיגע ליטעראַרי־שע ערשיינונג, און דאָס קאָן מען ניט אָפלייקענען, איז עס ניט צוליב די גראַבֿקייטען, נאָר צום טראָץ פון זיי, איז עס ניט צו ליב די „נייע לערע“, נאָר צום טראָץ פון איר... עס איז ניט סאנין'ס „פּילאָזאָפיע“, וואָס מאַכט דאָס בוך וויכטיג, נאָר די אינהאַלטסלאָזיגקייט פון דער „פּילאָזאָפיע“; עס איז ניט די „לערע“ פון סאנין, נאָר דער גענצליכער באַקראַנט פון דער לערע, וואָס גיט דעם בוך זיין ווערט. עס איז ניט סאנין'ס חכמה, נאָר זיין נאָרישקייט; ניט זיין לאַנגיק, נאָר זיין אונקאָג־זעקווענץ; ניט זיין רעדען, נאָר זיין האַנדלען, דאָס האַנדלען, וואָס שטעהט אין ווידערשפּרוך צום רעדען, וואָס מאַכט עס ווערט מען זאָל פון דעם ווערק איבערהויפּט רעדען.

ווען איינער זאָל מיט איין איינציג ווערק וועלען איי־בערצייגען, אז די קונסט איז ניט קיין בת השמים, וואָס האָט מיט אונזער זינדיגער וועלט ניט צו טאָן, נאָר אז זי איז ניט מער ווי אַן אָפּשפּיגלונג פונ'ם לעבען; ווען איינער זאָל מיט איין איינציג ליטעראַריש ווערק וועלען איבערצייגען, אז דער קינסטלער קאָן זיך ניט אַרויסהויבען פון זיין אומגעבונג, און אז די ליטעראַטור־קריטיק באַלאַנגט הויפּטזעכליך צו דער אַפטיילונג פון סאציאַל־פּילאָזאָפיע — דאן וואָלט ער ניט גע־לאָנט אויסוועהלען קיין בעסער ווערק ווי אַרציבאשעף'ס „סאנין“. עס איז אוממעגליך צו רעדען וועגען „סאנין“, ניט באַרידענדיג דערביי די צושטענדע אין רוסלאַנד. דער, וואָס קען ניט די צושטענדע אין רוסלאַנד, פאר דעם איז „סאנין“ אַ בוך מיט זיבען זיגלען.

ווען מען באַטראַכט דאָס בוך פון דעם שטאַנדפונקט, איז סאנין'ס פּלאַפּלעריי ניט וויכטיג פאר דעם ראָמאַן. דאן אַ סאנין אפּילע גיט דער הויפּט העלד פון דעם ראָמאַן. דאָס



וואָס ארציבאשעף רופט דאָס בוך „סאנין“, מיט וועלכען ער וויל אונז זאָגען, אז סאנין איז זיין הויפט־העלד — מיט דעם באווייזט אונז דער פארפאסער נאָך, אז ער אליין געפעלט זיך בעסער אלס ציניקער, אלס „גראַבער יונג“. דאָס מאַכט אָבער ניט סאנינ'ען פאר די וויכטיגסטע פיגור. דאָס בוך האָט גראַד אזוי גוט געקענט הייסען „סאנין און יורי“, אָדער „יורי“ אליין, ווייל יורי שפילט גראַדע אזא גרויסע און אפשר נאָך א גרעסערע ראָלע אין דעם ראָמאַן, ווי סאנין, און זאָגאר דאָס קליינ־טשיקע, דאָרינקע אידעלע סאָלאָוויטשיק, וועלכען מען זעהט קוים ארויס, שפילט ניט קיין קליינע ראָלע, ווען ניט אין דעם ראָמאַן גופא, אָבער אין דעם, וואָס גיט דעם ראָמאַן זיין גרויסען ווערט...

מענשען, וואָס זענען רעוואָלוציאָנער געזאָגען, ווערען גע־וויינליך באגייסטערט, ווען מען דערמאָנט זיי דאָס וואָרט רע־וואָלוציע. זיי באטראַכטען די רעוואָלוציע אלס דעם ערלעזער פון דער מענשהייט, אלס די אורזאכען פון דעם גאנצען מענש־ליכען פארטשריט, אלס די זאך, וואָס וועט אין דער צוקונפט באפרייען די מענשהייט פון אלע צרות און ליידען, אונטער וועל־כע זיי זענען נאָך יעצט אונטערווארפען. דאָס אלעס מעג זיך זיין גאנץ אמת. מיר פארגעסען אָבער איין זאך. מיר פארגעסען, דאָס ווערענד עס איז אמת, אז די ענדליכע רעזולטאטען פון א רעוואָלוציע זענען וויכטיג און הייל ברענגענד פאר דער מענש־הייט, איז אָבער די רעוואָלוציע גופא א שוידערליכע אונטער־נעמונג, א ביטערע ערפארונג, אין בעסטען פאל, א געפער־ליכע, הגם נויטיגע, אָפּעראַציע; אן אָפּעראַציע, וועלכע פאר־שאפט די טיילנעמער שווערע שמערצען — אן אפּעראַציע, וועלכע שוואַכט אָפּ אויף א לאנגער צייט דעם גאנצען געזעל־שאפטליכען קערפער, אפילו דאן, ווען זי געלינגט, און וועלכע ברענגט טויט און פארוויסטונג, ווען זי גיט זיך ניט איין. דאָס איז ניט קיין אפיקורסות געגען רעוואָלוציע. דאָס וויל איך נאָך מאַכען אן אונטערשייד צווישען נאָך דער רעוואָלוציע און די רעוואָלוציע גופא, צווישען נאָך א געלונגענער רעוואָלוציע, און נאָך א רעוואָלוציע, וואָס איז ניט געלונגען.



און די שליםסטע פאָלגען פון אַ ניט זיגרייכער רעוואָלוציע, זענען ניט די קרבנות, זענען ניט תליות, זענען ניט די טורמעס. גרויזאם און שוידערליך ווי די זאכען זענען אין זיך אליין און פאר די אומגליקליכע אָפּער, זענען זיי ווייט ניט אזוי שלעכט ווי דאָס, וואָס אַ גאנצער דור, דער דור וואָס האָט זיך באַטייליגט אין דער געגעבענער רעוואָלוציע, ווערט דער מאָראַליזירט, רואינירט און פארניכטעט אויף אייביג, קערפּערליך ווי גייסטיג; וואָס דאָס גאַרמאַלע לעבען פאנגט זיך ניט ווידער אָן, ביז עס וואקסט ניט אויס אַ צווייטער, און אפשר אַ דריטער דור.

פאר אלעם איז עס די יוגענד.

עס איז נאטירליך די יוגענד זאל זיך אריינארפּען אין דער רעוואָלוציע מיט איר גאנצען יוגענדליכען פייער. ווען די רעוואָלוציע ענדיגט זיך מיט אַ נידערלאַגע, ליידט דערפון צום מייסטען אָט דער יונגער דור. ניט נאָר האָט דער דור פארלאָרען דער קאמף, ער האָט אויך פארשפילט די יאָרען, אין וועלכע מענשען פארפארטיגען זיך געוויינליך צום קאמף אומס דאזיין. מיר זעהען דאָס היינט צו טאָג אין רוסלאַנד: טויזענדער יונגע לייט האָבען צוליב דער רעוואָלוציע פארשפילט זייער לעבען. אַ טייל סטודענטען האָבען אוועקגעווארפּען זייער סטודיום, אנדערע זענען פארטריבען געוואָרען פון די אוניווערזיטעטען. די ארבייטער האָבען אויפגעגעבען זייער ארבייט. פיעל האָבען קיין צייט ניט געהאַט זיך צו צופאַרטיגען צום אוניווערזיטעט, אָדער זיך אויסצולערנען אן ארבייט. די רעוואָלוציע איז געוואָרען רען די באַשעפטיגונג פון טויזענדער יונגע לייט. און יעצט, ווען אלעס האָט זיך דערווייל געענדיגט, און געענדיגט מיט אַ נידערלאַגע, זענען די מייסטע פון זיי צו אַלט און צו שוואַך, אנדערע ניט צוגעפערטיגט ווידער אויפצונעמען דעם סטודיום, אָדער זיך אויסצולערנען אַ מלאכה, אָדער וועלכע עס איז פראַג פּעסיע. דער רעזולטאַט איז, אנטווישונג, פּעסימיזם, אומצופרידענהייט מיט זיך און מיט דער וועלט.

דאָס איז די מאַטעריעלע זייט. ניט בעסער שטעהט עס מיט דער גייסטיגער זייט. די צייטען פון דער רעוואָלוציע זענען הייסע. מענשען לעבען מיט דער נשמה אין האנט. די כוואליעס

שלאָגען הויף. די אידעאלען און די אונטערנעמונגען זענען די-  
 וגע. לעבען איז ביליג. מען געהט אויף סכנות, טאנצענדיג, און  
 די מענשען וואקסען ביי זיך אויס זעהר גרויס. זיי פיהלען, אז  
 זיי ריווקירען מיט זייער לעבען, אז זיי געהען אויף דער תליה  
 פאר ערהאבענע אידעאלען, פאר דער באפרייאונג פון זייער פאלק  
 אָדער זייער לאַנד, און זיי פארגעסען דאן אן די אידעאלען און  
 אן די קרבנות פון דעם טאָג-טעגליכען לעבען. דאָס אלטעגליכע  
 לעבען קומט ביי זיי אויס וואָכעדיג, גשמיות'דיג אומאינטערע-  
 סאַנט, איינפאך און גראַב. ווען זייער אייגענע טעטיגקייט ענ-  
 דיגט זיך, און ווען עס ענדיגט זיך מיט א נידעראַגע, דאן  
 ווערט דאָס גאנצע לעבען גשמיות'דיג, פראָסט, אומאינטערע-  
 סאַנט, דאן איז ניטאָ צו וואָס צו לעבען... אזוי ווי דער צור-  
 שטאנד געהט האנט אין האנט מיט דער אומפעהיגקייט און אומ-  
 מעגליכקייט צו פארדינען אויף א לעבען, ווערט דער פעסימיזם  
 און אומצופרידענהייט אזוי אלגעמין, אז ניט נאָר איז ניטאָ צו  
 וואָס און מיט וואָס צו לעבען, עס איז אויף ניטאָ קיין כח צו  
 לעבען, און קיין מוט צו שטאַרבען...

די גרעבערע, די פראָסטערע נשמות, די וועלכע זענען מיט-  
 געשלעפט געוואָרען מיט דעם יסוראָס צוליב דער אוואנטירע, די  
 פאר וועמען די געפאר אליין איז אָנציהענד — אָט די  
 מענשען וועלען פאר א געוויסער צייט פרובירען צו פארטויבען  
 דעם צושטאנד מיט שכרות. זיי וועלען זאָגען ווי קהלת:  
 הכל הבל! און וועלען אויסנוצען זייער לעצטע מעגליכקייט צו  
 פרעסען, זויפען און ניאוף... ווערענד די איידעלערע מענשען  
 וועלען אריינפאלען אין א מרה שחורה, אין א פעסימיזם, אין  
 א צווייפלען אין אלע אידעאלען, אין דער גאנצער מענשהייט, אין  
 זיך אליין, ביז זיי וועלען קומען צום שלום, אז „דאָס לע-  
 בען איז ניט ווערט צו לעבען“. עס וועלען דאן אנטשטעהן פאר-  
 שידענע טעאָריעס, דער רעזולטאַט פון אן אומנאָרמאלען לעבען.  
 אז דער צושטאנד הערשט יעצט אין רוסלאַנד, ווייס  
 יעדער אינטעליגענטער מענש. דאָס גאנצע לעבען איז ארויס  
 פון די זאוויעסעס. טויזענדער יונגעלייט האָבען זיך ניט צו וואָס  
 צו נעמען. א י י י ט י י ל ה אָ ט ז י י ט א ו י ס ג ע -  
 ל ע ר ע נ ט א ר ב י י ט ע י, א צ ו ו י י ט ע ר ט י י ל

האָט פארגעסען צו ארבייטען, אָדער האָט  
ניט ביי וואָס צו ארבייטען. יונגע און  
שעהע מיידלעך זענען פארעלטערט און מיאוס געוואָרען, ווי  
האָבען זיך אָנגעריסען פון די אינגערע, זיי האָבען פארלאָרען  
זייער געלעגנהייט... צו דער זעלבער צייט הערשט די רעאקציע.  
די הויכע אידעאלען זענען ניט נאָר ניט דורכגעפירט געוואָרען,  
עס זעהט אויס, אז זיי וועלען שוין קיינמאל ניט אויסגעפירט  
ווערען. און די פראגע אנטשטעהט: צו וואָס לעבען? צו וואָס  
זיך מקריב זיין? פאר וועמען פאר וואָס? און, פון דער צוויי-  
טער זייט: ווי קאָן מען לעבען אזא פראָזאאישען, איינפאכען,  
אלטעגליכען לעבען, וואָס בריינגט ניט קיין אויפגענוג, וואָס  
ניט ניט די מעגליכקייט צו באגעהן העלדענטאטען? אָדער די  
פראגע שטעלט זיך גאר: צו וואָס זיך מקריב זיין? צו וואָס  
דער ליארעם? וועמען טוט מען גוטס? איז ניט גלייכער צו  
לעבען א גוטען טאָג, עסען און טרינקען און זיך לאָזען וואויל-  
גען? יענעם טוט מען קיין שלעכטס און זיך — גוטס. דער  
רעזולטאט איז: פון איין זייט פארמערען זיך די זעלבסט-  
מאָרדען, פון דער צווייטער — די אויסגעלאָסענהייט.  
אָט דער צושטאנד, דער גייסטיגער פעסימיזם און קער-  
פערליכע צעלאָזענקייט, שילדערט ארציבאשעף אין זיין ראָמאן  
„סאנין“, און די שילדערונג גיט דעם בוך זיין ווערט.  
אז סאנין רעפּרעזענטירט מיט זיך איין זייט פון דעם  
צושטאנד, האָבען מיר שוין געזעהן. מיר האָבען אויך געזעהן,  
אז סאנינ'ס פּאָזיציע איז ניט קיין אויסגעהאלטענע, אז ער  
אליין האַנדעלט אנדערש ווי ער רעדט. נאָך אינטערעסאַנטער  
אָבער איז, אז אין זיין רעדען זאָגאר איז ער, ווי די „קריטיקער“  
וואָלטען געזאָגט: „פסיכאָלאָגיש פאַלש“.  
סאנין האַלט, אז מען האָט א רעכט זיך צו לאָזען וואויל-  
גען מיט מיידלעך. אז פאר די קאנזעקוענצען איז מען ניט,  
און מען דאַרף ניט זיין, פאראנטוואָרטליך. נו, איז ער באקאנט  
מיט איין מענשען, וואָס האַנדעלט נאָך זיין „פילאָזאָפיע“. דאָס  
איז דער אָפיציער זאָרודין. ער שאַרט זיך צו צו זיין שווע-  
סטער לידיא, און ער האָט אויך ערפאלג. על פי שכל, ד. ה.  
על פי סאנינ'ס שכל, האָט ער גאָר ניט באדארפט האָבען צו

אים. לאָזט זיך אָבער אויס, אז ער האָט זאָרדינ'ען פיינט פון דער ערשטער מינוט אָן. און דאָס מערקווירדיגסטע פון אלעם איז, וואָס זיין גאנצע לערע, די „זאפט“ פון זיין לערע זאָגט סאנין ארויס נאָר אויף אַ שפאס, אום צו געבען זאָרדינ'ען א טיפּען שטאָך.

איין אָווענט האָט זיך סאנין'ען פאָרגלויסט צו באַגלייטען דעם אפיציער זאָרדין.

סאנין און זאָרדין זענען, כמעט־שטילשווייגענד, צוגעגאנגען צו דעם אָפיציר'ס הויז. דעם גאַנצען וועג האָט סאנין זיך אלץ איינגעקוקט אויף דעם אָפיציר און זיך אלץ מיישב געווען, צי זאָל ער אים מיט צעפראסקען די מאָרדע.

— נו, יא, — מאַכט סאנין שוין ביים סאַמע הויז, — אויף דער וועלט זענען דאָ אַלערליי לומפּען!

— וואָס הייסט? — האָט מיט ערשטוינונג געפרעגט

זאָרדין, אַנשטעלענדיג אויף אים אַ פאָר אויגען.

— גלאַט אַזוי, אין אַלגעמיינעם... און די לומפּען זענען

די אייבערעכאָנטסטע מענשען...

— וואָס טוט זיך מיט אייך? האָט זאָרדין געלאכט.

געוויס. אויף דער וועלט איז גאָר נישט עטוואָס לאַנגווייליגער רעם פון אַן ערליכען מענשען. וואָס איז אן ערליכער מענש?

דער פראַגראם פון ערליכקייט און טוגענד איז שוין פון לאַנג באַוואוסט און מען קאָן צו אים קיין נײַעס מיט צולעגען. מיט גנב'ע, מיט זאָג ליגען, מיט זיי פאלש, מיט זיי מזנה... און

די הויפטזאך, וואָס אַלע די חטאים זענען איינגעקאָרעניעט אין יעדען מענש: יעדער מענש זאָגט ליגען, איז פאלש און

איז „מזנה“ אויף וויפיל זיין כח מראַגט אים אויס.

זאָרדין איז מיט דעם מיט איינפארשטאנען. נאָך אים קומט אויס, אז עס זענען דאָ אַרענטליכע מענשען, אז די גאנצע וועלט איז מיט פאָרדאָרבען. סאנין באווייזט אים, אז דער צוועק פון לעבען איז צו האָבען פאָרגיגען, אז עס ליגט אין דעם מענשענ'ס נאטור אלעס צו פאָרלאַנגען, פון קיין זאך זיך מיט אַבצוהאַלטען, אז אפילו אזעלכע אַרענטליכע מענשען ווי זיי ביידע, זאָרדין און ער, ווילען אויך אַמאָל זינדיגען. „יא“, זאָגט סאנין, „די לומפּען — דאָס זענען די אויפריכטיגסטע מענש-

שעהן, דערצו נאך, די אינטערעסאנטסטע, וואָרים צו דער מענשר  
ליכער לומפעררי קאָן מען זיך גאָר ניט פאַרשטעלען קיין גרע-  
נעז... מיט דעם גרעסטען פארגניגען דריק איך די האנט פון  
א לומפ... און דערביי האָט ער געדריקט די האנט פון זארודין,  
און, ווי ניט אים מיינט מען, האָט ער אים נאכהער געזאָגט :  
„א גוטע נאכט“ און איז אוועקגעגאנגען.

זארודין האָט ניט געוואוסט, צי ער זאל די ווערטער אָנ-  
נעמען פאר ערנסט, צי ניט. און איך בין זיך מודה, אז איך  
ווייס אויך ניט וואָס צו מאכען פון דעם געשפרעד. אלע זיינע  
רייד, דאכט זיך, דריקען אויס סאנינ'ס שטאנדפונקט, אָבער ווי  
עס זעהט אויס, האָט ער עס נאָר געזאָגט כדי צו קרענ-  
קען זארודין, צו געבען אַן אָנצוהערעניש, אז ער איז א  
לומפ. אזא גראָבען פעחלער, ווי דער, וואָלט ארציבאשעף,  
וועלכער איז נאָך אלעס א באדייטענדער קינסטלער, ניט גע-  
קענט מאכען. פון מיינ אויבענגעזאָגטען שטאנדפונקט אָבער,  
ערקלערט זיך די זאך לייכט : סאנינ'ס לאַגיק איז זיין אומלאַגיק;  
סאנין איז נאָרמאַל, ווען ער איז אַבנאָרמאַל. ער איז נאטירליך  
געשילדערט, ווען ער האנדעלט אומנאטירליך...

די וויכטיגקייט פון סאנין באשטעהט, אלזא, ניט אין זיין  
„נייע לערע“, וועלכע איז ניט ניי און ניט קיין לערע; זיין  
וויכטיגקייט באשטעהט אין דעם, וואָס ער איז דער טיפ פון א  
גרויסען טייל פון דעם יונגען רוסלאנד נאך דער נידערלאגע, וואָס  
די רעוואָלוציע האָט געליטען.

---

א צווייטער טיפ, וועלכער כאַראַקטעריזירט די צווייטע  
זייט, דעם גייסטיגען פעסימיזם, און וועלכער איז פיעל וויכטי-  
גער, איז יורי סוואראזשעץ.

פונקט ווי סאנין, איז אויך יורי נאָר וואָס געקומען צו  
פאַרען אין דעם שטעטעל אריין. אָבער אים קענען מיר שוין  
אביסעל מער פון סאנין. ער איז געווען א סטודענט פון מאַ-  
סקווער אוניווערזיטעט. נאָך איידער ער איז אהיים געקומען,  
האָט ער אין א בריף געשריבען, אז ער איז געזעסען א האַלב  
יאָר אין טורמע, אז מען האָט אים אויסגעשלאָסען פון אונז-  
ווערזיטעט און אז מען שיקט אים ארויס „פאַר נאדזאר פאַר“



ליציע" (אונטער די אויפזיכט פון פאליציאי). זיין טאטער, אן אלטער, אויסגעדריגטער פאלקאווניק, וואס האט נישט דעם זעהנ'ס איבערצייגונג, וואס באטראכט זיין גאנצע טעטיגקייט, אלס קינדישע דומהייטען, האט די גאנצע געשיכטע זעהר געקערענט, אבער ער האט ליב דעם זעהן און ער נעמט אים אויף זעהר ליבליך.

יורי האט זיך גענומען זעהר ערנסט. ער איז נישט געווען קיין אביווער. ער איז געווען א מיטגליד פון קאמיטעט. און דערפאר האט אים איצט, ווען ער איז געקומען אהיים, די זאך זעהר געקערענט. ביים ארויסשיקען פון מאסקווע, האט ער זיך געקענט אויסקלייבען, וועלכע שטאדט ער האט געוואלט, און ער האט זיך אויסגעקליבען זיין היים.

ער האט געדענקט, און איהם האט זיך געוואלט דענקען, און ער האט געזאגט דאס ערשטע וואס אים איז געקומען אין קאפ אריין, אבער דאס איז נישט געווען אזוי: יורי האט זיין גאנץ לעבען אפגעלעבט נישט פון זיין אויגענער ארבייט, נאר פון דעם פאטער'ס שטופע, און אים איז געווען שרעקליך זיך מיט אמאל צו געפינען איינער אליון, אהן הילף, אין אן אומ- באקאנטען פלאץ, צווישען פרעמדע מענשען. ער האט זיך גער- שעמט מיט דעם געפיהל, און ער האט דאס זיך אליון נישט געוואלט מודה זיין. אבער איצט האט ער געדענקט, אז ער האט נישט גלייך געמאן. די עלטערען האבען נישט געקאנט באגרייפען אדער מסכים זיין צו זיינע מעשים, דאס איז געווען קלאר. דאן האט זיך נאך צוגעמושט די מאטעריעלע לאגע — צו ליגען אויף דעם טאטענ'ס קארק אזוי פועל איברוגע יאָרען — און דאס אלעס צוזאמען האט אנגעמאכט, אז גוטע, הערצליכע און אינ- טימע באצייהונגען האט צווישען זיי נישט געקאנט זיין. א חוץ דעם, מוז אין דעם קלוינעם שטעטלעך, וואו ער איז שוין נישט געווען צוויי יאָר, זיין זעהר סמומע. אלע קלוינ- שטעטלדיגע מענשען האט יורי באטראכט פאר מיטעלמעסיגע באלעבאטס, וועלכע זענען נישט פעהיג צו פארשטעהן, און וועל- כע אינטערעסירען זיך נישט מיט די פראגען פון פילאזאפיע און פאליטיק, וועלכע ער, יורי, האלט פאר דאס איינציגע פארנינפ- טיגע און אינטערעסאנטע אין לעבען.

און אזוי איז יורי, פון דער ערשטער מינוט, וואָס מיר באַ-  
קענען זיך מיט אים, מעלאַנכאָליש. ער ווייס ניט וואָס צו טאָן  
מיט זיך. ער אליין איז אזא וויכטיגע פּערזאָן, עפעס אַ קליי-  
ניגקייט! און דאָ קאָן אים קיינער ניט פארשטעהן. וואָס וועט  
ער דאָ טאָן אין דעם שטעטלע? וואָס'ער זיין האָט אזא לעבען?  
וואָס'ער ראָלע שפּילט דאָס לעבען ווען מען מאכט ניט קיין  
רעוואָלוציעס?

טאָמער איז אים וועניג זיין אייגענע מרה שחורה, האָט  
אים סעמיאָנאָף נאָך צוגעשמאָלצען. סעמיאָנאָף איז אַ געווע-  
זענער סטודענט. יעצט איז ער שווינדזוכטיג און ער ריכט זיך  
יעדען טאָג אויף דעם טויט. אים געהט נאטירליך אויך ניט  
איין דאָס לעבען. ווען ער איז אין געזעלשאַפט, פארגעסט ער  
זיך, קען ער לאַכען, שטיפען און זיך ווערטלען, אָבער ווען ער  
איז מיט זיך אליין, דאן פיהלט ער, אז זיין לעבען איז גאָר ניט  
ווערט.

פונקט אזוי ווי סאנין האָט אהיים באַגלייט זארדינ'ען,  
אזוי האָט יורי איין אָווענט באַגלייט סעמיאָנאָף'ען. אויפ'ן וועג  
האָט מען זיך פאנאנדערנגערעדט. יורי האָט אים דערצעהלט  
וואָס פאר אַ וואַזשנער מענש ער איז, וואָס פאר אַ גרויסע ראָלע  
ער האָט געשפּילט צווישען די סטודענטען. דאן איז ער איבער-  
געגאנגען צו דעם, ווי די רעוואָלוציאָנערע שטימונג צווישען די  
מאָסען איז געפאלען, „און מען האָט געזעהען, אז ער האָט  
ערנסט געליטען פון דעם, וואָס ער האָט געזאָגט“.

— איר האָט געלעזען בעבעל'ס לעצטע רעדע? — האָט  
ער געפרעגט.

— געלעזען — האָט געענטפערט סעמיאָנאָף.

— נו, וואָס?

סעמיאָנאָף האָט געגעבען אַ שטאַרקען, אומצופרידענעם  
מאָך מיט זיין שטעקען.

— אַט וואָס איך וועל איך זאָגען — האָט סעמיאָנאָף גע-  
ענטפערט צעטראָגען — איך וועל איך זאָגען, אז איך שטאַרב  
אָוועק.

און ער האָט ווידער געגעבען אַ מאַך מיט זיין שטעקען  
און זיין שוואַרצער שאַטען האָט די באוועגונג ווידערהאלט.

— אַט, איר מיינט, אז דאָס אלעס איז זעהר וויכטיג. —  
 הינטער'ן רוקען שטעהט דער טויט, יעדע באוועגונג מיינט  
 היט ער. וואָס איז מיר בעבעל! איין פלוידערזאק פלוידערט  
 אוינס, אַ צווייטער וועט פלוידערען עפעס אַנדערש, און מיר,  
 אלץ אוינס, איז נישט היינט — מאַרגען צום שטאַרבן.

— אַט, איר מיינט, אז דאָס אלעס איז זעהר וויכטיג. —  
 דאָס וואָס האָט פאַסירט אין דער אונגווערזונט, און וואָס בער  
 בעל האָט געזאָגט... און איך דענק, דאָס ווען איך וועט, ווי  
 מיר אויסקומען צו שטאַרבן, און צו וויסן באשטימט, אז  
 איר שטאַרבט, וועט איך נישט אויפפאלען צו דענקען, אז די  
 רעדעס פון בעבעל, נישטע, טאָלסטאָי, אַדער פון וועמען עס  
 זאָל נישט זיין... האָבן וועלכען עס איז זין.

אזוי טענה'ט סעמיאָנאָף צו יורי. נאכהער ערקלערט ער,  
 ווי עס ווילט זיך אים נישט שטאַרבן, ווי ביטער עס איז צו  
 דענקען, אז מען וועט אים אריינלעגען אין אַ קאלטען, פינ-  
 סטערען קבר; ווי ער וועט ליגען אַ טויטער און וועט פון קיין  
 זאך נישט וויסן, און דאָ, אויף דער ערד וועט אלץ אָנגעהן ווי  
 פריהער: די מענשען וועלען ווייטער לעבען ווי פריהער, וועלען  
 אלץ טאן די זעלבע זאכען, גראדע ווי יעצט, ווען ער לעבט נאָך,  
 ווי מען וועט פארבייגעהן זיין קבר, זיך אבשמעלען צו פאר-  
 ריכטען די באדארפנישען, און ער וועט ליגען און פוילען. „וואָס  
 מיר בעבעל, טאָלסטאָי, און מיליאָנען אנדערע קאָמענדיאנט-  
 סקע איינזלען! האָט סעמיאָנאָף שארף און מיט ביטערניש  
 אויסגעשריען.“

„זייט געוונד, האָט סעמיאָנאָף געזאָגט שטיל — איך געה  
 דאָ אריין.“

און זיי זענען זיך צעגאנגען.

דער געשפרעך האָט יורי'ן גאָר צעדרעהט. דאָס ביסעל  
 ליכטיגקייט, וואָס האָט זיך נאָך געפונען אין זיין נשמה, איז  
 אין גאנצען אויסגעלאָשען געוואָרען. אלעס איז ביי אים אויס-  
 געקומען ווי געשטאַרבן — די גאנצע וועלט איין גרויסער קבר.  
 און אים האָט באנג געטאָן פאר זיין פארגאנגענהייט. די גאנצע  
 ביזהעריגע טעטיגקייט, אין וועלכע ער איז געווען אריינגעטאָן  
 מיט זיין גאנצער נשמה, צו וועלכער ער איז געווען אזוי איבער-

גוגעבען, און אין וועלכער ער האָט אזוי שטארק געלויבט, איז אים איצט אויסגעקומען, איז ניט דאָס, וואָס ער האָט באַ-דארפט טאָן.

יורי קאָן אביסעל שמירען מיט'ן פינזעל. ער האָלט זיך נאָטירליך פאר א גרויסען אַרטיסט. ער שרייבט אויך אין די צייטונגען. אָבער צו וואס ער נעמט זיך, קומט ארויס קאפויר. בינאָלבינו איז ער באקאנט געוואָרען מיט קארסאווינא, זעהר א שעהן מיידעל, און זי איז אים שטארק געווען געפּעלען. „ער האָט ליב געהאַט אַזעלכע הויכע, שעהן געבויטע און פולע פרויען, מיט שעהנע שטימען און צאָרטע, אביסעל סענטימענטאַלע אויגען“, ווי קארסאווינא איז געווען. דאָס מיידעל האָט אים אויף א וויילע אזוי ווייט געבראכט צו זיך, אז אים האָט זיך געוואָלט מאַלען א בילד, וואָס זאָל פארשטעלען „לעבען“. ער האָט זיך גענומען צו דער ארבייט און צוגעגרייט א גרויסען לייזונג. ער האָט זיך שטארק געאייגלט, די אידעע זאָל חלילה ניט אנטלויפּען פון אים. ער ארבייט שווער און לאַנג, אָבער וואס ווייטער ער קריכט אריין אין זיין בילד, אלץ ווייטער איז ער פון „לעבען“. פּלוצלונג דערמאָנט ער זיך, אז דאָס לעבען איז איבערהויפּט א טרויעריגע זאַך, אז ער וועט נאָך מוזען לאַנג, לאַנג בלייבען אין דעם קליינעם שטעטלעך. און דאן — דאן קומט דער טויט, פאלט אים איין א געדאנק, און א קאלטער שווייס באדעקט זיין שטערען.

די ענדע איז, ער ווארפט אוועק דאָס „לעבען“, און נעמט זיך מאַלען דעם „טויט“.

ער שרייבט אן אַרטיקעל אין א צייטונג. נאָוויקאווי ליבט דעם אַרטיקעל, אָבער אים פארדריסט, פאר וואָס ער האָט עס געשריבען. „נאָ“, זאָגט ער, „עס וועלען עס איבערלעזען צוויי דריי אידיאָטען, וואָס וועט דערפון ארויסקומען? און סוף כל סוף, צו וואָס איז עס מיין עסק? צו וואָס זיך אין גאַנצען שלאָ-גען קאָפּ אָן וואַנט, פרעגט זיך!“

און ער נעמט צווייפלען, צי עס לוינט זיך איבערהויפּט צו ארבייטען פאר דער מענשהייט. צי האָבען די אלע זאכען, ווי רעוואָלוציע און קאָנסטיטוציע איבערהויפּט א ווערט? „און זאָל מען ווידער דענקען גור וועגען זיך... צו וואס קען איך זיך

דערשלאגנען? אין בעסטען פאל, קאן איך מיט מיינע טאלאנטען און טאטען זיך מאכען בארימט, זיך אנ'שכור'ן מיט דעם כבוד פון מענשען, נאך נידריגערע און נישטסוויידיגערע פון מיר — דאס הייסט, דיזעלכע מענשען, וועלכע איך קאן ניט שעצען, און פון וועלכע צו קריגען כבוד, דארף מיר, אין אמת'ן, ניט אינטערעסירען... און נאך דעם? לעבען — לעבען ביז צום קבר... ניט ווייטער! און די לאַרבער-קראַנצען וועלען צום סוף נאך צואוואַקסען צום הוילען שאַרבען, אז עס וועט נאך דערעסען."

זיין פעסימיזם געהט אזוי ווייט, אז ער נעמט דענקען פון זעלבסטמאָרד. אָבער ער האָט אויף דעם ניט קיין כח און ניט קיין מוט. ער האָט איבערהויפט ניט קיין כח צו טאָן קיין זאך. ער איז פארליעבט אין קארסאווינא, אָבער ער קאן ניט לייעבען. ער קאן אפילו ניט זינדיגען. די קארסאווינא איז גאָר ניט קיין צדקניות, און זי גיט אים אלע געלעגנהייטען, אָבער ער קאן זיך ניט באַנוצען דערמיט. מיט איין וואָרט: ער איז אַן אַי-בערגעפירטער מענש. ער האלט זיך פאר א גרויסען מענשען, מיט טיפער פילאָזאָפיע, מיט הויכע אידעאלען, וועלכע די מענש-הייט קאן גאָר ניט באַגרייפן, אָבער ער אליין איז ניט זיכער מיט זיינע אידעאלען. ער צווייפעלט אין דער מענשהייט, ער צווייפעלט אין דער פרייהייט, ער צווייפעלט אין דער מעגליכקייט צו ווערען בארימט, ער צווייפעלט אין דעם ווערט פון דעם רום, ער צווייפעלט אין דעם לעבען און אין דער מעגליכקייט צו שטארבען. אָבער זיין צווייפעל איז ניט דער צווייפעל פון א האַמלעט. ער שטעלט זיך ניט קיין גרויסע אויפגאבען. זיין צווייפעל איז דער רעזולטאַט פון א קראַנקער, צעוועהטאַגטער, אַנטווישטער נשמה, וועלכע קאן מער ניט לעבען. ער נעמט זיך צום סוף דאָס לע-בען. אָבער זיין שטאַרבען איז נאָר געווען א צופאַל. און סאָנין באַמערקט גאנץ ריכטיג: אז פינף מינוט איידער ער האָט זיך געשטאָסען, האָט ער ניט געוואוסט, אז ער וועט זיך שיסען. דאָס שיסען איז ביי אים נאָר געווען אַ פּראָבע. ער האָט שוין פריהער איינמאָל פּרובירט זיך צו שיסען, אָבער דאָס ערשטע מאָל האָט זיך דאָס ניט איינגעגעבען.

אָט דאָס זענען די צוויי הויפט-טיפען אין ארציבאשעפ'ס



ראָמאַן, און ביידע זענען כאַראַקטעריסטיש פאר די צייטען און צושטענדע אין היינטיגען רוסלאַנד. „איך קוק אויף דיר“, זאָגט סאַנין צו נאָוויקאָוו, „און טראַכט זיך: אָט איז אַ מענש, וועלכער איז אונטער אומשטאַנדען, פעהיג פאר וועלכער עס איז קאָנסטיטוציע אין דער רוסישער אימפעריע צו געהן זיצען אויף זיין גאַנץ לעבען אין שליסעלבורג, צו פאַרלירען אלע זיינע רעכט, פרייהייט, אלעס... עס געהט אים גאָר אין לעבען אַ קאָנסטיטוציע... ווען מען נעמט אָבער מיט אים רעדען וועגען דעם, ער זאָל בייטען זיין אייגען ארט לעבען, וואָס האָט אים דערעסען, און זאָל געהן זוכען אינטערעס און זין אנדערשוואַ, שטעלט זיך ביי אים באַלד די פראַגע: און פון וואָס וועל איך לעבען? און צי וועל איך ניט פארפאַלען ווערען, איך, דער גע-זונטער און שטאַרקער מענש, ווען איך וועל פארלירען מיין געהאַלט...“

און ווען נאָוויקאָוו ענטפערט אים דאָס זענען אידעען, לאַכט ער: דו וועסט דאָך מיר ניט איינרעדען, אז דיר ציהט דאָס הארץ מער צו אַ קאָנסטיטוציע, ווי צו פארבעסערען דיין אייגען לעבען.

סאַנין לאַכט אלזאָ אָפּ פון אלע אידעאַלען און קומט צום שלום: הכל הבל! אליין, וואָס מען דאַרף, איז לעבען אַ גוטען טאָג. אָבער דאָס ווערט ביי אים ניט דורכגעפירט. ניט אין זיין טעאָריע און ניט אין דער פראַקטיקע. און צום סוף ווערט אים אליין פארמיאוס'ט דאָס לעבען. איין שעהנעם טאָג גנב'עט ער זיך אוועק פון דער היים און פאָרט אוועק. וואו פאָרט ער? ניט מיר ווייסען, ניט ער אליין ווייס. ער זעצט זיך אריין אין דער באַן, פאָרט אָפּ עטליכע סטאַנציעס און ער שפּרינגט ארויס פון וואַגאָן.

יורי נעמט אויך צווייפּלען אין די אידעאַלען פון פרייהייט און קאָנסטיטוציע, ער ווייס אָבער ניט וואָס צו טאָן מיט זיך. זיין פעסימיזם איז פון אַן איידעלערען סאָרט, ער בלייבט דא-דורך ניט שטעהן ביי זיין איך, ווי סאַנין טוט. יורי נעמט אויך דענקען וועגען זיין איך, ערקלערט אויך, אז עס איז ניט כדאי צו לעבען, אָדער מקריב צו זיין דאָס לעבען פאר דער מענשהייט, אז עס איז פיעל בעסער צו זעהן זיך צו פארזאָרגען. אָבער דער

געדאנק באפרידיגט אים נאך ווייניגער ווי די איבריגע געדאנקען, און ער ענדיגט זיין לעבען מיט דעם רעוואָלוציער...

סאנין אליין גיט אלזאָ דעם ראָמאן ניט זיין ווערט. סאנין'ס „פילאָזאָפיע“ פארקלענערט דעם ווערט. סאנין און יורי צוזאמען מאכען ערשט דעם ראָמאן פאר א וויכטיגער ערשיינונג: סאנין, ווייל ער קאָן ניט פילאָזאָפירען; יורי — ווייל ער קאָן ניט לעבען. אָבער סאנין און יורי זענען ניט די איינציגע. זיי זענען, אמת, די הויפטהעלדען, אָבער זיי אליין וואָלטען ניט גע-ווען גענוג צו מאכען דאָס בילד אזוי בולט ווי עס איז דאָרט געמאָלען. די שאטירונגען, די זייטענשטריכען פון א בילד גיבען אָפט דעם בילד זיין גרויסען ווערט און צייגען די קראפט פון דעם קינסטלער. און ארציבאשעף איז א באדייטענדער קינסטלער, דאָס קאָן מען פון אים ניט אוועקנעמען, טראָץ אלע פעה-לערען פון זיין „סאנין“. דאָס האָט ער צום בעסטען באוויזען מיט זיינע שאטירונגען און זייטענשטריכען. פאר אלעם איז עס סאָלאָווייטשיק.

סאָלאָווייטשיק? דאָס קלינגט אידיש. וועלכער קינסטלער קאן מאָלען דאָס היינטיגע רוסלאַנד אָהן א אידען? סאָלאָווייטשיק שפילט אין דעם ראָמאן, ווי אין דעם לעבען, א זייטיגע ראָלע, אָבער נעמט אים אוועק, און דאָס בוך פארלירט א העלפט פון זיין ווערט...

סאָלאָווייטשיק איז א אידישער יונגערמאן, א נירדיגער, א דאָרער, א נערוועזער, א שוואַכער, מיט אויסגעפוילטע ציינער. ווי עס שיינט, איז ער א טעטיגער סאָציאליסט. גראד אין דעם שטעטל, וואו אונזער געשיכטע פאסירט, איז נאָך די באווע-גונג ניט אין גאנצען טויט, ווען מיר זאָלען גלויבען יורי'ס שווע-סטער, ליאלא, א פרעהליך, לאכעדיג און פוסט מיידעל. זי איז זעהר באשעפטיגט. זי האָט גאר ניט קיין צייט זיך צו לאַנגווייליגען.

„עס איז איצט איא אינטערעסאנטע צייט“, זאגט זי איר ברודער, „אז עס איז פשוט אן עבירה זיך צו לאַנגווייליגען. איך באשעפטיג זיך יעצט מיט די ארבייטער. דאן פארנעמט מיר זעהר פיעל צייט די ביבליאָטעק“... הכלל, זי איז נאָך אליין אַ דער באוועגונג. מען האָט פאררופען א פארזאמלונג. ד

פארזאמלונג איז, נאטירליך, אין סאָלאָווייטשיק'ס קווארטיר. סאָ-  
לאָווייטשיק באזאָרגט אלעס. ער רופט איין די פארזאמלונג, ער  
זעהט עס זאל אלעמען זיין בעקוועם, ער פארשאפט אויף די אר-  
בייטער צום מיטינג. און אז ער האָט אלעס אויפגעטאָן, שטופט  
מען אים און מען שטויסט אים פון אלע זייטען, ווי גע-  
ווענליך. עס געפינט זיך שוין איינער, און דאָ איז עס גראד דער  
פאָרויצענדער, וואָס האלט אים פאר איבריג, גיט דאָס  
אים צו פארשטעהן. סאָלאָווייטשיק באליידיגט זיך ניט, ער איז  
אלעס מקבל באהבה, אבי נור צופרידען צושטעלען. ער איז  
איבערהויפט א מענש, וואָס האָט פיינט קריג, און וואָס וויל  
נאָר זעהען שלום. ווען ער איז מיט זיך אליין, און סאָלאָווייטשיק  
האָט קיינעם ניט ארום זיך אויסער א חונט, דאן באפאלט אים  
א גוואלדיגע מרה שחרה, און אומגעהייערער טרויער און בענק-  
שאפט, און ער פיהלט זיך דאן קלענער, שוואכער און היילי-  
קאָזער, ווי ער איז.

וואָס פעהלט סאָלאָווייטשיק'ען? איז עס די נידערלאַגע  
פון דער רעוואָלוציע, וואָס דריקט אים? איז עס זיין עלענר,  
זיין אומבאהאַלפֿענקייט? אָדער איז עס זיין שיקזאל אלס איד  
און דער שיקזאל פון זיינע מיט-אידען וואָס מאכט אים אזוי  
טרויעריג? מיר ווייסען דאָס ניט. דער פארפאסער, מיט א פיי-  
נעם קינסטלערישען טאקט, זאָגט אונז דאָס ניט. עס שיינט, אלע  
זאכען צוזאמען דריקען אים. ער ווייס נאָר, ער קאן ניט לעבען.  
ער האָט אָבער ניט קיין מוט צו שטארבען. ערשט ווען סאנין,  
מיט זיין אָפענעם ציניזם, זאָגט אים, אז מען דארף קאָנען  
שטארבען, ווען מען קאן ניט לעבען, ערשט דאן, מאכט ער אן  
ענדע צו זיין טרויעריגער עקזיסטענץ.

ווי שוין געזאָגט, שפילט סאָלאָווייטשיק נאר קיין ראָלע  
ניט אין דעם ראָמאַן, אָבער פאר דעם בייד, וואָס ער גיט פון  
דעם היינטיגען רוסלאַנד איז ער ניט אָפצושאצען. גענענאיבער  
סאָלאָווייטשיק'ען פארשווינדען אלע העלדען. ביי אלע פיהלט  
זיך א שטייפֿקייט, א געמאכטקייט. פון סאנין איז אָבערעדט,  
ער געהט די גאנצע צייט אויף שטאָלצען, אפילו יודי מאכט א  
שווערען איינדרוק. דער לעזער פיהלט יעדענפאלס מיט אים  
ניט מיט, און אויף זיין טויט פארלירט מען ניט קיין טרער.

סאָלאָווייטשיק איז דער איינציגער, וועלכער מאַכט אונז ערשט פיהלען מיט זיך. זיין טרויער, זיין בענקעניש, ווייל עס קומט דורך אזוי פיעל פארשידענע אורזאכען, ווייל עס איז אזוי אומ- באשטימט, ברענגט ערשט ארויס אין אונזער באוואוסטזיין דעם גאַנצען אבגורנד אין וועלכען דאָס לעבען אין רוסלאַנד, און ספעציעל דאָס לעבען פון די אידישע רעוואָלוציאָנערען, איז אריינגעווארפען. עס איז אמת, אויך סאָלאָווייטשיק איז ניט דער אמת'ער העלד. סאָלאָווייטשיק, ווי אַרציבאשעף שטעלט אים ארויס, הגם זעהר סימפאטיש, איז, ווי מיר שיינט, ניט דער היינטיגער איד, ניט דער אידישער רעוואָלוציאָנער, אָבער פאר אַרציבאשעפ'ס צוועק, פאר דעם צוועק צו מאַלען דעם אלגעמיינעם פעסימיזם, די אבהענדיגקייט איז ער פאלשטענדיג. אנב אורחא, א דאנק סאָלאָווייטשיק'ען, דערקאנען מיר אויך בעסער סאנינ'ען. עס איז אין זיין געשפרעך מיט סאָלאָוויי- טשיק'ען וואו מיר ווערען געוואָר, אז סאנין איז גאָר ניט אזא געפערליכער מענש.

א צווייטער זייטענשטריך, וועלכער וואַרפט א ליכט אויף דעם לעבען אין רוסלאַנד, איז די פארזאמלונג, וואָס יורי'ס שווע- סטער, צוזאמען מיט אירע העלפער, האָבען איינגארופען. דער גאנצער פאראיין איז געמאכט פאר די ארבייטער. די פארזאמ- לונג איז ספעציעל פאר די ארבייטער. נו, קומען אלע צוגעהן: נאָוויקאָוו, קארסאוויןא מיט איר חבר'טע דובאַווא, א לערע- רין, אן אלטע מויד; דער אפיציער פאן-דייטש, א גרויסער אידיאַט, וועלכער האלט זיך פאר א טאָלסטאָיאָנער; יורי, סאנין, איוואַנאָף, מיט איין יואָרט: אלע זיינען דאָ — אויסער די ארבייטער.

— וואו זענען די ארבייטער? — פרעגט דער פאָרזיצענ- דער סאָלאָווייטשיק'ען.

— אָט קומען זיי גלייך, — ענטפערט סאָלאָווייטשיק. — איך האָב נאָך זיי עקסטרא געשיקט.

אלע וואַרטען אויף די ארבייטער. ענדליך הערט זיך א גערויש, סאָלאָווייטשיק נעמט זיך פאָרען. די ארבייטער געהען. עס עפענט זיך די טיר און עס קומען אריין די ארבייטער — צוויי מאן שטארק.

— און ווארום איז ניקאלאיעוו ניט געקומען? — פרעגט אומצופרידען גאזשיענקא, דער פאָרזיצענדער.  
 — ניקאלאיעוו קאָן היינט ניט קומען, ענטפערט איינער פון די ארבייטער.  
 — ניקאלאיעוו איז טויט שכור — שלאָגט איבער דער צווייטער ארבייטער.

אז די „ארבייטער“ זיינען שוין דאָ, נעמט מען זיך צו דער פארזאמלונג. דאָ ערשט ווייזט זיך ארויס, אז קיינער ווייסט ניט דעם צוועק פון דער פארזאמלונג. עס הויבט זיך אָן א צאנקעריי וועגען דעם פראָגראם. יעדער וויל דעם צווייטען אריבער שרייען. יעדער וויל ווייזען, אז ער איז געבילדעטער פון דעם צווייטען, און די ענדע איז, מען צעגעהט זיך מיט גאָר ניט. דער צושטאנד באווייזט זיך נאָך בעסער ביי יורי'ס לויט. יורי האָט זיך געשאַסען. ער איז געווען א וויכטיגער מענש, א „קאָמיטעטיק“, א מאַסקווער סטודענט. די גאנצע שטאָט וועט אודאי קומען צו זיין לויט. אָבער קיינער קומט ניט, אויסער עטליכע יונגע פאָרלעך, פון דער „באוועגונג“. צווישען די אלע איז ניט געווען איינער, וואָס זאָל קאָנען זאָגען א פאָר ווערטער. מען האָט גענומען זוכען איינעם, וואָס זאָל האַלטען א רעדע. אָבער קיינער האָט זיך דאָס ניט אונטערגענומען. דער עולם איז צוגעשטאנען צו סאנין'ען. ער האָט זיך לאנג געלאָזט בעטען. ענדליך האָט ער איינגעווייליגט:

„מיט יורי'ס טויט“, האָט ער אָנגעהויבען, „איז אוועק נאָך א דוראָק פון דער וועלט! איין דומער יונגער ווייניגער... און דאָס איז געווען די ענדע פון זיין רעדע. אייניגע האָבען זיך געוואָלט כאַפּען צו אים שלאָגען, אָבער ווען זיי האָבען אים אָנגעקוקט, איז זיי פארגאנגען דער חשק. מען מוז געבען סאנין'ען גערעכט: יורי'ס שיסען זיך איז געווען אן אקט פון א דומען יונג.

מיר זענען יעצט אָנגעקומען צום סוף פון דעם ראָמאַן. עס עס זענען דאָ נאָך אייניגע קלייניגקייטען, וועלכע עס וואָלט געווען כדאי צו באטראכטען. אָבער די קלייניגקייטען קאָנען ניט ענדערען אונזער אלגעמיינעם שלום. דער אלגעמיינער שלום איז, וואָס מיר האָבען שוין אייניגע מאָל ווידערהאלט: סאנין



איז ניט די וויכטיגסטע פערזאן אין דעם ראָמאַן, זיין „פילאָזאָפיע“ איז נאָריש און פאַלש, זיין האַנדלען איז ניט ריכטיג — ניט לאָגיש און ניט פסיכאָלאָגיש. עס איז דאָדורף נאָריש צו רעדען פון סאַנין וואָס פּרעדיגט אַ נייע מאָראַל, ווערענד זיינע גראַבקיטען ווערען אבשטויסענד און מאַכען קאַליע דעם עסטעטישען גענוס פון דעם ראָמאַן. אָבער סאַנין, אָהן זיינע גראַבקיטען, צוזאַמען מיט אנדערע כאַראַקטערען, גיבען אַן אויסגעצייכענט בילד פון דעם היינטיגען רוסלאַנד. דאָס איז דער איינציגער ווערט פון ארציבאַשעפּס ארבייט. אין אָט דעם טייל האָט ער זיך ווירקליך אויסגעצייכענט אלס קינסטלער...

## „פריפערעדנעס“ צוליב מלחמה, אדער מלחמה צוליב „פריפערעדנעס“.

דאָס גאנצע לאַנד איז ווי אין אַ פיבער. מיר שטעהען אויפ'ן שוועל פון מלחמה. דייטשלאַנד טוט אָפּ מעשים, זי פארזינקט שיפען, זי דערטרינקט אונזערע בירגער, צושטערט אונזער האַנדעל און פארניכטעט אונזער אייגענטום. דאָס לעבען און דאָס אייגענטום פון אונזערע בירגער איז אין סכנה, די עהרע פון דעם אַמעריקאַנער פאָלק שטעהט אין קאָן. זאָלען מיר שווייגען? קענען מיר זיין רוהיג און מיט פארלייגטע הענט צוקוקען ווי אונזער נאַציאָנאַלע עהרע ווערט געטראַכטען מיט די פיס? און עס פליהען דיפלאָמאַטישע נאָטען פון איין לאַנד אין דעם אַנדערען; מען שרייבט אַהין און מען שרייבט אַהער; די צייטונגען, פון זייער זייט, זיינען פאַרסמייעט: די קאָנקורענציע אין צייטונגס קעפלעך ווערט שאַרפער און שאַרפער, יעדע איינע צייטונג זוכט אַריבערצושרייען איהר קאָנ-קורענט: „דייטשלאַנד וועט ניט נאָכגעבען!“ „דייטשלאַנד איז איינגעשפאַרט!“ „דייטשלאַנד לאָזט זיך ריידען!“ „דער פרעזידענט שטעהט פעסט!“ „אונזערע פאָדערונגען זיינען גערעכטע!“ „מיר מוזען שטיצען דעם פרעזידענט!“ און אַזוי ווייטער, אָהן אַ שיעור. דער פרעזידענט זיצט אויך ניט לייד, ער לאָזט זיך אויף אַ ריזע איבער'ן לאַנד און האַלט רעדען, און ער גיט אַנצוהערעניש, מיט האַלבע ווערטער, וועגען די גרויסע סכנה אין וועלכע מיר געפינען זיך. ער רעדט ניט שאַרף, אונזער פרעזידענט; ער דערצעהלט אונז ניט די איינצעלע הייטען פון די גרויסע געפאַרען, ער גיט נאָר אַ וואונק: מיר ווייסען ניט ווען, מיר ווייסען ניט וואו, מיר וויי-סען ניט ווי אַזוי די סכנה קען קומען, מיר ווייסען נאָר, אַז מיר קענען ערוואַרטען, אַז היינט, מאָרגען זאָלען מיר אַריינגע-

## וועגען פריפערענעס

שלעפט ווערען אין דעם גרויסען, זוריעגן קעסעל-גרוב פון דער מלחמה.

עס איז ניט נאָר דייטשלאַנד, דאָס ריזיגע, מעכטיגע, גע-  
פערליכע, שטאַל און אייזערנע דייטשלאַנד, פאר וועלכען מיר  
דארפֿען זיך שרעקען. מיר האָבען נאָך אנדערע, מעגליכע  
שונאים. ווייט צו מעריב פון אונז, אין יאפאן, וואקסט א גע-  
וואלדיגער קאָנקורענט, א קאָנקורענט וועלכער קען ווערען פאר  
אונז פונקט אזוי געפערליך, ווי עס איז דייטשלאַנד, פאר די  
אייראָפּעאישע מעכטע.

אָבער מיר דארפֿען גאָר ניט געהן אזוי ווייט. מיר קענען  
זיך האָבען „אונזער אייגענע“ מלחמה, אויף אונזער אייגענעם  
קאָנטינענט, מיט אונזער ליבען שכן מעקסיקא. אין מעקסיקא  
קאָכט עס כסדר ווי אין א קעסעל. רעוואָלוציעס אָהן אן אויפֿ-  
הער. מען מאָרדעט אמעריקאנער בירגער, מען קאָנפּיסקירט  
זייער פארמעגען, און טאָמער איז דאָס אלץ ניט גענוג, קומט א  
באנדיט ווילא, מיט א באוואפענטע באנדע גולנים, און כאפט  
זיך אריין אין די סאמע פאראייניגטע שטאטען, און מאכט פאָר-  
גראָמען און פארגיסט דאָס בלוט פון אונזערע בירגער אין אונזער  
אייגען לאַנד. ווי קען מען זיין רוהיג אין אזא ערנסטע צייט?  
דאָס בלוט פון יעדען בירגער מוז זידען און קאָכען פון אוועלכע  
רציחות. די עהרע פון אונזער לאַנד, דאָס בלוט און גוט פון  
אונזערע מיטבירגער וועקט און רופט צו טאטען. אין די רע-  
דאקציעס נעמט זיך ווידער קאָכען, די אויפֿשריפטען וואקסען  
פון מינוט צו מינוט, עס פליהען „עקסטראס“ און „ספעשעל  
עקסטראס“, און „עקסטרא ספעשעלס“, און „ספעשעל עקסטרא  
ספעשעלס“. דער פרעזידענט גיט ארויס באפעלען צו זיינע  
גענעראלען: „כאפט ווילא“, לעבעדיג אָדער טויט!“ די ציי-  
טונגען שרייען: „אינטערווענציע אין מעקסיקא!“ „אונזערע  
סאָלאַטען זיינען אין מעקסיקא!“ א. א. וו., א. א. וו. און  
ווידער שטעהען מיר אויפֿ'ן שוועל פון מלחמה.

דאָס איז פון איין זייט. פון דער צווייטער זייט געהט אָן  
א גוואלדיגע טעטיגקייט און א פיבערהאפטע אגיטאציע פאר  
„פריפערענעס“, צו פארגיטיגונג. פון אלע זייטען הערט זיך  
דאָס געשריי: מיר זיינען גאָרניט צוגעפערטיגט צו מלחמה.

## וועגען פריפערענעס

מיט אלע אונזערע רייכטימער, מיט אונזער גאנצער קראפט און מאכט וואָלטען מיר איין טאָג ניט געקענט ביישטעהן אנטקעגען א שטארקען שונא. מיר האָבען קיין סאָלדאטען, מיר האָבען קיין אָפיצירען און מיר האָבען קיין אמוניציע ; מיר האָבע אפילו ניט קיין פּלאַטע, וואָס וואָלט זיך געקענט פארגלייכען מיט אן ערשטע קלאסע אייראָפּעאישע מאכט. דער פרעזידענט סטראַ-שעט מיט מלחמה, און רוזוועלט שרייט דאָס לאַנד איז אין סכנה. דער שפיין איז, מיר דארפען זיך צוגרייטען צו מלחמה. צו מלחמה ? חלילה ! מיר זיינען א זעהר פּירדליכס פּאָלק. מיר האָבען אין זיינען נאָר איין זאך : די טובה פון דער גאנצער מענשהייט. דאָס וואָרט „הומאניטעט“ געהט ניט אראָפּ פון אונזערע ליפּען. מיר מוזען ווייזען דער וועלט א ביישפּיל פון יושר און מענשליכקייט. מיר זוכען שלום ניט נאָר פאר זיך, נאָר פאר דער גאנצער וועלט. צוגרייטען דארפען מיר זיך ניט פאר מלחמה, נאָר פאר שלום. די מיליאָנען, די הונדערטע מיליאָנען, וואָס מיר ווילען אויסגעבען אויף האַרמאטען, ביססען און פּולווער ; אויף באַמבעס, גראנאטען און שראפנעלען ; אויף לופט שיפען, סובמארינס און קריגשיפען — דאָס אלעס דארף פען מיר צוליב אונזער גרויסע ליבע פאר שלום און מנוחה, ווארום נאָר אזוי ארום קענען מיר פארויכערען דעם פרידען. מיר זיינען רייכער פון די אנדערע פעלקער, מוזען מיר אויך זיין שטארקער פון די אנדערע פעלקער. אונזער פּלאַטע מוז זיין גרעסער און שטארקער פון יעדער אנדערער פּלאַטע, אונזערע סקלאדען פון פּולווער און געווער און פליזשיפען מוזען זיין גרעסער פון אלע אנדערע. מיר מוזען האָבען שלום, ווען מיר זאָלען אפילו דארפען געהן אין מלחמה צוליב דעם ! דער „בא-וואפּענטער פרידען“, ווי ביסמארק האָט עס גערופּען. „פרי-פערענעס אנעינסט וואָר“, צוגרייטען זיך געגען מלחמה, ווי מיר זעצען דאָס איבער אויף אונזער לשון.

מען דארף ניט זיין קיין גרויסער חכם איינצוזעהן, אָז גע-שרייען ווענען מלחמה האָבען א שייכות צו דער „פריפערענעס“ פּראָפּאגאַנדא. איינס ווענדט זיך אָן דעם אנדערען. די גאנצע „פריפערענעס“ פראגע האָט ניט קיין זינען, ווען עס איז ניטאָ די שרעק פאר מלחמה. עס קאָן אָבער אַמאָל פאסירען דאָס

## וועגען פריפערעדנעם

פארקערטע; עס קען פאסירען, אז צוליב דעם, וואָס אייניגע קלאַסען פון דעם פּאָלק ווילען און דארפֿען „פריפערעדנעם“, מאַכען זיי אָן אַ שרעק פון מלחמה כדי דאָס פּאָלק זאָל ווערען גערוועזן, און פארלאַנגען „פריפערעדנעם“. די פראגע איז דער-פאר, וועלכעס איז ביי אונז דער עיקר? זוכען מיר „פריפערעד-נעם“, ווייל מיר שרעקען זיך פאר מלחמה, אָדער שרעקען מיר מיט מלחמה, ווייל מיר זוכען און דארפֿען „פריפערעדנעם?“ די פראגע איז ניט לייכט צו פארענטפערען. אויב עס איז אמת, אז די הערשענדע קלאַסען שרעקען אונז מיט מלחמה צוליב די אַגיאַציע פאר „פריפערעדנעם“, דאן ווערט דאָס געווענליך אזוי קינסטליך אָפגעאַרבייט, אז עס איז שווער צו באַווייזען. אלע אויסערע סמנים אָבער צייגען, אז אזוי איז דער פאַקט. אלע אויסערליכע סמנים צייגען, אז דאָס אַמעריקאַנער פּאָלק האַלט נאָך ווייט פון מלחמה, אז דער פרעזידענט מיינט ווירק-ליך אויפצוהאַלטען דעם פרידען; אז מיר האָבען ניט קיין אורזאך, אז מיר האָבען אפילו ניט די געלעגנהייט צו פאר-קאָכען אַ מלחמה. די אויסערליכע סמנים צייגען אויך, אז ווייט ווי מיר זיינען פון מלחמה זיינען מיר נאָהענט צו „פרי-פערעדנעם“. עס איז דאָרדן לאַגיש צו קומען צו דעם שלום, אז די מלחמה שרעקען ווערען אויפגעבאָזען צוליב דעם שטארקען ווילען, וואָס געוויסע קלאַסען האָבען פאר „פרי-פערעדנעם“.

דער סאָציאַליסטישער פרעזידענטשאַפּטס-קאַנדידאַט, אלאן ל. בענסאָן, האָט פאר אַ קאָנגרעס קאָמיטע, און נאָכדעם אויף אַן עפענטליכע פארזאַמלונג, געמאַכט די באַשולדיגונג, אז פרעזידענט ווילסאָן איז ניט געווען אויפריכטיג, ווען ער האָט אין זיינע רעדען געזוכט צו מאַכען דעם איינדרוק, אז מיר שטעהען אויף דעם שוועל פון מלחמה. דאָס קאָמיטע האָט ניט געוואָלט הערען אַזאַ עפענטליכע באַליידיגונג פאר דעם פרע-זידענט. עס האָט געמאַכט דעם אַנשטעל פון שטאַרקע ענט-ריסטונג, און האָט זיך ענטזאגט אויסצוהערען ווען מר. בענסאָן האָט זיך ערקלערט באַרייט צו געבען דעם נאָמען פון אַ פּראָ-מינענטען דעמאָקראַט, וואָס האָט אויסגעדריקט דיזעלבע מי-נונג. רעכט האָט פון דעסטוועגען געהאַט אלאן ל. בענסאָן.



אָבער גערעכט ווי עס איז געווען אלאן 5. בענסאָן מיט זיין באַהויפטונג געגען דעם פרעזידענט, באַווייזען זיין באַשולדיגונג מיט פאקטען האָט ער פון דעסטוועגען ניט געקאָנט. אלעס וואָס ער האָט געקאָנט טאָן, איז געווען אויפצואווייזען די וויר דערשפריכע אין דעם פרעזידענט'ס פארשידענע רעדען. פון דעם פרעזידענט'ס אייגענע ווערטער, האָט מר. בענסאָן געזוכט צו באַווייזען מיט לאַגיק, ווי ניט ערענסט דער פרעזידענט איז געווען ווען ער האָט גערעדט וועגען די מעגליכקייט פון מלחמה. די פאסירונגען אין מעקסיקא האָבען ארויסגעבראכט די נויטיגע באַווייזע. נאָכדעם ווען פון אלע געשרייען וועגען מלחמה מיט דייטשלאַנד האָט זיך אויסגעלאָזען אַ בוידעם, האָט מיט איינציג מאָל, גאנץ אונערוואַרטעט, פאסירט עטוואָס, וואָס האָט אונז אוועקגעשטעלט פנים אל פנים מיט אַ מלחמה. וויללא, דער געוועזענער מעקסיקאנער רעוואָלוציאָנער, דער אַמאָליגער גרויסער סער גענעראַל און פאָלקס־העלד, איז מיט אַמאָל געוואָרען אַ באַנדיט, אַ פיהרער פון אַ רויבער באַנדע; און דיזער וויללא, מיט זיין באַנדע, האָט זיך אריינגעריסען אין די פאראייניגטע שטאטען, און האָט אָנגעמאכט אַ שרעקליכען פאָגראַם, אַ פאָגראַם אויף דעם רוסישען שטייגער. מען האָט געראַבעוועט און געמאָרדעט אַמעריקאנישע בירגער אויף דעם אַמעריקאנישן שטען באַדען. זעלבסטפארשטענדליך האָט אזא אַקט אַרויסגעריפּען אַ גרויסען געשריי איבער די גאנצע פאראייניגטע שטאט מאַן. דער געשריי פון נקמה פאר אַמעריקאנער בלוט, וואָס איז געפלאָסען; דער געשריי פון די רעטונג פון די עהרע פון אַמעריקאנער פאָלק האָט זיך געהערט פון איין עק לאַנד ביז דעם אנדערען, און אונזער פרעזידענט האָט שנעל געשיקט אַן עקס־פעדיציע אַמעריקאנער סאָלדאטען קיין מעקסיקא, צו פאנגען וויללא, „לעבעדיג אָדער טויט!“

ווי קומט ווילא מיט אַמאָל זיך אריינצוכאפּען אין די פאר־אייניגטע שטאטען, און נאָך דערצו אין צייט, ווען מען רעדט ביי אונז אזוי שטארק פון „פריפערעדנעם“? איז דיזער וויללא אַראָפּ פון זינען? ווייס ער ניט און קען ער ניט די מאכט פון פון דעם „יענקי“? האָט ער ניט פארשטאנען, אז נאָך אזא טאט וועט ער זיך מענען געזעגענען מיט זיין ממשלה, און אויך

## וועגען פריפערענעם

מיט זיין לעבען? וואָס וויללאַ זאָל ניט זיין, צי ער איז א רעוואָלוציאָנער צי א באַנדיט, קיין משוגע'נער איז ער ניט. דאָס האָט נאָך קיינער אויף איהם ניט געזאָגט. ער איז, אדרבה, צו כיטרע, היינט ווי קומט ער צו באַגעהן אזא משוגענע טאט? אָט די פראגע בעט זיך מען זאָל איהר פרעגען, און פיעלע האָבן בען איהר ווילענדיג ניט ווילענדיג געפרעגט. און מען האָט אָנגעהויבען צו טרעפּען אַן ענטפער. מאַכע האָבען געזאָגט, אז אין דעם שטעקט דייטשלאַנד'ס קאָפּ. דייטשלאַנד, וואָס וויל זעהר און זעהר „מיר“ זאָלען אויפהערען צו שיקען אַמוניציע צו די „אַלייט“ האָט דורך איהרע אַגענטען פארקאָכט די גאנצע קאַשע מיט וויללאַ, כדי מיר זאָלען זיך מוזען אריינמישען, פון דעם וועט אפשר ארויסקומען א סכסוך מיט מעקסיקא און מיר וועלען דאן האָבען מיט זיך צו טאָן. דאָס איז א גוטער תירוץ פאר דייטשלאַנד. עס פארענטפערט אָבער ניט וויללאַ, און נאָך וועניגער די פאראייניגטע שטאטען. וואָס וואָלט וויללאַ געקענט פון דעם געווינען? ווי אזוי וואָלט דייטשלאַנד איהם געקאָנט באשיצען פון די מאַכט פון די פאראייניגטע שטאטען? נאָך ערגער אָבער איז דער תירוץ פאר אונזער רעגירונג. שוין-זשע איז די וואשינגטאָנער רעגירונג אזוי נאָ-ריש זי זאָל זיך אויף אזא אופן לאָזען כאַפּען אין אַ פאַסטקע פון דייטשלאַנד? און וואָס איז מיט אלע אונזערע גרויסע צייטונגען? און וואו זיינען די אַמוניציע פאַבריקאַנטען? וועלען די אלע זיך לאָזען אזוי פראָסט אריינזאָרען אין זאַק? ניין! דאָס איז אונמעגליך. דיווער תירוץ איז צו אומגעלומ-פערט ער זאָל זיך קענען לאַנג האַלטען. ער האָט טאַקע קיין לאַנגען קיום ניט געהאַט. אנדערע שטימען האָבען זיך באלד גענומען הערען. מען האָט אָנגעהויבען רעדען, אז וויללאַ'ס עקספּעדיציע צו מאַכען פּאָגראַמען אין די פאראייניגטע שטאטען, איז פינאַנסירט געוואָרען פון אמעריקאַנער קאפיטאַליס-טען. איז אזא זאך גלויבליך? קען מען דאָס גאָר דענקען? איז מעגליך אמעריקאַנער בירגער, אמעריקאַנער פאַטריאָטען זאָלען וועלען פארוויקלען זייער אייגענע לאַנד אין אַ מלחמה? עס לאָזט זיך גאָר ניט ריידען! ליידער, איז די באַשולדיגונג צו אמת. מיר פראָסטע מענשען קענען אַזעלכעם ניט באַגריי-

פען. ביי אונז איז דאס די העכסטע פארמע פון פארראט. ניט אזוי ביי גרויס קאפיטאל. גרויס קאפיטאל האט גאנץ אנדערע באגריפע פון פאטריאטיזמוס. די באשולדיגונג קומט פון קוועלען, אין וועלכע מען קען ניט צווייפלען. דער ערשטער צו מאכען דיזע באשולדיגונג איז געווען ניט קיין סאציאליסט, אפילו ניט קיין רעפובליקאנער; עס איז געווען זעהר א גוטער דעמאקראט, דער געוועזענער שליח מיוחד פון דעם פרעזידענט קיין מעקסיקא, דזשאן לינד. לויט א דעפעטע פון מינעאפאליס, וואס איז ערשינען אין דעם „קאל“ פון דעם צענטען מערץ, 1916, האט דזשאן לינד געזאגט: עס איז געווען אמעריקאניש שעם קאפיטאל, וואס האט פינאנסירט וויללא'ס איבערפאל אויף אמעריקאנער אין די פאראייניגטע שטאטען. דיזע בא-שולדיגונג איז אויף אנאנדער אופן ווידערהאלט געווארען אין דעם וויסען הויז, פון דעם סענאט'ס פלאטפארמע; דיזע בא-שולדיגונג איז באשטעטיגט געווארען פון דעם פרעזידענט אליין. דעם 24טען מארץ האט סענאטאר סטאן, דער טשערמאן פון דעם קאמיטע פאר אויסלענדישע אנגעלעגענהייט, אין א שארפע רעדע, צווישען אנדערען געזאגט פאלגנדעס:

„יעדער מענטש, וואס האט גענוג שכל זיך צו באהאלטען פון א רעגען ווייס, אז די סיטואציע אין מעקסיקא איז זעהר קריטיש; זי איז קריטיש אין דעם זין, וואס פיעלע מענטשען אין מעקסיקא, און פיעלע טונקעלע כחות אין מעקסיקא — און ליידער מוז איך זאגען אויך אויף סערהאלב מעקסיקא — שטרענגען זיך אן אויפצורייצען דאס פאלק אין יענעם אומגליקליכען לאנד, זיי צו פאר-פיהרען, און אויף זיי צו מאכען דעם איינדרוק, אז די רעגירונג פון די פאראייניגטע שטאטען, טראכטען וועגען אן אָנגריף אויף זייער רעגירונג און אויף זייער פאלק, צו זייער גרויסען שאדען.“

און א ביסעל ווייטער אין דיזעלבע רעדע:

„געוויסע כחות ארבייטען — מיר ווייסען דאס — אין דיזען לאנד ווי אויך אין מעקסיקא, זיי ארבייטען אפשר צוזאמען אין מאנכע הינזיכטען, און באזונדער אין אנדערע הינזיכטען, אויפצואוועקען די עפענטליכע מיי-

## אידישע פראבלעמען

נונג, און צו באשאפען אין מעקסיקא אזא צושטאנד, וועלכער זאל דיזע רעגירונג שטעלען אין א פארלעגענהייט... און צו דערנענטערען א סיטואציע, וועלכע מיר ווייסען ניט מיט וואס עס וועט זיך אויסלאזען".

און די ארבייט פון די פינסטערע כחות איז אזוי שטארק, אז דער פרעזידענט אליין האט זיך געפונען גענויטיגט ארויס-צולאזען א ווארנונג געגען די „געוויסענלאזע כחות". אין זיין ווארנונג שרייבט דער פרעזידענט צווישען אנדערע זאכען:

„עס איז מיין חוב צו ווארנען דאס פאלק פון די פאראייניגטע שטאטען, אז עס זיינען פאראן לייטע ארום די גרענעצען (פון מעקסיקא), וועלכע זיינען שטארק בא-שעפטיגט צו ערפינדען און צו פארשפרייטען, ווי זיי קע-נען נאך, קלאנגען פון א העכסט סענסאציענלעך און אומרוהיגען כאראקטער, וועלכע לאזען זיך בשום אופן ניט רעכטפערטיגען פון די פאקטען. דער צוועק פון צו-מראגען די פאלשקייט איז קלאר ווי דער טאג; עס איז כדי צו באשאפען אן אונערטרעגליכע רייבעריי צווישען די רעגירונג פון די פאראייניגטע שטאטען און די עקזיס-טירענדיגע רעגירונג פון מעקסיקא מיט דעם צוועק ביי-צובריינגען „אינטערווענציע" אין די אינטערעסען פון גע-וויסע אמעריקאנער, וואס פארמאגען אייגענטום אין מעקסיקא."

קיין מענש קען ניט צווייפלען די עדות פון דעם טשערמאן פון דעם קאמיטע פאר אויסערליכע אנגעלעגענהייט, נאך וועני-גער אבער קען מען צווייפלען אין אזא באשולדיגונג, ווען זי קומט פון דעם פרעזידענט אליין. דאס זיינען די העכסטע אינ-סטאנצען אין אונזער לאנד, און זיי ווייסען וואס זיי רעדען. איצט ווערט פארשטענדליך ווי אזוי וויללא האט זיך געקענט באשליסען אויף אזא משוגע'נע טאט צו באפאלען אמעריקאנער אויף אמעריקאנישען באדען. אויב זיין עקספעדיציע איז פיר נאנסירט געווארען פון אמעריקאנער קאפיטאל, מיט דעם וויי-טען אויסקוק „צו באשאפען אונערטרעגליכע רייבעריי צווישען די רעגירונג פון די פאראייניגטע שטאטען און די עקזיסטירענ-דע רעגירונג פון מעקסיקא, מיט דעם צוועק בייצוברענגען „אינ-



## וועגען פריפערענעס

טערווענציע" אין די אינטערעסען פון געוויסע אמעריקאנער, וואָס פארמאָגען אייגענטום אין מעקסיקא, דאן האָט ער אויף זיך געקענט נעמען די ריזיקע. ער האָט געהאט אַלע אורזאכען צו גלויבען, אז דאָס אמעריקאנישע קאפיטאַל וועט שוין ווי עס איז געפינען א וועג איהם צו באשיצען פון די מאכט פון די פאראייניגטע שטאַטעס, און, א נאָר איז א נביא, דעם שרייבער פון דיזען ווילט זיך גלויבען, אז וויללא'ן וועט קיין בייזעס ניט געשעהן: אָדער מען וועט איהם ניט כאַפּען, אָדער מען וועט שוין ווי עס איז געפינען א וועג ווי איהם ריין צו וואַשען, אָדער מען וועט איהם גאָר געפינען א „טויטען.“\*) וויללא איז אַלזאָ פאַרענטפערט, עס בלייבט אָבער נאָך אַלץ די פראַגע וועגען דעם פרעזידענט: האָט אונזער פרעזידענט, איידער ער האָט געשיקט אַן אַרמעע קיין מעקסיקא, גאָר ניט געוואוסט פון „געוויסענלאָזע כחות, וואָס פארמאָגען אייגענטום אין מעקסיקא?“ און אויב ער האָט דאָס יאָ געוואוסט, און קיין קלאָרער מענש קען אין דעם ניט צווייפלען, ווי קומט דאָס, וואָס ער האָט זיך געלאָזען אויף אזא געפערליכען שריט, און גע-שפילט דיזע „געוויסענלאָזע כחות“ דירעקט אין די הענט אַריין? דעם תירוץ אויף דער קשיה קען מען געפינען אין „פריפערעד-נעס“. דער פרעזידענט קען דיזע „פינסטערע כחות“. עס איז אויך ניט קיין ספק, אז ער איז א פרידליכער מענש און זוכט ניט קיין מלחמה מיט מעקסיקא. מיר ווייסען דאָס פון זיין „היטען און ווארטען“ פאָליטיק בנוגע צו מעקסיקא. ער קען זיך אָבער ניט ארויסדרעהען פון „פריפערעדנעס“. די אגיד טאַציע פון „פריפערעדנעס“ איז א גוואלדיגע. איהר קענט ניט נעמען קיין צייטונג אין דער האַנט די פראַגע זאָל זיך ניט

---

(\*) דאָס אויבענגעבראכטע איז באשריבען געוואָרען אין חודש מערץ. און איצט, אין אָנפאַנגס אויגוסט, איז אַלעס כמעט ווי מקוים געוואָרען. נאָר ווען עס זאָל זיך אפילו אויסלאָזען אַנדערש, וועט אונזער אַרגומענט, אז דער פרעזידענט האָט געשיקט די עקס-פעדיציע צוליב די „פריפערעדנעס“ פראַפאגאנדע ניט אָפגעשוואכט ווערען. אין אַזעלכע געפערליכע אונטערנעמונגען, ווייס מען קיינ-מאָל ניט מיט וואָס זיי וועלען זיך אויסלאָזען.



## אידישע פראבלעמען

ווארפען אין די אויגען, אויף אזא אופן, אָדער אנאָדערען. גרויס קאפיטאַל וויל „פריפערעדנעס“, קליין קאפיטאַל וויל דאָס האָבען, איין טייל פון די ארכיטעקטן, די וואָס מאכען אַ לע- בען פון אַמוניציע פאַבריקאַציע, איז דאָפיר; אַנאָדער טייל לאָזט זיך איינרעדען, אַז נאָר ווען מען איז פאַר „פריפערעדנעס“ איז מען אן אמת'ער פאַטריאָט; רוזוועלט שטעהט גרייט מיט זיין גרויס מויל איינצושלינגען דאָס ווייסע הויז אין וואשינגטאָן, און ער דענקט, אַז נאָר די שווערט וועט איהם דערצו העלפען. די רעפובליקאַנער פאַרטיי, געשטיצט פון אונזערע פלוטאָקראַטען, איז פאַרטיג אריינצוכאַפּלן דאָס לאַנד אין איהרע הענט מיט דער „פריפערעדנעס“ אישיו. ווי האָט אונזער פּרעזידענט געקאָנט ביישטעהן אזא נסיון? ווי אזוי קען ער צוועהן ווי רוזוועלט רייסט אַוועק דאָס פיסען-בענקעלע פון זיינע פיס, דעם סאַמע פונדאַמענט פון די קומענדיגע וואָהל קאַמפאַניע? ער האָט דאָרד געמוזט פאַרבייגען זיין „שטאַלץ צו קעמפּפּען“, און איז געוואָרען אַ הייסער פאַרטיידיגער פון „פריפערעדנעס“, און די מעקסיקאַנישע פּראָגע איז ווי געוואָונ- שען פאַר דעם. דאָס איז די איינציגע לאָגישע ערקלערונג פאַר וואָס דער פּרעזידענט האָט מיט איינמאָל געביטען זיין גאַנצע שטעלונג, און פאַר וואָס ער האָט זיך געאיילט צו שיקען אַן עקספּעדיציע קיין מעקסיקאָ צו כאַפּען וויללאָ'ן. דאָס איז דער בעסטער מיטעל פאַר „פריפערעדנעס“, און אויך דאָס בעסטע מיטעל אונטערצוהאַקען רוזוועלט'ס פליגעל. אָבער אונזער פּרעזידענט איז אַ פּרידליכער מענש, ער וויל ניט קיין מלחמה מיט מעקסיקאָ, און ער קען די „געוויסענלאָזע כחות“ פון אַמע- ריקאַנער קאפיטאַל. איידער ער שיקט זיין עקספּעדיציע פאַר- זיכערט ער זיך, עס זאָל צו קיין שוועריגקייט מיט מעקסיקאָ ניט קומען. עס ווערט דאָרד געשלאָסען אַן אָפּמאַך צווישען דער רעגירונג פון די פאַראייניגטע שטאַטען און דער צייטווייליגער רעגירונג פון מעקסיקאָ. לויט וועלכען ביידע רעגירונגען האָבען דאָס רעכט צו שיקען זייער מיליטער אין די טעריטאָריעס פון די אַנדערע צו פאנגען מעקסיקאַנישע באַנדיטען. אַז דאָס איז אַ קינדער שפּיעל, פאַרשטעהט יעדער וואָס האָט נאָר אַ קאָפּ אויף זיך. ווען עס וועט ווען עס איז קומען די צייט, ווען מעקסיקאָ

## וועגען פריפערענעס

וועט וועלען שיקען איהרע סאלדאטען נאך די פאראייניגטן שטאטען, וועט מען דאן ווידער שמועסען. דערווייל איז דער שפיעל אונז צונויף געקומען. אבער דיזער שפיעל, ווי עס האט זיך זעהר שנעל ארויסגעצייגט, איז געווען א שפיעל מיט פייער. די „געוויסענלאזע כחות“ פון וועלכע דער פרעזידענט רעדט „דרימלען ניט און שלאפען ניט“, זיי האלטען אין איין אינטעריגירען, און דיזער „שפיעל“ האט געקענט ווערען זעהר ערענסט. און עס קען נאך יעדע מינוט ווערען געפעהרליך. דער פרעזידענט פארבאט דאדורך זעהר שנעל, און ווארנט דאס פאלק פון די פאראייניגטע שטאטען, און פארזיכערט די מעקסיקאנער, זיי זאלען זיך ניט לאזען פארפיהרען. ווי לאנג עס ווענדט זיך און איהם, דעם פרעזידענט, וועט ניט זיין קיין אינטערווענציע אין מעקסיקא. די וואס זוכען אינטערווענציע אין מעקסיקא, קענען ניט עררייכען זייער ציעל ווי לאנג עהרענהאפטע מענשען שטע- הען „אויף דער שפיצע פון דיזער רעגירונג“, זאגט אונז דער פרעזידענט אין זיין ווארנונג צום פאלק.

פון דעם קען מען זעהן גאנץ גענוי, אז מיר האבען זיך דערווייל, „ווי לאנג עהרענהאפטע מענשען שטעהען אויף דער שפיצע פון דיזער רעגירונג“, זיך ניט וואס צו שרעקען פאר א מלחמה מיט מעקסיקא.

פיעל וועניגער האבען מיר זיך צו שרעקען פאר א מלחמה מיט דייטשלאנד. קיין פארנינפטטיגער מענש קאן גאר פון אזא זאך ניט רענקען. טאמער אבער איז דער אייגענער שכל ניט גענוג, און עס פעהלען ברוך השם ניט קיין מענשען, וואס הא- בען ניט קיין אייגענעם שכל, קען מען זיך איבערצייגען פון אן ערקלערונג, וואס באטהמאן-האלוועג, דער דייטשער רייכס- קאנצלער, האט ניט לאנג צוריק אפגעגעבען אין דעם דייטשען רייכסטאג, און פון אן אונטערעדונג, וואס א קארסעפאנדענט פון די „אסאשיאייטעד פרעס“ האט געהאט מיט הערר פאן יאגאו, דער דייטשער מיניסטער פון אויסלענדישע אנגעלעגענ- הייטען.

דער קארסעפאנדענט האט געפרעגט דעם דייטשען מיניס- טער, וואס ער האט צו זאגען צו די סלובען, אז דייטשלאנד פלאנעוועט נאך דער מלחמה זיך צו ווארפען אויף דעם אמע-

## וועגען פריפערעדנעם

ריקאנער קאנטינענט. נאָכדעם ווי דער מיניסטער האָט זיך שטארק צולאָבט, האָט ער געזאָגט:

„ווי קענען מענשען ערפינדען אָדער גלויבען אזעלכע בבא־מעשיות? עס איז אויגענשיינליך פאר יעדען איינעם, וואָס איז ניט פולשטענדיג פארבלענדט פון ליידענשאפט, אז דייטשלאַנד האָט קיינמאָל ניט פארפאָלגט אזעלכע זינלאָזע צוועקען, און האָט קיינמאָל ניט געטראכט דאָס צו טאָן.

„קען וועלכער עס איז מענש זיך פאַרשטעלען אזא צושטאנד אין אייראָפּא נאָך דער מלחמה, וועלכער זאָל אונז געבען די ליידענע צייט און א פרייע האַנד, צו קערנען אַבווענדען אונזער קראַפט און אַנשטרענגונג צו אזא אויפגאַבע פון דעם אַמעריקאַנער קאָנטינענט? ... מיר וועלען האָבען גענוג צו טוען אין דער היים אַבצוהיטען אונזער אייגענע פּאָזיציע אין אייראָפּא, צו היילען די וואונדערן פון דער מלחמה, צוריק איינאַרדענען אונזער אינדרוסטריע און האַנדעל אין דער היים, צוריק צוגעווינען און אויפצובויען אונזער אויסלענדישען האַנדעל, אָן דעם מיר זאָלען איבערקערען אונזער טראַדיציאָנעלע פּאָליטיק בנגע צו דעם אַמעריקאַנער קאָנטינענט, און אָן דאָס אַרופּציהען אויף זיך אַ מעכטיגען שונא, אויף יענער זייט פון אַטלאַנטישען ים.

מיר האָבען אזוי ארום שטאַרקע באווייזע, אָפּציעלע באַווייזע, אז מיר האָבען זיך ניט, וואָס צו שרעקען פאַר מלחמה. אונזערע הערשענדע קלאַסען, ווייסען דאָס גאַנץ גענוי, און האָבען דאָס געוואוסט די גאַנצע צייט. מען מוז דערפאַר קומען צום שלום, אז די אלע געשרייען פון מלחמה, אז די גאַנצע מלחמה־שרעק ווערט געמאַכט צוליעב „פריפערעדנעם“. מיר מוזען האָבען „פריפערעדנעם“, ווען מיר זאָלען אפילו דאַרפן געהן אין מלחמה צוליעב דעם. געוועהנליך פערשטעהט מען „פריפערעדנעם“ צוליעב מלחמה. ווייל מען האָט מורא פאַר מלחמה, נעהמט מען זיך צוגרייטען כדי מען זאָל זיך קענען פאַרטיידיגען. ביי אונז זיינען די יוצרות פאַרקערט, ביי אונז

## וועגען פריפערעדנעס

שרייט מען מלחמה צוליעב „פריפערעדנעס“: ווייל „מיר“ ווילען האָבען „פריפערעדנעס“ שרייען „מיר“ מלחמה.

דער ארגומענט פאר „פריפערעדנעס“.

די מלחמה איז אָבער ניט דאָס איינציגע און ניט דאָס הויפט מיטעל, וואָס גרויס קאפיטאַל, מיט די הילף פון די פאָר-ליטישענס, די צייטונג און די עקזיסטירענדע ארמיי, נוצט אויס אין איהר אניטאציע פאר מיליטאריזם. מיט דעם וויל מען נאָר בעאקערען דאָס פעלד, אזוי צו זאָגען, צוגרייטען דאָס פאָלק פסיכאָלאָגיש, עס זאָל זיין מסוגל אין זיך אויפצונעהמען די זריעה פון מיליטאריזם. דאָס איז אַ סטראָגישער צוג. פונקט ווי די דייטשע שווערע קאנאָנען צושיסען פריהער דעם גאנצן צען שטח, וואָס זיי ווילען אייננעמען, און ערשט נאָכדעם ווערט געשיקט די אינפאנטעריע איינצונעהמען דאָס שטיק לאַנד, אזוי מאכט מען אונז פריהער אָן אַ מורא'דיגע שרעק פאר גרויסע שונאים, וואָס שטעהן און ווארטען אונז אינצושלינגען, און נאָכדעם, ווען מיר זיינען צושאָסען פון אלע זייטען מיט שרעק קומען די מחנות צייטונגס שרייבער, פאָליטישענס, קאָנגרעס-לייטע, גלחים, מיליטאריסטען, און גלאַט שעהן שוואַצער, און ווילען אונז איינעמען מיט זייערע ארגומענטען פאר „פריפערעדנעס“. מיר מוזען דאָרדן צוגלידערען די ארגומענטען גופא.

פון אויבען אויף שיינען די ארגומענטען צו זיין אונבאַ-שטרייטבאַר. די לאָגיק פאר „פריפערעדנעס“ שיינט צו זיין פאָלשטענדיג. אָבער דאָס איז נאָר פון אויבען אויף. קוקט מען זיך צו אַ ביסעל טיעפער, נעמט מען אַנאַליזירען, די כלומרשט שטארקע ארגומענטען, דאן צופאלען זיי ווי אַ קארטען הויז.

דער ערשטער, דער שטאַרקסטער ארגומענט, דער ארגומענט וואָס אַפּעלירט צו אלע מענשען, דאָס איז דער ארגומענט פון פאַטריאַטיזם, געבויט אויף לאָגיק, סענטימענטען און די איי-גע-אינטערעסען פון די מענשען.

ווען עס קומט אַ רעדנער מיט אַ געשליפען צינגעל, אָדער אַ שרייבער מיט אַ שפיציגע פּעדער, און נעמט מאָלען דאָס גרויסקייט פון אונזער לאַנד, די פאַרציגע וואָס דאָס לאַנד האָט



## וועגען פריפערעדנעם

געגען אנדערע. די דעמאָקראַטישע איינריכטונגען, די פריי-  
הייט, די רייכקייט און אלע אנדערע גוטע זאכען, וואָס מיר  
זיינען גערן מודה, און פרעגט נאָכדעם: וואָלט איהר וועלען  
דיוועס גרויסע, רייכע, פרייע, פון גאָט געבענשטע לאַנד זאָל  
אריינפאלען אין די הענט פון א פרעמדע מאַכט, פון אַן אייראָ-  
פעאישע מאַכט ווי דייטשלאַנד, אָדער גאָר אַן אזיאַטישע מאַכט  
ווי יאַפּאַן, וואָס איז ווייט נישט אזוי פריי ווי אונזער לאַנד,  
וועמעס איינריכטונגען, אינסטיטוציאָנען און לעבעלס אַרט  
איז גאנץ פארשידען פון אונזערס? ווען ער פרעגט ווייטער:  
זייט איהר נישט באַרייט מיט אלע אייערע כחות, מיט דעם לעצ-  
טען טראָפּען פון אייער בלוט צו פארטיידיגען אַט דיוועס לאַנד,  
וואָס שיצט אייך און גיט אייך אזוי פיעל ברכות, פון די האַנט  
פון יעדען עראָבער? אויף דיזע פראגען איז נאָר דאָ איין  
ענטפער: יעדער מענש אין וועמעס אָדערען עס פליסט רוים  
בלוט, וועט אָהן שום צעגערען זיך שטעלען אין דינסט צו  
פארטיידיגען זיין לאַנד. דאָס לאַנד דארף גאָר נישט האָבען די  
אלע מעלות, וואָס אַמעריקאַ האָט. עס מעג זיין אַ האַלב דע-  
מאָקראַטישעם לאַנד ווי דייטשלאַנד; עס מעג זיין נאָך גאנץ  
טיראניש ווי רוסלאַנד, קוים איז עס זיין לאַנד, וועט יעדער  
מענש זיין באַרייט מקריב צו זיין זיך, און די וואָס זיינען איהם  
טייער, פאר די זיכערהייט פון דיזען לאַנד. גיט מען דאָס צו,  
איז מען איינמאָל מודה, אַז יעדער מענש מוז, און וועט, פאר-  
טיידיגען זיין לאַנד מיט אלע זיינע קרעפטען, קען מען שוין,  
אזוי דאכט זיך, נישט אַוועקגעהן פון דעם שטאַנדפונקט פון  
„פריפערעדנעס“. אויב מען מוז פארטיידיגען דאָס לאַנד, מוז  
מען אויך זיין צוגעגרייט דאָס צו פארטיידיגען. מיט די הוילע  
הענט קען מען היינט צו טאָג נישט פארטיידיגען קיין לאַנד. מען  
מעג זיין נאָך אזוי בראַוו, מען מעג זיין נאָך אזוי איבערגעבען,  
ווען דער שונא קומט מיט האַוויצערס, מיט 42 סענטימעטער  
קאַנאָנען, מיט קוילען וואָס יעדע איינע וועגט צווישען טויזענט  
און צוויי טויזענט פונט, מיט לופט באַלאָנען, מיט סובמאַרינס,  
מיט פליסיגען פייער, מיט טויטענדע גאַזען, מיט האַנט-גראַ-  
נאַטען, מיט באַיאָנעמען, מיט אַ גרויסע פלאַטע, וועט ער  
באַזעגען דאָס לאַנד. אויב די פארטיידיגער באַזיצען נישט די-



זעלכע וואפען אין א גרעסערע צאָהל. ווי לאַנג די אנדערע פעל-  
קער האָבען דיזע אלע כלי־זין, מוז יעדער אמת'ער פאטריאָט  
ארבייטען דערפאר, אז זיין לאַנד זאָל דאָס אויך האָבען. וואָרים  
נאָר מיט די זאכען קאָן מען באשיצען דאָס לאַנד פון איבער-  
פאל, און עס פארטיידיגען פון א מעכטיגען שונא... שטעלט זיך  
פאָר, ווען עס זאָל איינער מאַכען דעם פאָרשלאַג, די פאראיי-  
ניגטע שטאַטען פון אמעריקא זאָל אָפּשאַפען איהר גאנצע  
פלאַטע, און גאנצע ארמע. דער וואָס וואָלט געמאַכט אזא  
פאָרשלאַג וואָלט באטראַכט געוואָרען אלס קאנדידאַט פאר א  
משוגעים הויז, און קיין מענש, אויסער אזא וואָס איז ניט ביי  
זיינע חושים, וואָלט צו דעם ניט צוגעשטימט. וואָרים יעדער  
איינער גיט צו ביי זיך אין האַרצען, אז די פאראייניגטע שטאַט-  
טען קענען ניט בלייבען אָהן וועלכע עס איז מיטעל זיך צו  
באשיצען. היינט אויב יעדער איינער איז דאָס מודה, אויב  
יעדער איינער איז מודה, אז מיר מוזען האָבען א פלאַטע, וואָס  
זאָל אונז ווירקליך באשיצען? פאר וואָס זאָלען מיר האָבען א  
פלאַטע, וואָס טויג צו גאָר ניט, וואָס קאָן ניט ביישטעהן  
געגען א שטאַרקען שונא? צו האָבען א פלאַטע וואָס קאָן ניט  
באשיצען, איז דאָך ערגער ווי גאָר ניט קיין פלאַטע. און אז  
אונזער פלאַטע איז שוואַך און קען זיך ניט שיצען פון א מעכ-  
טיגען שונא, דאָס הערען מיר פון אלע זייטען, אפילו פון אזעל-  
כע, וועלכע געווענליך לויבען זיי אלץ, וואָס איז אמעריקאניש.  
אָט דיזער ארגומענט איז דער שטאַרקסטער, און, ווי גע-  
זאָגט, עס שיינט צו זיין אוממעגליך זיך פון איהם ארויסצו-  
דרעהען. פון דעם קומט, וואָס פיעלע רעוואָלוציאָנערען, וואָס  
געווענליך זיינען זיי זעהר פרידליכע מענשען, האָבען גענומען  
שרייען אין כאָר: „פריפערעדנעם“.

שטאַרק און קרעפטיג ווי דיזער ארגומענט איז, טראָגט  
ער אין זיך זיין אייגענע שוואַכקייט. ער איז אזוי לאַגיש, אז  
ער ווערט אזש אַבסורד.

דיזע ארגומענטאַציע איז אזוי לאַגיש, ווייל זי איז אלגע-  
מיינ, ווייל זי איז גילטיג ניט נאָר אויף אמעריקא, און ניט נאָר  
אויף וועלכען עס איז אנדערען לאַנד, נאָר אויף אלע לענדער.  
רוסלאַנד, דייטשלאַנד, פראַנקרייך, ענגלאַנד און אלע איבריגע

לענדער קענען דאָס זעלבע טענה'ן, און זיי טענה'ען דאָס טאקע. יעדע איינע פון דיזע לענדער האָבען זיך כסדר צוגעפארטיגט צו מלחמה אויס דיזעלבע לאַגיק און נויטווענדיגקייט. דיזער אומשטאַנד שטעלט מיט איין מאָל די גאנצע פראגע אין אַנ-אנדער ליכט. מען קען שוין מעהר ניט רעדען פון זיך „פריפער-רען“ גלאַט אין דער וועלט אריין אום זיך צו באַשיצען פון אַ שונא, גלאַט אין דער וועלט אריין. צוזאַמען מיט דעם געדאַנק פון „פריפערענעס“, מוז מען אוועקשטעלען די פראגע: „פרי-פערען“ געגען וועמען? זאָלען מיר זיך „פריפערען“ געגען רוס-לאַנד, געגען דייטשלאַנד, געגען פראַנקרייך, געגען ענגלאַנד, געגען יאַפּאַן, געגען אַ קאָמבינאַציע פון עטליכע פון דיזע מעכטע, אָדער גאָר געגען אלע צוזאַמען? און דאָ וועלען מיר באלד קומען אין אַזעלכע שוויריגקייט, פון וועלכע עס איז אומ-מעגליך זיך ארויסצודרעהען. יעדער קען לייכט איינזעהן, אַז עס איז אַן אבסאָלוטע אוממעגליכקייט אַז מיר דאָ אין אַמעריקא זאָלען זיין „פריפערד“ געגען אלע די אויסגערעכענטע מעכטע. דייטשלאַנד האָט געשיינט צו זיין צוגעפארטיגט אויף דער יבשה געגען אלע איהרע שכנים, וויפיעל קרבנות האָט דאָס איהר שוין געקאָסט, דאָרף מען היינט קיינעם ניט דערצעהלען, און דעם רעזולטאַט דאָרף מען נאָך אַפּוואַרטען. וואָס מעהר, מען דאָרף גאָר ניט וואַרטען, יעדער וואָס קען לייענען די סימנים פון די פאסירונגען קען זעהן, אַז דייטשלאַנד קען בשום אופן ניט ארויס דער זיעגער פון דיזען מוראָ'דיגען קאמפף.

היינט אויב אַמעריקא קען זיך ניט „פריפערען“ געגען אלע צוזאַמען, געגען וועמען זאָל זי זיך יא „פריפערען“? ענגלאַנד האָט אַ כּלל, אַז אויף דעם ים מוז זי זיין שטאַרקער פון יעדער אַנדערע צוויי שטאַרקסטע ים מעכטע. ווי אַזוי טוט דאָס ענגלאַנד? זי רעכענט פשוט אויס די שיפען פון די צוויי גרעסטע פלאָטען און זי בויט אַזוי פיעל אַז איהר פלאָטע זאָל אַריבערשטייגען. מיר רעכענען זיך פאַר דאָס רייכסטע לאַנד פון דער וועלט. און מיר זאָגען, אַז מיר דאַרפען אויך זיין דאָס שטאַרקסטע. אונזער פרעזידענט האָט טאקע געפאָדערט אַ פלאָטע, וואָס זאָל זיין שטאַרקער פון יעדע אַנדערע. מיר מוזען אַזאָ בויען אַ פלאָטע, וואָס זאָל זיין מעכטיגער און גרעסער

## וועגן פריפערענעס

ווי די פון ענגלאנד. אונזער באשלוס צו בויען א שטארקע פלאַטע וועט ניט אראפפיהרען ענגלאנד פון איהר אלטען וועג צו האַבען א פלאַטע, וואָס איז גרעסער און שטארקער פון אנדערע צוויי פלאַטען צוזאמענגענומען. ווי אזוי וועלען מיר ווען עס איז אריבערשטייגען ענגלאנד? מען רעדט זעהר אָפט פון מלחמה צווישען יאפאן און די פאראייניגטע שטאַטען, אין וועלכע מלחמה ענגלאנד וועט זיך שטעלען אויף דער זייט פון יאפאן. און דייטשלאנד וועט מיט באהאלטענע פרייד, גאַנץ נייטראַל, צוקוקען, און האַפען אויף אונזער מפלה. אויב אזא מלחמה איז מעגליך, דארף אונזער פלאַטע זיין שטארקער ווי ענגלאנד'ס און יאפאן'ס צוזאמענגענומען. אונזערע גרויסע פאטריאָטען שרייען דאדורך, אז מיר דארפען האַבען א טאָ-פעלטע נעווי. אונזער לאנד ליעגט צווישען צוויי ימים, דעם אטלאנטישען און דעם פאציפישען, און מיר מוזען האַבען א פלאַט, וואָס זאָל אונז קענען באשיצען פון ביידע זייטען. א קלענערע פלאַטע ווי אזא וואָס זאָל אונז באשיצען אויף ביידע ימים איז ערגער ווי גאָר ניט. גאַנץ ריכטיג באמערקט ארטור ה. פאללען, א גרויסער אויטאָריטעט אין הלכות פלאַטע: „א פלאַטע וואָס איז קלענער אין צאָל און שוואַכער אין קראַפט איידער די פון דעם מעגליכען שונא, איז אויגענשיינליך ערגער ווי נוצלאָז. זי איז נוצלאָז ווייל אזא אונטערגעאָרדענטע פלאַטע קען ניט שפיעלען קיין שום ראָלע: זי קען ניט באשיצען און זי גיט ניט די מעגליכקייט צו אַטאַקירען. זי איז ערגער ווי נוצ'לעך, ווארום צו באשיצען א גרויסע פלאַטע, וואָס איז ניט גרויס גענוג צו קעמפען מיט ערפאָלג, איז א פארלוסט פון אוצרות, און כחות, און מענשען אין צייט פון פריערען, און איז א קוואַל פון ביטערע ערנידערונג אין צייט פון מלחמה.“ מיר מוזען אלזאָ האַבען אזא פלאַטע, וואָס זאָל אריבערשטייגען די פלאַטעס פון ענגלאנד און יאפאן צוזאמענגענומען. אז דאָס איז אומ-מעגליך איז אויגענשיינליך, היינט ווי אזוי זאָלען מיר זיך „פריפערען“? די צרה מיט די „פריפערענעס“ פראגע איז, וואָס זי איז אזוי שטאַרק לאַגיש און איז דאדורך לאַגיש פאר אלעמען, פאר די אנדערע פעלקער פונקט ווי פאר אונז. מען ווייס דאדורך ניט ווען אויפצוהערען.

## וועגען פריפערענעס

צו רעדען פון „פריפערענעס“ גלאט אין דער וועלט אריין, איז דאדורך נאריש. גלאט „פריפערען“ איז אן אוממעגליכע זאך. מען מוז אויסרעכענען דעם מעגליכען שונא, ד. ה., מען מוז זעהן אונטער וועלכע אומשטענדען מיר קענען קומען צו זי מלחמה, און מיט וועמען? אָבער אין דיוען פאל באקומט די גאנצע פראגע אן אנדער געשטאלט. אלע ערקלערען אין איין קול, אז אונזער לאנד וועט קיינמאל נישט מאכען קיין אטאקע אויף אנאנדער לאנד, אז מיר ווילען זיי נאָר נישט צופארטיגען פאר אן אנגריף. אונזער „פריפערענעס“ מוז נאָר זיין פאר פארטיידיגונג. מיר דארפען זיין צוגעגרייט, — אזוי געהט די טענה, — זיך צו פארטיידיגען געגען יעדען שונא. אויף אזוי ווייט זיינען מיר איינשטימיג. קיין אנגריף־מלחמה וויל קיינער פון אונז נישט. מיר מוזען דאדורך וויסען, אויף וויפיל עס איז מעגליך צו וויסען, ווער עס קען זיין אָדער ווערען, אונזער שונא; אונטער וועלכע אומשטענדען און צוליב וועלכען צוועק מען קען אונז באפאלען? נאָר אין דיוען פאל קענען מיר וויסען ווי אזוי זיך צוצוגרייטען. די וואָס רעדען פון „פרי־פערענעס“ מוזען זיך אָפגעבען דין וחשבון וועגען אונזער מעגליכען שונא. אָבער איידער דאָס ווערט געטאָן, און אום דאָס זאָל געטאָן ווערען פארניפטיג, מוז מען זיך פרעגען, און ענטפערען, די פאָלגענדע פראגען:

וואָס איז געשעהן, וואָס ביי אונז איז מיט אמאל געוואָרען אזא מהומה וועגען „פריפערענעס“? מען זאָגט, די מלחמה אין אייראָפּא. די געפעהרליכע שלאכטעריי, וואָס קומט איצט פאָר אין אייראָפּא, האָט געעפענט אונזערע אויגען, און מיר האָבען זיך גענומען שרעקען פאר די צוקונפט. דיוער תירוץ איז גוט פאר די אומשולדיגע נשמות, וואָס ווייסען נישט וואָס עס געהט פאָר אין דער וועלט. דענקט יעמאנד, אז אונזער וואשינגטאָנער רעגירונג, אונזערע דיפלאָמאטען אין די פארשידענע אייראָפּעאישע מדינות, אונזערע פאָליטישענס, אונזערע גענעראלען און אדמיראלען, אונזערע רעדאקטערע, האָבען ביז די מלחמה גאָרניט געוואוסט פון דייטשלאַנד'ס מאכט? האָט מען ווירקליך באדארפט אזא געפעהרליכע מלחמה אויסצוגעפיענען, וואָסער מאכט דייטשלאַנד איז אויף דער יבשה, אָדער



## וועגען פריפערענעס

ענגלאַנד אויף דעם ים? אזא זאך קען מען נאָר איינרעדען  
 חדר-אינגלעך. די מאכט פון יעדען לאַנד איז גענוי באוואוסט  
 צו יעדען אנדערען לאַנד. אויב מורא האָבען פאר דייטשלאַנד,  
 האָבען מיר פאר דער מלחמה געהאַט מעהר אורזאך מורא צו  
 האָבען, ווי נאָך דער מלחמה. עס וועט אַוועק אַ לאַנגע, לאַנגע  
 צייט ביז דייטשלאַנד וועט חלומ'ען פון נאָך אַ מלחמה. עס  
 וועט דויערען צעהנדליגע און צעהנדליגע יאָהרען ביז דייטש-  
 לאַנד וועט צוריק אויפבויען, וואָס זי האָט אַליין חרוב געמאַכט  
 אין איהר אייגען לאַנד. אויב מען קען עפעס לערנען פון דער  
 מלחמה, האָט מען באדארפט לערנען פונקט דאָס פארקערטע;  
 מען האָט באדארפט לערנען, וואָסער גרויסער אומגליק עס איז  
 צו זיין „פריפערד“. עס קאָן גאָר נישט זיין קיין ספק, אז דאָס  
 אומגליק פון דיזער מלחמה וואָלט נישט באפאלען די וועלט, ווען  
 דייטשלאַנד וואָלט נישט געווען אזוי שטארק צוגעגרייט. עס איז  
 מערקווירדיג ווי דער מענשליכער מוח ארבייט. דאכט זיך, אז  
 דיזע מלחמה מיט אַלע די אומגליקען, טויט און פארוויסטונג,  
 וואָס זי האָט געבראַכט אויף דער וועלט, האָט באדארפט אזוי  
 אַפּשרעקען יעדען מענטש פון דעם געדאַנק פון מלחמה, ער זאָל  
 גאָר נישט דערלאָזען אזא אידעע ביי זיך אין קאָפּ. צום סוף  
 איז פונקט פארקערט. גראַד די מלחמה האָט ביי אונז ארויסגע-  
 רופען אַ משוגעת פאר צופארטיגונג צו מלחמה. מיר האָבען  
 געזעהן, אז עס איז נישטאָ קיין אורזאך מורא צו האָבען פאר  
 דייטשלאַנד. אָבער זאָלען מיר צוגעבען, גענען דעם מענשליכען  
 שכל, אז מיר דארפען היינט מעהר מורא האָבען פאר דייטש-  
 לאַנד ווי פריהער, שטעלט זיך די פראַגע: זיינען מיר דאָס  
 טאַקע אזוי הילפלאָז? זיינען מיר ביז היינט גאָר נישט געווען  
 „פריפערד“? עס איז געוואָרען אַ מאָדע, אז יעדער אמעריקאַ-  
 נער „פאַטריאָט“, יעדער אַדמיראַל, אָדער גענעראַל, אָדער יעדער  
 וואָס וויל ווערען פרעזידענט, אָדער גלאַט פּאָליטישען שטרייט  
 גוואַלט, אז מיר זיינען גאָר נישט צוגעפארטיגט, אז אונזער  
 אַרמעע איז נאָר גוט פאר פאראדען, אונזער פּלאַטע — פאַר  
 אַלט אייזען. פאר וואָס ערלויבט די רעגירונג אויפצודעקען אונז-  
 זער שוואַכקייט? אויב דאָס איז אמת, אז מיר זיינ'ן הילפלאָז,  
 דאַרף דאָך דער פאַקט באהאַלטען ווערען כסוד סודות, און דער



וואָס גיט ארויס די סודות, דארף באַטראַכט ווערען אַלס פאר-  
רעטער פון לאַנד. פון איין זייט זיינען מיר אין איין שרעק,  
אז אַט, אַט קומט דער דייטש און שלינגט אונז איין מיט די  
שטיוועל און פאָדקאוועס, פון דער אנדערער זייט דערצעהלען  
מיר כסדר דעם שונא, אז מיר זיינען שוואַך און הילפלאָז, און  
יעדער איינער קען מיט אונז טאָן, וואָס ער וויל נור אליין.  
און די וואָס שרייען דאָס, אַנשטאָט זיי זאָלען באַטראַכט ווערען  
פאר פאררעטער, ווערען פאררעכענט פאר גרויסע פאטריאָטען.  
ווי קומט דאָס? דאָס קומט פון דעם, וואָס אלע ווייסען, אז  
דאָס וואָס זיי שרייען איז ניט דער אמת, אז דאָס איז נאָר  
אן אָפּענער מיטעל אָפּצושרעקען דעם עולם, דעם גולם, ער זאָל  
שרייען „פריפערענעס“. דאָס ווייסען מיר, און דאָס ווייסען  
אונזערע כלומר'שטע שונאים.

מען דארף נאָר א קוק טאָן, ווי עס געהט צו די היינטיגע  
מלחמה, מען זאָל לייכט איינזעהן, ווי וועניג מיר האָבען זיך צו  
שרעקען פאר אַ מלחמה, און ווי אונגעהרליך עס איז איין טייל,  
און ווי נאָריש עס איז דער צווייטער טייל, פון אונזער באפעל-  
קערונג, וואָס שרייט „פריפערענעס“. דייטשלאנד פיהרט אזא  
ביטערן קאמף; איהר גרעסטער שונא, ווי אלע ווייסען שוין  
היינט, איז ענגלאַנד, פארוואָס געהט ניט דייטשלאנד אויף  
ענגלאַנד? דייטשלאנד האָט בעוויזען איהר כח איינצונעמען  
בעלגיע, אַ גרויס שטיק פון פראַנקרייך, כמעט גאנץ פוילען,  
ליטא און וואָהליניען, פארוואָס געהט זי ניט אויף ענגלאַנד?  
עס וואָלט שנעל געוואָרען אַ סוף צו דער מלחמה, ווען דייטש-  
לאנד זאָל פארנעמען פון ענגלאַנד אַ דריטעל פון דעם, וואָס זי  
האָט צוגענומען פון פראַנקרייך, אָדער רוסלאַנד. פאר וואָס זשע  
געהט ניט דייטשלאנד אויף ענגלאַנד? מען זאָגט: ענגלאַנד  
איז מעכטיג אויף דעם ים. גוט, טאָ פאר וואָס געהט ניט ענג-  
לאַנד אויף דייטשלאַנד? דער תירוץ איז: די סובמארינס און  
די מינען; און דער באווייז איז, גאליפאָלי. דייטשלאַנד'ס  
פלאַטע ליעגט פארשטעקט אין דעם קיעל קאנאל, זי קען מיט  
איהר נאָר ניט טאָן, אָבער דאָס קליינע שיפעלע, די סובמאריין,  
וואָס פארשטעקט זיך אונטער'ן וואַסער, און לויפערט, ווי אַ גולן  
אויף זיין קרבן, האַלט ענגלאַנד אין שרעק, און האָט זייט דעם

אנהויב פון דער מלחמה פארניכטעט, ווי אויטאָריטעטען שאַצען, 190 פארשידענע בריטישע שיפען, פון דריי מיליאָן טאָן (דיס־פלעיסמענט). מיט איהר גאנצע יס־מאכט, וועלכע איז נאָך דערצו געווען געשטיצט פון פראנקרייך און רוסלאַנד, איז ענג־לאַנד געשטאנען מאָנאטען לאַנג ביי גאַליפּאָלי, האָט פארלוירען אַ הונדערט טויזענד מענשען, מיט פיעלע שיפען, און האָט זיך געמוזט צוריקציהען מיט אַ צובלוטיגטע קאַפּ. עס איז אויך באוואוסט וואָסער גוואַלטיגע אָנשטרענגונג דייטשלאַנד האָט לעצטעס יאָהר געמאכט ביי קאַלעי, מיט דיזעלבע רעזולטאַטען, וואָס ענגלאַנד האָט געהאַט ביי די דאָרדאַנעלען.

מען קאָן פון דעם זעהן, אַז ביי דעם היינטיגען שטאַנד פון פארטיידיגונגס מיטעל, איז כמעט אוממעגליך צו נעמען אַ לאַנד אויפ'ן וואסער. אָבער ווען עס זאָל אפילו מעגליך זיין, איז אייננעמען אַ פּאָרט איין זאך און אייננעמען און באהערשען דאָס לאַנד אַ צווייטע זאך. אַלע ווייסען פון ווילסאָנ'ס „היטען און ווארטען“ פּאָליטיק בנוגע מעקסיקאָ. זאָל זיך קיינער ניט איינרעדען, אַז דיזע פּאָליטיק איז דיקטירט געוואָרען נאָך פון גוטען ווילען. קליין און שוואַך ווי עס איז די מעקסיקאַנישע באַפעלקערונג אַנטקעגען די פאראייניגטע שטאַטען, האָבען מיר פון דעסטוועגען מורא מיט זיי זיך איינצורייסען. היינט צו טאָג איז ניט קיין קלייניגקייט איינצונעמען און צו באהערשען אַ פּאָלק פון 20 מיליאָן. היינט ווי קען זיך איינער איינרעדען, אַז דייטשלאַנד וועט וועלען פארכאַפּען אַמעריקאַ. וויפיעל סאָלאַטען מיט קאַנאָנען, מיט שים מאַטעריאַל מיט פערד מיט פראָוויאַנט וועט דייטשלאַנד דארפן דאָס אויסצופיהרען און וויפיעל שיפען, מיט קריעגס שיפען, וועט זי דארפן פאר דעם; און מיר וועלען דאָס זיצען די גאנצע צייט פארלייגט די הענט און צוקומען? זאָל דער לעזער פרובירען צו ענטפערען דיזע פראַגע, און ער וועט לייכט איינזעהן, ווי אַבסורד עס איז דיזע מורא אַלס אַרגומענט פאר „פריפערענעס“.

אָבער נאָך אַלעס איז דאָס ניט דער הויפט אַרגומענט. די הויפט פראַגע איז: פאר וואָס איז דייטשלאַנד ביז היינט ניט באַפאַלען אַמעריקאַ? פאר וואָס האָט דאָס ענגלאַנד ביז היינט ניט געטאָן? אָדער פראַנקרייך? ענגלאַנד, ווי די גאַנצע

## וועגען פריפערענעס

וועלט ווייס, האָט אַ היסטאָרישע חזקה אויף אמעריקא. אמער-  
ריקא איז אויפגעבויט געוואָרען מיט די הילף פון ענגלאַנד,  
עס איז פריהער געווען אַ טייל פון ענגלאַנד. קאנאדע, אונזער  
נאָהנסטער שכן, איז נאָך היינט אַ טייל פון ענגלאַנד. פראנק-  
רייך האָט אַמאָל געהאַט אַ גרויסען חלק אין אמעריקא. לוויאנא,  
א שטח וואָס איז פינף מאָל אזוי גרויס ווי גאנץ פראנקרייך,  
און אַ דריטעל פון פאנץ אייראָפּא, האָט אַמאָל באלאנגט צו  
פראנקרייך, נאפאָלעאָן דער ערשטער האָט עס צו אונז פאר-  
קויפט, מען קען זאָגען פאר אַ טרונק בראָנפּען. 15 מיליאָן  
דאָלאַר איז געווען די סומע, וואָס ער האָט דערפאר באַקומען.  
רוסלאַנד האָט אָפּגעטרעטען אַלאַסקא צו אונז. די הויפט אייראָ-  
פעאישע מעכטע זיינען אזוי ארום געווען פאראינטערעסירט  
אין אמעריקא, און זיי וואָלטען שוין ווי עס איז געקענט גע-  
פינען אַ צוטשעפעניס זיך צו פאררייסען מיט די פאראייניגטע  
שטאַטען. פאר וואָס האָט דאָס קיינער ניט געמאָן ביז היינט,  
ווען זיי זיינען געווען שטאַרק, געזונט און פריש, און וועלען  
דאָס געהן טאָן היינט, ווען זיי קענען זיך קוים האַלטען אויף  
די פיס?

עס וועט אונז פיהרען צו ווייט צו געהן ענטפערען דאָ אויף  
די פראגע. אין מיין ביכעל „סאָציאַליזם, מלחמה און נאַציאָנאַל-  
ליזם“ איז די פראגע פון אימפעריאַליזם באהאנדעלט געוואָרען  
אויספיהרליך. דאָ, וועט זיין גענוג צו זאָגען, אז לענדער,  
פעלקער געהען היינט צו טאָג אין מלחמה ניט אויס פארגעניגען,  
און ניט צוליעב אַ בת מלכה, אָדער אויס לייעבע צו אוואנטורעס.  
זיי געהען אין מלחמה צוליעב געוויסע נאַציאָנאַלע נויטען און  
באָדירפניסע. דיזע נויטען און באָדירפניסע טרייבען זיי צו  
וועלען באהערשען הויפטזעכליך, און אויסשליסליך, די ניט ענט-  
וויקעלטע אַגראַרישע לענדער, די לענדער פון וואנען זיי מוזען  
באַציהען ברויט און אַנדערע רויהע שטאָפּען, און צו וועלכע  
זיי קענען באַצאָהלען מיט זייער פארטיגע אינדוסטריעלע פראָ-  
דוקטען; וואו זיי קענען בויען אייזענבאָהנען און פאַרזיכערען  
רויך זייערע „ספערע פון איינפלוס“ די גרויסע סומען קאפיטאַל.  
וואָס זייערע קאפיטאַליסטען אינוועסטען. לויט דיזען האָבען  
די אייראָפעאישע מעכטע גאָר ניט וואָס צו זוכען אין די פאר-

אייניגמע שטאטען. אלץ, וואָס דייטשלאַנד, אָדער ענגלאַנד קאָן געברויכען פון די פאראייניגטע שטאטען, קאָנען זיי קריי-גען אָהן מלחמה. פאר געלט קענען זיי קויפען דאָ, וואָס זיי ווילען נאָר אליין. זייערע סחורות קענען זיי דאָ לייכט פאר-קויפען אויב זיי קענען נאָר געבען בעסערע סחורה פאר ווע-ניגער געלט. זייערע קאפיטאלען קענען זיי דאָ איינלייגען, און זיי טוען עס אויך, אין וועלכען געשעפט זיי ווילען נאָר אליין, און די אינוועסטמענט איז פונקט אזוי זיכער ווי אין דעם אייגענעם לאַנד. דער דייטשער, אָדער ענגלישער, אָדער פראַנץ צווישער קאפיטאליזם דארף נישט אייננעמען אַמעריקא. פאר זייערע צוועקען האָבען זיי אַמעריקא שוין לאנג איינגענומען. זיי באזיצען אַמעריקא, פונקט ווי זיי באזיצען זייער אייגען לאַנד. דאָס איז די אמת'ע אורזאך פארוואָס קיינע פון די אייראָפעאישע מעכטע זיינען ביז איצט נישט באפאלען אַמעריקא, ווען יעדע פון זיי איז געווען נישט אין ערך שטארקער ווי היינט. און אַמעריקא איז געווען נישט אין ערך שוואַכער ווי היינט. אויס דיזעלבע אורזאכען איז נישטאָ וואָס מורא צו האָבען, אז זיי וועלען דאָס ווען עס איז טאָן, ווען זיי זאָלען אפילו זיין בכח. מען זאָגט: „די מאַנראָ דאָקטריין“ קאָן אונז אַמאָל פאר-וויקלען אין א מלחמה מיט איינע פון די אייראָפעאישע מעכטע. די צענטראל און זיד-אַמעריקאנישע לענדער, זאָגט מען, זיינען נישט אין אזא לאַגע ווי די פאראייניגטע שטאטען. די קאפיר-טאלען, וואָס די אייראָפעאישע קאפיטאליסטען האָבען דאָרט אינוועסטעט זענען נישט אזוי זיכער, די לענדער אליין פאסען זיך זעהר גוט פאר די אימפעריאליסטישע צוועקען פון די אייראָ-פעאישע גרויס-מעכטע. עס קען זיך דאדורך פארוועלען, לאַמיר זאָגען דייטשלאַנד, אריינצושטעלען א פוס אין מעקסיקא, ווע-געזעלא, פערז, טשילי, אָדער אַנאָדער מדינה אין צענטראל אָדער זיד-אַמעריקא. לויט אונזער „מאַנראָ דאָקטריין“ זיינען מיר מחויב צו באַשיצען די לענדער פון אן איבערפאל, און אזוי ארום קענען מיר אין איין שענעם טאָג, גאנץ אומגעריכט, זיך געפינען פארוויקעלט אין א מלחמה מיט דייטשלאַנד צוליב אונזערע אַ שכן. דאָס איז ווידער איינס פון די ארגומענטען, וואָס קלינגען זעהר לאַגיש פון אויבען אויף, וואָס זיינען אָבער



ניט אזוי, ווען מען קוקט זיך איין אביסעל טיפער אין זיי. פאר אלעמען דארף מען זיך פרעגען די פאלגענדע פראגע: עס איז שוין 98 יאָהר זייט פרעזידענט מאָנראָו האָט אַרויס-געגעבן אַן ערקלערונג, וואָס מיר רופען די „מאָנראָו דאָקטרין“. אין די גאנצע 98 יאָר האָט קיינער פון די אייראָפּעאישע מעכ-טע ניט געזוכט צו געהן געגען די „מאָנראָו דאָקטרין“. פאר וואָס האָבען זיי דאָס ניט געמאָן ביז היינט? מיט וועלכען כח האָבען די פאראייניגטע שטאַטען די גאנצע צייט אויפגעהאַל-טען די „מאָנראָו דאָקטרין"? די פראגע אליין איז שוין גענוג צו באווייזען, ווי פאַלש עס איז, ווען מען וויל אריינשלעפען די „מאָנראָו דאָקטרין" אלס אַן ארגומענט פאר פריפערעדנעם. אָבער אויך דאָס איז ניט דער הויפט ענטפער. דער אמת'ער ענטפער ליגט אין די „מאָנראָו דאָקטרין" אליין. וואָס איז אַזעלכעס די „מאָנראָו דאָקטרין"? אַרום די יאָרען 1820-1823 באַלד נאָך די נאָפּאָלעאַנישע מלחמות, ווען די רעאַקציע האָט געבושעוועט אין גאנץ אייראָפּא, ווען די אייראָפּעאישע שטאַטסמענער מיט מעטערניק אָן דער שפיץ, האָבען געזוכט אויסצולעשען יעדען פונק פון שטרעבונג צו פרייהייט, וועל-כעס האָט זיך פון פראַנקרייך אַרויס פארשפרייט ווי אַ ווילד פייער אויף גאנץ אייראָפּא; ווען זיי האָבען געזוכט איינצו-שטילען יעדען פארלאנג נאָך רעפּאָרם, און צו באַפעסטיגען די הערשער אויף זייערע טראָנען. צו יענער צייט האָט שפּאַניען זיך געווענדט צו די מעכטע מיט אַ פארלאנג איר צו העלפען אונטערוואַרפען די רעוואָלוציאָנערען, און איר העלפען צוריק צו געווינען די זיד-אַמעריקאַנישע קאָלאָניעס פאר דער קרוין. און עס האָט אויסגעוויזען, אז די אייראָפּעאישע מעכטע זענען געווען באַרייט צו טאָן דעם געפאַלען צו שפּאַניען. צו יענער צייט האָט פרעזידענט מאָנראָו אַרויסגעלאָזען זיין ערקלערונג, אין וועלכער ער האָט געזאָגט צו די אייראָפּעאישע מעכטע: „מיר וועלען באַטראַכטען יעדען פארזוך פון די איי-ראָפּעאישע מעכטע צו פארשפרייטען זייער סיסטעם אויף אירגענד וועלכען טייל פון דער נייער וועלט אלס געפערליך פאר אונזער פרידען און זיכערהייט, און אלס אַקט פון אומפריינדליכקייט צו די פאראייניגטע שטאַטען."



דאָס איז די גאנצע „מאָנראַ דאָקטרינ“. אין וואָס באַ-  
שטעהט איר כח? דער כח באשטעהט אין דעם, וואָס יעדע  
אייראָפּעאישע מאַכט האָט געוואוסט, אז אָנהויבען זיך מיט  
איינע פון די קליינע מדינות אין צענטראַל אָדער זיד-אַמעריקא,  
הייסט צו דער זעלבער צייט זיך אָנהויבען מיט די פאראייניגטע  
שטאַטען, ד. ה., אז זיי וועלען דארפֿען מלחמה האַלטען נים  
נאָר מיט איין מדינה, נאָר מיט צוויי מדינות, איינע אַ קליינע  
און די צווייטע אַ גרויסע. און די אייראָפּעאישע מעכטע געהען  
ניט אזוי שנעל מלחמה האַלטען מיט אַ גרויסער מאַכט. מער  
ווי איינמאָל איז פאָרגעקומען זייט דאן, וואָס איינע אָדער די  
אַנדערע פון די אייראָפּעאישע מעכטע, האָט געזוכט זיך צו  
פארקריגען מיט אַן אַמעריקאַנער מדינה, אָבער די „מאָנראַ  
דאָקטרינ“ האָט זיי באשיצט. דאָס איז די אורזאך פאר וואָס  
די אייראָפּעאישע מעכטע האָבען ביז איצט געשאַנעוועט די  
„מאָנראַ דאָקטרינ“. האָבען מיר וועלכע עס איז אורזאך היינט  
זיך צו שרעקען, היינט, ווען אַלע אייראָפּעאישע רעגירונגען  
זיינען אזוי אָפּגעשוואַכט, אז זיי קענען קוים שטעהן אויף די  
פיס? מיר זעהען אזוי ארום, אז אין אייראָפּא קען מען מיט  
ליכט ניט געפינען אַ מאַכט, וועלכע קאן פאר אַ לאַנגער צייט  
ווערען אונזער שונא. און דאָס זיינען מודה די ערליכע אַמע-  
ריקאַנער, אפילו ווען זיי זיינען פאר „פריפערענעס“. דר. דא-  
וויד דזשעין הילף, דער באוואוסטער דיפּלאָמאַט, געוועזענער  
אַמבאַסאַדאָר צו דייטשלאַנד, שווייץ און נידערלאַנד, געוועזע-  
נער הילפס-מיניסטער פאר אינערליכע אַנגעלעגנהייטען פון  
1898 ביז 1908, פארבאטער פון „אַ היסטאָריע פון אייראָ-  
פּעאישע דיפּלאָמאַטיע“, שרייבט אין אַן ארטיקעל אין דער  
„נאָרטה אַמעריקען רעוויז“ פאר מערץ, דאָס פאָלגענדע:  
„קין זאך איז ניט לייכטער ווי צו דיסמיסען אַלס  
גרונדלאָזע שרעקען מאַכע פון די פאָרשטעלונגען, וועלכע  
זיינען ארויסגעבראַכט געוואָרען אַלס אורזאָכען, ווארום  
מיר זאָלען אויפ'ן שוועל אָרגאניזירען אַ גרויסע אַרמיי  
און זי אויפהאַלטען אויף אַ מלחמה-פּוס.  
„איך קאן, למשל, ניט גלויבען, אז מיר זיינען היינט  
צו טאָג אויסגעזעצט צו דער סכנה פון אַ באַלדיגער אַטאַקע

## וועגען פריפערעדנעם

אויף אונזער באַדען. עס איז ניטאָ אן אומבאזיגבארע פלאַטע, וואָס פארדרעהט איר שנאָבעל צו אונזערע ברע-גען, אָדער וואָס גרייט זיך דאָס צו טאָן. איך גלויב ניט, אז עס איז דאָ אַ נאַציאָן, וואָס האָט אין זינען צו אַרגאניזירען אַ באַנדע עראָבערער אויפ'סניי איינצופירען ים-רויבעריי, אָדער זיך אַ לאָז צו טאָן צו זוכען נייע קאָלאָניעס, וועלכע מען זאָל אָפּנעמען פון אַ ציוויליזירט פאָלק; און איך באַטראַכט דאָס שעדליך פאר דער זאך פון נאַציאָנאַלער פארטיידיגונג פאַרצוברענגען אַזעלכע ארגומענטען.

מר. הילל מאכט מיט איינמאָל אַוועק אלע די ארגומענטען מיט וועלכע די צייטונגען זיינען פול, און וועלכע אונזערע גרוי-סע „פאָליטיקער“ און פאָליטישענס חזר'ן כסדר איבער. מר. הילל איז פונדעסטוועגען פאר „פריפערעדנעס“. ער שרעקט זיך ניט, אז ווער עס איז וועט קומען פאַרכאַפּען אונזער לאַנד. זיין מורא איז גאָר פאר עפעס אנדערש. ער שרייבט אַזוי:

„פאר וואָס מיר האָבען זיך יאָ צו שרעקען איז, אז ווען עס איז, ערגעצוואו, קען זיך מאַכען אַ ויכוח וועגען די רעכט פון בירגער פון אנדערע לענדער, וואָס שטעהן אונטער אונזער יוריסדיקציע, אָדער איינפלוס ספערע, וועלכען מיר וועלען ניט זיין אימשטאַנד אויסצוגלייכען אויף אַ פריינדליכען וועג, אויסער ווען מיר זיינען אַזוי שטאַרק, אז מיר זיינען אין אמת'ן געפערליך, און בכח צו מאַכען אנדערע זאָלען רעספּעקטירען אונזער וואָרט, און אונזער סטאַנדאַרד פון אויפפירונג.“

דאָס איז שוין גאָר אַנאַנדערע זאך. אז מיר זאָלען ווען עס איז אַטאַקירען אנדערע, פון דעם איז ניטאָ וואָס צו רעדען. דאָס פאַלט אונז אפילו ניט איין, און מיר ווילען זיך גאָרניט צופאַרטיגען דערצו; אז מיר זאָלען באַפאַלען ווערען פון אנדערע, איז גרונדלאָז און נאַריש. צופאַרטיגען צו מלחמה דארפן מיר זיך צוליב דעם, טאָמער וועט „ווען עס איז, ערגעצוואו, זיך מאַכען אַ ויכוח וועגען די רעכט פון אונזערע בירגער, אָדער די רעכט פון בירגער פון אנדערע לענדער, וואָס זיינען

אונטער אונזער יוריסדיקיע, אָדער איינפלוס־ספּערע. „ווען עס איז, ערגעצוואו“. אָט צוליב דעם „ווען עס איז“ זאָלען מיר ענדערען די פאָליטיק פון אונזער לאַנד; זאָלען מיר מקריב זיין אונזערע קינדער, און אונזער גוטס, צו דעם גאָט פון מילי־טאריזם; זאָלען מיר פארשווענדען יעדעס יאָר הונדערטער מיליאָנען פון דעם פאָלק'ס פראַצע: זאָלען מיר באַשאַפּען אַ קלאַס פון געדונגענע און פראַפּעסיאָנע. מיליטאריסטען; זאָלען מיר זיך פארוויקלען אין דער אייראָפּעאישער מאָרד־פאָליטיק; זאָלען מיר אונזערע סקולס און אוניווערזיטעטען אָנשטעקען מיט דעם קאזארמע גייסט? איז דאָס כדאי? איז מר. הייל אַזא סימפּעל נאטור, אַז ער קען דענקען, אַז מיר וועלען צוליב „ווען עס איז, ערגעצוואו“, מאכען אַזא אומגעהייערע ענדערונג אין אונזער לאַנד? קיין פארניפטיגער מענש וועט אויף דעם ניט איינגעהן. טאָמער וועט מען אַמאָל, אין צייט פון אַ מלחמה ווי די איצטיגע, וועלכע וועט פאר אַ לאַנגער, לאַנגער צייט זיך ניט ווידערהאָלען, פארטרינקען עטליכע פון אונזערע בירגער, זאָלען מיר זיך אַלע יאָר פארטיגען צו מלחמה? דאָס קען ניט זיין. מר. הייל מיינט דאָס אויך ניט. ניט אומזיסט איז ער אַ גרויסער דיפּלאָמאַט, ניט אומזיסט האָט מר. הייל געשריבען „אַ היסטאָריע פון אייראָפּעאישע דיפּלאָמאַטיע“. ער האָט זיך אויסגעלערענט די קונץ פון צו געברויכען אַ שפראַך, וואָס זאָל באהאַלטען די געדאַנקען. מיר דארפּען זיך שרעקען, זאָגט ער, „אַז ווען עס איז, ערגעצוואו, קען זיך מאכען אַ ויכוח וועגען די רעכט פון אונזערע בירגער, אָדער די רעכט פון בירגער פון אנדערע לענדער, וואָס שטעהען אונטע אונזער יוריסדיק־ציע אָדער איינפלוס־ספּערע“. וואָס מיינען די לעצטע ווערטער? וואָסער „בירגער פון אנדערע לענדער“ זענען דאָס וואָס שטע־הען אונטער אונזער יוריסדיקציע אָדער איינפלוס־ספּערע, צו־ליב וועלכע מיר קענען ווערען פארוויקעלט אין אַ מלחמה, און צוליב וועלכע מיר דארפּען זיך צוגרייטען? אָט דאָ ליגט דער האַקען! עס זיינען די „בירגער פון אנדערע לענדער, וואָס שטעהען אונטער אונזער יוריסדיקציע“, צוליב זיי ווילען אונזערע קאפיטאליסטען „פריפערענעס“. און דאָס פירט אונז גלייך קיין יאַפּאַן.

## וועגען פריפערעדנעם

צווישען די מלחמה-סטראשונקעס, רעדט מען זעהר אָפּט פון דער מעגליכקייט פון א מלחמה צווישען די פאראייניגטע שטאטען און יאפאן. דאָ שטעלט זיך ווידער דיזעלבע פראגע: דענקען מיר צו באפאלען און אטאקירען יאפאן? געוויס ניט! פון אן אטאקע פון אונזער זייט איז אָפּגערעדט. מיר זוכען ניט צו אטאקירען קיינעם ניט. מיר ווילען זיך נאָר פאר-טיידיגען. וועט יאפאן אונז אטאקירען? דאָס וועט קיין מענש, וואָס איז ביי זיינע חושים, ניט גלויבען. קיין מענש וועט ניט גלויבען, אז יאפאן דענקט צו קומען מיט איר פלאַטע איינצור-נעמען אַמעריקע. אַלזאָ, אייראָפּא וועט אונז ניט אנגרייפֿען; יאפאן וועט אונז ניט אָנגרייפֿען; מיר ווילען קיינעם ניט אָנגרייפֿען, היינט צו וואָס-זשע די „פריפערעדנעס“? דער תירוץ איז כינא. מיר זוכען אין כינא דאָס זעלבע, וואָס יאפאן זוכט אין כינא, און דאָס קען בריינגען צו א צוזאַמענשטויס. יאפאן איז דאָס ניי-אויפגעקומענע לאַנד אין מזרח. עס איז דער „אַלל-רייטניק“ צווישען די פעלקער, און ווי יעדער „אַלל-רייטניק“ שטופט עס זיך כסדר אין פראָנט. און זי מוז עס אויך טאָן. אין יאפאן ווידערהאָלט זיך דאָס, וואָס מיר זעהן ביי דער אנטוויקלונג פון אלע לענדער צום קאפיטאליזם. די אינדוסטריע, און צוזאַמען מיט דער אינדוסטריע, די באפעל-קערונג, וואקסט אין יאפאן מיט ריזען שריט. דער וואוקס פון דער אינדוסטריע געהט ווי געוויינליך אויף דעם חשבון פון דער אַגריקולטור. יאפאן איז אזוי ארום געצוואונגען צו זוכען נייע לענדער פון וואנען צו באציהען אירע ברויט שטאָפֿען און רויהע מאטעריאלען און וואו אָפּצוזעצען אירע פאבריצירטע סחורות, און דעם איבערפלוס פון איר באפעלקערונג. נאָך דער מלחמה מיט רוסלאַנד, האָט זי פארשפרייט אירע פליגעל אויף מאנדזשוריע און קאָרעא. אָבער דאָס איז איר ניט גענוג. יאפאן זוכט דעם אויסשליסליכען איינפלוס אין כינא. אונטער דעם געשריי: „אזיע פאר די אזיאטען“, זוכט יאפאן צו קריגען אין אירע הענט גאנץ כינא. זי טענה'ט, אז זי האָט אַ רעכט, פונקט ווי אַמעריקא, צו ערקלערען אַ סאָרט „מאָנראַו דאָקטריין“ אין דעם ווייטען מזרח. וואָס דאָס מיינט, ווייסען מיר. יאפאן איז גענאָגען אין מלחמה מיט רוסלאַנד, אזוי האָט זי



## וועגען פריפערענעס

צו יענער צייט ערקלערט, כדי אויפצוהאלטען די גאנצקייט פון כינא, און די גאנצקייט פון קארעא, און אויפצוהאלטען די „אפענע טיר“ פאליטיק בנוגע צו כינא. ווי זי האט אויפגעהאלטען מען די גאנצקייט פון קארעא, און ווי זי האט באשיצט די רעכט פון מאנדזשוריע, איז באוואוסט. ערשט ניט לאנג צוריק האט זי ארויסגעשטעלט 24 פאדערונגען צו כינא, וועלכע זענען ניט בעסער, ווי די פאדערונגען, וואס עסטרייך-אונגארען האט ארויסגעשטעלט צו סערביען. די אנגעסיווע יאפאנעזישע פאליטיק בנוגע צו יאפאן מאכט אונזערע קאפיטאליסטען זעהר גערוועזן. כינא איז א גרויסער קאסטאמער פון די פאראייניגטע שטאטען, און יאפאן רייסט זיך, וואס אמאל מער אריין אין אונזער געשעפט. נאטירליך זאגען מיר דאס ניט אזוי אפען. צו דעם זיינען מיר צופיעל ציוויליזירט. מיר וועלען ניט געהן האלטען מלחמה צוליעב ביזנעס, מיר וועלען נאך זעהן צו באשיצען די הייליגקייט פון דעם יאפאנעזישען אפמאך מיט כינא. פונקט ווי ענגלאנד איז געגאנגען אין דער מלחמה נאך צוליב דעם, וואס דייטשלאנד האט געבראכען איר אפמאך מיט בעלגיען, אזוי, קען זיין, זאלען מיר מוזען געהן אין מלחמה צוליב איר אפמאך מיט כינא. ביזנעס? היללה! דאס וועט שוין קומען ממילא. אין מלחמה וועלען מיר געהן צוליב אן אפמאך. קאננעסמאן ריטשארד ר. אוסטין, פון טענעסי, האט אויסגעדריקט די געדאנקען אויף א מיטאגעסען פון די רעפובליקען-קלוב. ער האט געזאגט:

„דאס פאלק פאר וועלכען מיר דארפען זיך היינט שרעקען, איז ניט דאס פאלק פון וועלכער עס איז אייראפע אישער נאציאן, נאך אונזער קליין ברוינערעל פון דעם אריענט — די יאפאנעזער... די הויפט אורזאך פאר דעם איז, וואס זיי קלייבען זיך צו צערייסען כינא, און זיי ווייטען, אז די סענטימענטען אין דעם לאנד זענען איינשטיי מיט דאנענען.“

פונקט דאס פארקערטע פון דעם הערט מען אין יאפאן.



אָט וואָס עס שרייבט די „ניטש-ניטשי“, אַ יאָפּאַנעזישע ציי-  
טונג. (\*)

„עס איז אַ רעטעניש פאַר אונז, פאַר וואָס די פאַר-  
אייניגטע שטאַטען זאָלען וועלען פאַרגרעסערען זייער  
באַוואָפּנונג אויף אַזאַ גוואַלטיגען מאַסשטאַב. אייניגע  
מענשען זאָגען אונז, אַז זי גרייט זיך צו געגען אַ מעגליכען  
אַנגריף פון דייטשלאַנד. דאָס איז אַ זינלאָזער אויסרייד.  
ווי לאַנג אַמעריקאַ בלייבט פריינדליך מיט גרויס-בריטאַ-  
ניען, און זי וועט דאָס געוויס בלייבען, האָט זי זיך גאָר ניט  
וואָס צו שרעקען פאַר דייטשלאַנד. ווען דייטשלאַנד זאָל  
זיך וועלען פאַרקריגען מיט אַמעריקאַ, וואָלט ענגלאַנד ניט  
געזעסען שטיל, און לאָזען אַמעריקאַ טראָגען די גאַנצע  
משאַ פון אַ דייטשען אַנגריף.

„פאַר אונז איז עס אויגענשיינליך, אַז אַמעריקאַ'ס  
ציעל אין פאַרגרעסערונג איר באַוואָפּנונג, איז ניט אין דעם  
אַטלאַנטישען, נאָר אין דעם פאַציפישען ים. די פאַר-  
אייניגטע שטאַטען האָבען אַ גרויסען חשק צו באַהערשען  
דעם פאַציפישען ים, און צו „פילען אַן אָנגעזעהענע ראָלע  
אין דער דיפּלאָמאַטישער דראַמע פון דעם ווייטען מזרח,  
„מיר אינגאָרערען ניט דעם פאַקט, אַז די פאַראייניגט-  
טע שטאַטען זענען היינט צו טאָג פריינדליך צו אונזער  
לאַנד, אָבער מיר מוזען געדענקען, אַז אונזערע שטרעבונג-  
נען אין דעם אָריענט, האַרמאָנירען ניט אימער מיט די  
אַמביציעס פון די פאַראייניגטע שטאַטען. מיר זיינען  
די היטער פון פרידען אין דעם ווייטען מזרח, און מיר  
קענען ניט בלייבען געלאָסען און קאַלטבלוטיג, ווען אַ  
שטערענדער עלעמענט הייבט זיך אויף אויף דעם האַ-  
ריזאָנט.“

די יאָפּאַנעזער, ווי מען קען זעהן פון דעם, זיינען פונקט  
אַזוי ציוויליזירט ווי מיר. מיר זיינען די „היטער פון אָפּמאַכען“

---

(\*) מיר ציטירען לויט אַן אויסצוג אין דעם „ליטעראַרי  
דיידזשעסם“.

אין כינא, און זיי זענען די „היטער פון פרידען אין דעם אַריענט“. ניט מיר האָבען אין זינען ביזנעס, און ניט זיי. חלילה!

יאפּאַן האָט צו אונז נאָך אנדערע טענות. מיר באהאנדלען זייערע ברידער ניט אזוי פיין דאָ אין אמעריקא, און ווען עס זאָל קומען צו אַ מיספארשטענדניס, וואָלטען זיי געקענט ארויס-שטעלען די אימיגראַציאָנס-פראגע, און די לאַנד פראגע אין קא-ליפּאָרניע, אלס א תירוץ.

ביי דעם אלעם וועט אָבער קיינעם ניט איינפאלען צו דענ-קען, אז יאפּאַן וועט ווען עס איז געהן גענען די פאראייניגטע שטאַטען גופא. ווען עס זאָל קומען צו אַ צוזאַמענשטויס, וואָלט זייער אָביעקט געווען האוואַאי, האַנאָלואַ, די פיליפינען, וועלכע ליגען אויף דעם וועג קיין יאפּאַן. אָט דאָס איז, וואָס מר. הילל האָט אין זינען, ווען ער רעדט מכא אַ ויכוח וועגען די „רעכטע פון בירגער פון אנדערע לענדער, וואָס שטעהן אונ-טער אונזער יוריסדיקציע אָדער איינפלוס-ספערע.“

די גאנצע „פריפערענדעס“ פראגע. צייגט זיך איצט ארויס אין איהר ריכטיגען ליכט. עס איז א פראגע פון אמעריקאנער אימפעריאליזם געגען יאפאנעזישען אימפעריאליזם אין דעם וויי-טען מורח.

צי דארפען מיר זיך לאָזען אויף דעם וועג פון אימפעריא-ליזם און מיליטאריזם? דאָס איז א גאנץ באזונדערע פראגע, וועלכע קאָן דאָ ניט באהאנדעלט ווערען. אָבער זאָלען זיך די כלומר'שטע פאטריאָטען ניט אייגרעדען, אז מיר דארפען נע-מען אויסגעבען ביליאָנען פון דאָלאַרס, ענדערען די גאנצע פא-ליטיק פון די פאראייניגטע שטאַטען און אריינבריינגען דעם פארעכטליכען מיליטערישען גייסט אין אונזער באפעלקערונג, ווייל אונזער לאַנד איז אין סכנה באפאלען צו ווערען. עס איז דער גרויס קאפיטאליזם, וואָס וויל זיך לאָזען אויף דעם וועג פון אימפעריאליזם, וואָס וויל „פריפערענדעס“; עס זיינען די פאראינטערעסירטע פאבריקאַנטען אין דער היים, וואָס ווילען דאָס; עס זיינען די פאליטישענס, וואָס ווייסען די מאכט פון

## וועגן פריפערעדנעם

נרויס קאפיטאל אָנצומאַכען אַ באוועגונג און צו פאראינטערע-  
סירען דאָס פאָלק, און זיי צוגרייטען פסיכאָלאָגיש פאר „פרי-  
פערעדנעס“, וואָס ווילען דאָס אויסנוצען פאר זייערע אייגענע  
פאָליטישע צוועקען.

## א י נ ה א ל ט :

פון וואנען שטאמט רעליגיע	5
די מאטעריעלע קולטור	67
וואָס הייסט פאָפּולאָריזאציע	105
צום הונדערטען געבורטסטאָג פון	
קארל מאַרקס	122
סאָציאליזם — א סאָציאלע לעהרע	134
קען מען איבערמאָכען א וועלט	144
מאטעריאליסטישע ליטעראטור קריטיק	153
סאטין און „פּרויע ליעבע“	166
וועגען פּריפּערידנעס	207







*Presented to the*  
LIBRARY *of the*  
UNIVERSITY OF TORONTO  
*by*  
First Narayever  
Congregation

UNIVERSITY OF TORONTO



3 1761 00264474 8